


سلطانِ دہلی و شاہانِ مغلیہ

کا
ذوقِ موسیقی

پروفیسر محمد اسلم



یکے از مطبوعات


شعبہ تاریخ پنجاب یونیورسٹی لاہور

**Collection of Prof. Muhammad Iqbal Mujaddidi
Preserved in Punjab University Library.**

پروفیسر محمد اقبال مجددی کا مجموعہ
پنجاب یونیورسٹی لائبریری میں محفوظ شدہ



ذخیرہ پروفیسر محمد اقبال مجددی
جو 2014ء میں پنجاب یونیورسٹی لائبریری کو
ہدیہ کیا گیا۔





۶۵۶

سلاطینِ دہلی و شاہانِ مغلیہ

کا ذوقِ موسیقی

پروفیسر محمد اسلم



یکے از مطبوعات

شعبہ تاریخ پنجاب یونیورسٹی لاہور

جملہ حقوق بحق مصنف محفوظ

133534

مصنف : پروفیسر محمد اسلم
ناشر : شعبہ تاریخ، پنجاب یونیورسٹی، لاہور
تعداد : ۳۰۰
قیمت : ۵۰ روپے
تاریخ طباعت : نومبر ۱۹۹۲ء
طابع : اظہر سنز پرنٹرز ۸۵ - لن روڈ، لاہور

التساب

میں اپنی اس تصنیف کو برادر عزیز ماہر موسیقی

پروفیسر مجتبیٰ احمد علوی

شعبہ تاریخ علی گڑھ مسلم یونیورسٹی

علی گڑھ

اور

جناب محترم شیخ مسعود احمد صاحب

انچارج میوزک سیل

ریڈیو پاکستان ، لاہور

کے نام معنون کرتا ہوں



پیش لفظ

ستمبر ۱۹۹۲ء کے اوائل میں راقم الحروف ایک کام کے سلسلے میں پنجاب یونیورسٹی کے وائس چانسلر جناب محترم ڈاکٹر منیر الدین چغتائی کی خدمت میں حاضر ہوا۔ اتفاق سے اس وقت میرے تلمیذ رشید اور اکیڈمک سٹاف ایسوسی ایشن پنجاب یونیورسٹی کے صدر سید قمر عباس بھی وہاں موجود تھے۔ دوران ملاقات راقم نے عرض کیا کہ سید موصوف ایم۔ اے تاریخ کے طلبہ کو پانچ لازمی پرچوں میں سے ایک پرچہ پڑھاتے ہیں۔ اس پرچے کے نصاب میں سلاطین دہلی اور مغلیہ دور حکومت کا فن تعمیر، مصوری، خطاطی اور موسیقی شامل ہیں۔ فن تعمیر، مصوری اور خطاطی کے موضوعات پر تو بہت سی کتابیں مل جاتی ہیں لیکن موسیقی کے موضوع پر ہمارے پاس کوئی کتاب نہیں ہے، اس لیے طلبہ کو بڑی دشواری پیش آتی ہے۔ قمر عباس صاحب نے جناب وائس چانسلر کو بتایا کہ راقم نے موسیقی کے موضوع پر کئی مضامین لکھ کر مختلف رسائل میں شائع کرائے ہیں اور بھارت کی اندرا میوزک یونیورسٹی

خیر آباد ، مدھیہ پردیش سے ”اے ہینڈ بک آف انڈین میوزک“ کے عنوان سے ایک کتاب شائع ہوئی ہے جس میں راقم کا بھی ذکر آیا ہے کہ یہ کلاسیکی موسیقی پر لکھتا رہتا ہے ۔ راقم نے موقع دیکھ کر جناب وائس چانسلر کی خدمت میں عرض کیا کہ اگر ان تمام مضامین کو شائع کر دیا جائے تو طلبہ کی ایک بڑی مشکل حل ہو جائے گی ۔ انہوں نے فرمایا کہ شعبہ تاریخ کا مجلہ اسی موضوع کے لیے مختص کر دیں اور اس کی کتاب بنا دیں ۔ یوں بغیر کسی خرچ کے کتاب تیار ہو جائے گی ۔ جناب وائس چانسلر صاحب کا اشارہ پا کر راقم نے تمام مضامین جمع کیے امیر خسرو پر مضمون لکھنا باقی تھا ، وہ نکھا اور ابتدایہ تیار کیا ۔ اب یہ کتاب قارئین کرام کے ہاتھوں میں ہے ۔ اس کی اشاعت کے لیے راقم جناب محترم وائس چانسلر صاحب کا صمیم قلب سے شکر گزار ہے ۔

اورنگ زیب عالمگیر کے بارے میں یار لوگوں نے یونہی یہ بات مشہور کر دی ہے کہ انہیں موسیقی کے ساتھ نفرت تھی اور ان کے عہد میں موسیقار بھوکوں مرنے لگے تھے ۔ منوچی لکھتا ہے کہ ایک دن موسیقار اور سازندے جھوٹ موٹ کا جنازہ لے کر شاہی محل کے قریب سے آہ و بکا کرتے ہوئے گزرے تو اورنگ زیب عالمگیر نے اپنے ایک مصاحب سے دریافت کیا کہ یہ کس کا جنازہ ہے ؟ اس نے دست بستہ عرض کیا : ”موسیقی کا“ ۔ اس جواب پر اورنگ زیب عالمگیر ہنس دیا اور اس نے موسیقاروں کو کھلوا بھیجا کہ اس مردود مردے کو خوب گھرا کر کے دفن کریں تاکہ پھر باہر نہ نکل پڑے ۔ یہ بات اس شد و مد کے ساتھ دوہرائی گئی ہے کہ ہر شخص کو منوچی کی بات پر یقین ہو گیا ۔ جب راقم نے اورنگ زیب عالمگیر کے عہد میں موسیقی اور

(ز)

موسیقاروں پر تحقیق شروع کی تو معلوم ہوا کہ موسیقی کو جس قدر فروغ ان کے عہد حکومت میں ہوا ویسا اس سے پہلے کبھی نہیں ہوا۔ راقم نے یہ مضمون لکھ کر جناب مالک رام کی خدمت میں بھیجا اور انہوں نے شکرے کے ساتھ اسے ”نذر مختار“ میں شامل کر لیا۔

قرونِ وسطیٰ میں لوگ موسیقی کو ایک علم سمجھ کر سیکھتے تھے۔ شاہ ولی اللہ رحمۃ اللہ علیہ گانے والے کی آواز سن کر بتا دیتے تھے کہ وہ کونسا راگ گا رہا ہے۔ ان کے فرزند ارجمند شاہ عبدالعزیز نے فن موسیقی پر ”مانگیت شاستر“ کے عنوان سے ایک رسالہ تحریر فرمایا تھا جس کا مخطوطہ رضا لائبریری رام پور میں محفوظ ہے۔ شاہ عبدالعزیز کو اس فن میں اتنا درک تھا کہ جب دہلی کے گویوں میں کسی راگ کی ادائیگی کے مسئلے پر اختلاف ہوتا تھا تو وہ رفع اختلاف کے لیے شاہ صاحب کی خدمت میں حاضر ہوتے تھے۔ شاہ عبدالعزیز کے ملفوظات میں اس طرح کے کئی واقعات درج ہیں۔ حقیقت یہ ہے کہ موسیقی ایک فن تھا جسے اہل علم سیکھتے تھے۔ اس زمانے میں علم کے طور پر موسیقی کے رموز و اسرار سے واقفیت کو برا نہیں سمجھتے تھے۔ موسیقی اس وقت بدنام ہوئی جب یہ ”کوئے ملامت“ میں پہنچی اور کنچنیوں نے اسے بطور پیشہ اختیار کیا۔

میں آخر میں ایک بار پھر جناب وائس چانسلر کا دل کی گہرائیوں سے شکر گزار ہوں کہ انہوں نے اس کتاب کی طباعت میں دلچسپی کا اظہار فرمایا اور یوں یہ کتاب منصب شہود پر آئی۔ مجھے امید ہے کہ ایم۔ اے تاریخ کے طلبہ کے علاوہ ایم۔ اے فائن آرٹس اور نیشنل کالج آف آرٹس کے طلبہ بھی اس

(ح)

کتاب سے مستفید ہوں گے۔

لاہور : یکم نومبر ۱۹۹۲ء

محمد اسلم

۷

غزل اس نے چھیڑی مجھے ساز دینا
ذرا عمر رفتہ کو آواز دینا

(صنی لکھنوی)

قرونِ اولیٰ میں موسیقی اور موسیقار

دور جاہلیت میں عربی شاعری انتہائی بلندپوں کو چھو رہی تھی۔ اس دور کے بعض شعراء اپنا کلام سازوں کے ساتھ گا کر سنایا کرتے تھے۔ مشہور مستشرق پروفیسر آر، اے، نکلسن اپنی شہرہ آفاق تصنیف A Literary History of the Arabs میں اس دور کے مشہور شاعر الاعشی کے بارے میں لکھتے ہیں کہ وہ بربط بجا کر اپنا کلام سنایا کرتا تھا۔ بیاہ شادی کے موقع پر دف بجانے کا بھی رواج تھا۔ یہ روایت اسلامی عہد میں بھی برقرار رہی۔ امام الہند شاہ ولی اللہ دہلوی (م ۱۷۶۲ء) اپنی مشہور تصنیف حجة اللہ البالغہ کے باب ”صفة النکاح“ میں تحریر فرماتے ہیں کہ نکاح اور زنا میں آواز اور دف کا فرق ہوتا ہے۔ یہاں انہوں نے ایک حدیث نقل کی ہے جس میں سرور کائنات صلی اللہ علیہ وسلم نے ارشاد فرمایا :

”حلال اور حرام میں فرق یہی ہے کہ نکاح میں آواز اور دف ہوتی ہے۔ نکاح کا اعلان کرو اور نکاح مسجدوں میں کرو اور اس موقع پر دف بجایا کرو“۔

حدیث سے یہ بھی ثابت ہے کہ جب نبی کریم صلی اللہ علیہ وسلم مکہ مکرمہ سے ہجرت کر کے مدینہ طیبہ پہنچے تو بچیوں نے دف بجا کر آنحضرتؐ کا استقبال کیا اور اس موقع پر یہ اشعار گائے^۳ :

طلع البدر علینا من ثنیاۃ الوداع
وجب الشکر علینا ما دعا لہ داع

1 Nicholson, R.A: A Literary History of the Arabs, Cambridge 1962, p. 123.

۲۔ شاہ ولی اللہ، حجة اللہ البالغہ، مطبوعہ اصح المطابع، کراچی، ج ۲، ص ۳۷۲۔
۳۔ ایضاً۔

بعض حضرات کا یہ خیال ہے یہ اشعار آنحضرت صلی اللہ علیہ وسلم کی غزوہ تبوک سے واپسی پر گائے گئے تھے کیونکہ ثنیات الوداع مکے سے مدینے آنے والے راستے پر نہیں بلکہ شام سے مدینے آنے والے راستے پر واقع ہیں۔ اس اختلاف کے باوجود اس میں کوئی شبہ نہیں کہ یہ اشعار بچیوں نے دف بجا کر گائے تھے۔

سیرة عائشہؓ کے فاضل مصنف علامہ سید سلیمان ندویؒ الصحیح البخاری کی کتاب النکاح کے حوالے سے تحریر فرماتے ہیں کہ حضرت عائشہؓ نے ایک انصاری بچی کی پرورش کی تھی۔ جب اس کی شادی کا وقت آیا تو ام المومنین اس تقریب کو سادگی کے ساتھ انجام دینے لگیں۔ اتنے میں نبی کریم صلی اللہ علیہ وسلم تشریف لائے تو آپؐ نے فرمایا :

”عائشہ گیت اور راگ تو ہے نہیں!“۔

عرب کے بدو ہدی خوانی کے لیے مشہور تھے۔ جب وہ یہ محسوس کرتے کہ اونٹ تھک کر سست رفتار ہو گئے ہیں تو وہ ہدی خوانی شروع کر دیتے اور ان کی آواز سن کر اونٹ تیز رفتار ہو جاتے۔ ایک بار مرور کائناتؓ کسی غزوے سے فارغ ہو کر مدینہ طیبہ کی طرف واپس تشریف لا رہے تھے۔ امہات المومنین بھی کجاوں میں سفر کر رہی تھیں۔ کسی صحابی نے اونٹوں کو سست رفتار دیکھ کر ہدی خوانی شروع کر دی تو اونٹ دوڑنے لگے۔ حضور علیہ الصلوٰۃ والسلام کو امہات المومنین کی تکلیف کا احساس ہوا تو آپؐ نے ہدی خوان کو مخاطب کرتے ہوئے فرمایا :

”یہ نازک آہگینے ہیں۔ ان کا خیال رکھو!“۔

ہدی خوانی سے یہ ثابت ہوتا ہے کہ انسانوں کے علاوہ بے زبان جانور بھی موسیقی کی ”زبان“ سمجھتے ہیں اور وہ اس سے اثر قبول کرتے ہیں۔ حضرت سید علی ہجویریؒ اپنی مشہور زمانہ تصنیف ”کشف المحجوب“ میں تحریر فرماتے ہیں کہ یہ ان کا مشاہدہ ہے کہ جب بلوچ گدھے اور اونٹ لے کر چلتے ہیں تو اٹھائے سفر انہیں اپنے گانے سے مست کر دیتے ہیں۔ ایک دوسرے

۱ - سید سلیمان ندوی، سیرت عائشہ، مطبوعہ اعظم گڑھ ۱۹۶۸ء، ص ۴۹۔

۲ - سید علی ہجویری، کشف المحجوب، مطبوعہ لاہور ۱۳۹۳ھ، ص ۶۱۱۔

موقع پر حضرت علی ہجویریؓ تحریر فرماتے ہیں کہ چند اونٹ تین چار روز سے پیاسے تھے۔ جب انہیں کسی ندی کے گھاٹ پر پانی پلانے لے گئے تو ایک غلام نے گانا شروع کر دیا۔ وہ اونٹ اس کی آواز سن کر شدت پیاس کے باوجود پانی پینا بھول گئے اور دیوانہ وار جنگل کی طرف بھاگ گئے^۱۔ صاحب کشف المحجوب فرماتے ہیں کہ خراسان اور عراق کے شکاری رات کے وقت تھال بجاتے ہیں جس کی آواز سن کر ہرن مست ہو کر آنکھیں بند کر لیتے ہیں اور شکاری انہیں پکڑ لیتے ہیں۔ انہوں نے یہ بھی سنا تھا کہ ہندوستان کے بعض علاقوں میں بھی ہرن پکڑنے کے لیے یہی طریقہ اپنایا جاتا ہے^۲۔

حضرت علی ہجویریؓ تحریر فرماتے ہیں کہ یہ ہمارا مشاہدہ ہے کہ شیر خوار بچے اگر رو رہے ہوں، تو وہ لوری سن کر چپ ہو جاتے ہیں۔ اطباء کے نزدیک جو بچہ لوری سن کر چپ ہو جائے، وہ زیرک ہوتا ہے۔ حضرت علی ہجویریؓ نے بڑے پتے کی بات کی ہے کہ عقلاء کے نزدیک جس شخص پر آواز کی تاثیر نہ ہو، وہ لے حس ہے اور وہ جانداروں کے طبقہ سے خارج ہے^۳۔

مؤرخین لکھتے ہیں کہ دور جاہلیت میں عربوں میں گانے بجانے کا رواج تھا لیکن نزولِ قرآن کے بعد انہوں نے گانا بجانا ترک کر دیا اور وہ قرآن خوانی میں لذت محسوس کرنے لگے۔ لبید بہت بڑے شاعر تھے۔ انہوں نے دور جاہلیت بھی دیکھا تھا اور زمانہ اسلام بھی پایا تھا۔ حضرت عمر فاروق رضی اللہ عنہ کے عہد خلافت میں انہوں نے کوفہ میں سکونت اختیار کر لی تھی۔ ایک بار حضرت عمر فاروقؓ نے گورنر کوفہ کو خط لکھا کہ لبید کا تازہ کلام انہیں بھجوا دیا جائے۔ گورنر نے لبید سے استفسار کیا تو انہوں نے فرمایا کہ امیر المؤمنین کو لکھ دیجیے کہ جب سے انہوں نے قرآن پڑھنا شروع کیا ہے، شعر کہنے چھوڑ دیے ہیں^۴۔ یہ قرآن کا اعجاز تھا کہ عربوں نے شاعری ترک کر دی۔

اموی دور میں جب اسلامی سلطنت کا دائرہ وسیع ہوا اور نئی نئی قومیں اسلام میں داخل ہوئیں تو وہ اپنے رسم و رواج اور تہذیب و ثقافت بھی کسی

۱۔ ایضاً، ص ۶۱۱۔

۲۔ ایضاً، ص ۶۱۱۔

۳۔ ایضاً، ص ۶۱۱۔

۴۔ خورشید احمد فاروق، حضرت عمر فاروقؓ کے سرکاری خطوط، مطبوعہ دہلی، ۱۹۷۷ء، ص ۲۰۰۔

حد تک ساتھ لے آئیں۔ ادھر مذہب کی گرفت ذرا ڈھیلی پڑی تو حکمران تعیش کی زندگی بسر کرنے لگے۔ الناس عالی دین ملوکہم کے مصداق عوام بھی اسی رنگ میں رنگے گئے۔ دوسرے فنون لطیفہ کے ساتھ موسیقی کو بھی فروغ ملا۔

طویس اس عہد کا ایک نامور موسیقار تھا۔ دف بجانے میں اس کا کوئی ثانی نہ تھا۔ ایک بار اس نے اپنے فن کا مظاہرہ کیا تو اس قدر لوگ جمع ہو گئے کہ مکان کی چھت گر گئی اور طویس ملے تلے دب کر مر گیا۔ ابن مسیح نے مکہ مکرمہ جیسے مقدس شہر میں گانے بجانے کا پیشہ اختیار کیا۔ اس نے کئی ملکوں کا دورہ کر کے تکمیل فن کی۔ ابن سربج بھی اسی بلدالامین کا ممتاز گویا تھا۔ اس نے متعدد دہنیں تیار کیں جو عوام میں بڑی مقبول ہوئیں۔ ابن محرز بھی مکہ مکرمہ کا نامور موسیقار تھا۔ اس نے ابن سربج کے سامنے زانوئے تلمذتہ کیا تھا۔ اس نے ایران و روم کا دورہ کر کے وہاں کے فنکاروں سے استفادہ کیا اور ایرانی اور رومی دہنوں کو عربی دہنوں میں شامل کر کے موسیقی کے ایک نئے دبستان کی بنیاد رکھی۔ ابن سربج کے ایک اور شاگرد غریض نے اسی دور میں فن موسیقی میں بڑا نام پیدا کیا۔ وہ شاہی درباروں اور عوام میں یکساں مقبول تھا۔

دارالہجرت مدینہ منورہ بھی موسیقی سے محفوظ نہ رہ سکا۔ وہاں کے ایک مغنی سائب نے اسی عہد میں بڑی شہرت پائی۔ اس کا ایک شاگرد معبد اپنی شیریں آواز کے لیے بڑا مشہور تھا۔ وہ مدینہ طیبہ کے تمام موسیقاروں کا امام تسلیم کیا جاتا تھا۔ اسی مقدس شہر کی ایک مغنیہ جمیلہ نے فن موسیقی کے فروغ کے لیے اپنی زندگی وقف کر دی۔ اس نے حبابہ اور سلامہ نامی دو شاگرد تیار کیں جو خلیفہ بزید بن عبدالملک (م ۷۲۴ء) کی منظور نظر تھیں۔

عباسی خلفاء میں سے مہدی (م ۷۸۵ء) نے سب سے پہلے موسیقی میں دلچسپی ظاہر کی۔ مکہ مکرمہ کا مشہور مغنی سیاط اس کے دربار میں باریاب ہوا۔ اس نے ابراہیم موصلی جیسا شاگرد تیار کیا۔ اس کے بارے میں یہ مشہور ہے کہ ایک بار تیس کنیزیں ساز بجا رہی تھیں اور وہ گا رہا تھا۔ اس نے فوراً ایک کنیز کو روک کر کہا کہ وہ اپنے ساز کا تار کس لے۔ ابراہیم، ہارون الرشید

1. Zahur Anjum, *Social And Economic Conditions Under The Umayyads At Damascus*, M.A. Thesis, Deptt. of History, P. U. Lahore, P. 104

(م ۴۸۰۹) کا مصاحبہ خاص تھا اور وہ اپنے فن کا مظاہرہ کر کے لاکھوں درہم انعام پایا کرتا تھا۔ اس کے علاوہ ابنِ جامی اور بخاری بھی ہارون الرشید کے دربار سے وابستہ تھے۔ گانے والی کنیزوں کی تعداد شمار سے باہر تھی۔ ابراہیم کا فرزند اسحاق موصلی (م ۴۸۵۰) عباسی عہد کا سب سے بڑا موسیقار تسلیم کیا جاتا ہے۔ اس نے اس فنِ لطیف کی بڑی خدمت کی۔

عباسی خلیفہ مامون الرشید (م ۴۸۳۳) کے عہد خلافت میں اسحاق موصلی ہنوز بقیہ حیات تھا۔ اسی زمانے میں عرب اور بدل نامی مامون الرشید کی دو کنیزوں نے موسیقی میں بڑا نام پایا۔ عرب نے متعدد راگ ایجاد کیے اور بدل نے فن موسیقی پر ایک کتاب لکھ کر اہل فن سے داد وصول کی۔

عباسی عہد میں الکندی (م ۴۹۶۱)، ابوبکر محمد بن زکریا رازی (م ۴۹۲۵)، بو علی سینا (م ۴۱۰۳) اور فارابی (م ۴۹۵۰) نے موسیقی کے موضوع پر کتابیں لکھیں۔ فارابی خود اتنا بڑا موسیقار تھا کہ وہ ساز بجا کر کبھی لوگوں کو 'رلا دیتا، کبھی 'سلا دیتا اور کبھی اتنا ہنساتا کہ سامعین کے پیٹ میں بل پڑ جاتے۔

امام ابو حامد محمد غزالی^۷ (م ۴۱۱۱) نے بھی موسیقی کے موضوع پر قلم اٹھایا اور اس کا جواز تلاش کیا جس سے صوفیاء کرام کو اپنی خانقاہوں میں محافلِ سماع منعقد کرنے میں آسانی ہو گئی۔ عباسی دورِ خلافت میں ہی ابوالفرج الاصفہانی نے کتاب الآغانی جیسی بلند پایہ کتاب لکھ کر عربوں کی موسیقی کو چار دانگ عالم میں مشہور کر دیا۔ اندلس کے مشہور علم دوست حکمران حکم ثانی (م ۴۹۷۶) کو جونہی اس کا علم ہوا کہ اصفہانی فن موسیقی پر ایک کتاب لکھ رہا ہے تو اس نے ایک قاصد کے ہاتھ ہزار دینار اسے اس فرمائش کے ساتھ بھجوائے کہ اس کا پہلا نسخہ اسے بھجوا دیا جائے۔ کتاب الآغانی اندلس میں مقبول ہوئی۔ اندلس کے راستے عربوں کی موسیقی یورپ میں متعارف ہوئی۔ سپین اور پرتگال کی موسیقی پر عرب موسیقی کی بڑی گہری چھاپ ہے۔ جب

۱۔ نصیر احمد ناصر، ڈاکٹر، تاریخ ہسپانیہ، مطبوعہ، لاہور ۱۹۶۹ء،

اہل سپین جنوبی امریکہ میں آباد ہوئے تو ان کے ذریعے عرب اثرات وہاں بھی پہنچ گئے۔

گوش سہتاق کی کیا بات ہے اللہ اللہ
سن رہا ہوں میں وہ نغمہ جو ابھی ساز میں ہے

(جگر سراج آبادی)

بر عظیم پاک و ہند میں موسیقی کی ابتداء

آٹھویں صدی کے آغاز میں جب عربوں نے سندھ میں حکومت قائم کی تو انہوں نے دوسرے علوم و فنون کے ساتھ عرب موسیقی کو بھی یہاں متعارف کرایا۔ عباسی دور حکومت میں سندھ اور عراق کے درمیان تجارت اور آمد و رفت بڑھی تو دونوں علاقوں کے لوگ ایک دوسرے سے مستفیض ہوئے۔ عراق میں فن موسیقی میں ہونے والی ترقی کا اثر سندھ میں بھی محسوس کیا گیا۔ آج بھی سندھی موسیقی اور وہاں کے سازوں میں عرب اثرات محسوس کیے جا سکتے ہیں۔

بد قسمتی سے سندھ میں عربوں کا تین صدیوں کا شاندار دور حکومت اب تک ہماری نظروں سے اوجھل رہا۔ خدا بھلا کرے قاضی اطہر مبارکپوری کا، انہوں نے اس دور کی تاریخ و ثقافت پر آٹھ کتابیں لکھ کر ہمیں اس دور کی قدر و قیمت سے آگاہ کیا ہے۔ ان تین صدیوں میں شام و عراق میں علوم و فنون میں جس قدر ترقی ہوئی تھی اس کا اثر سندھ اور اس کے ماتحت علاقوں میں محسوس کیا جاتا تھا۔ عباسی دورِ خلافت میں جب سندھ اور عراق کے درمیان تجارت اور آمد و رفت بڑھی تو عراق میں سندھ کی تہذیب و ثقافت اور سندھ میں عراق کی تہذیب و ثقافت مقبول ہوئیں۔ اس کی تفصیل محترم قاضی اطہر مبارکپوری کی تصانیف میں مل جاتی ہے۔

جب دسویں صدی کے اختتام پر سندھ میں عربوں کی حکومت کا زوال شروع ہوا تو اسی زمانے میں افغانستان میں سبکتگین کی قیادت میں ایک نئی مسلم قوت ابھر رہی تھی۔ سبکتگین نے افغانستان سے ہندو شاہی حکمرانوں کو پنجاب کی جانب دھکیل دیا اور اس کے جانشین محمود نے ہندوؤں کو پے در پے شکستیں دے کر ۱۰۲۱ء میں پنجاب کو اپنی سلطنت میں شامل کر لیا۔ اس کے ساتھ ہی پنجاب میں مسلمانوں کی بستیوں قائم ہونے لگیں اور وسط ایشیاء سے علماء اور صوفیاء یہاں آکر آباد ہونے لگے۔ حضرت

ہاء الدین زکریا کے جد امجد کوٹ کروڑ ضلع مظفر گڑھ میں ، بابا فرید الدین
مسعود گنج شکرؒ کے بزرگ کوٹھے وال ضلع ملتان میں ، حضرت اسمعیل محدث
و مفسر اور سید علی ہجویریؒ لاہور میں سکونت پذیر ہوئے ۔

حضرت سید علی ہجویری نے اپنی شہرہ آفاق تصنیف کشف المحجوب
لاہور ہی میں تحریر فرمائی ۔ اس تصنیف دلیذیر کے آخری نو ابواب سماع سے
متعلق ہیں ۔ راقم الحروف نے پیش لفظ میں وہیں سے چند مثالیں نقل کی ہیں ۔
جن دنوں حضرت سید علی ہجویریؒ سلوک کی ابتدائی منازل طے کر رہے تھے
تو انہیں سماع سے بڑا شغف تھا ۔ ایک بار گرمی کے موسم میں حضرت ہجویری
شیخ ابوالمظفر کی خانقاہ میں پہنچے ۔ گرمی کی شدت سے صاحب کشف المحجوب
ہسینے سے شرابور ہو رہے تھے ۔ شیخ ابوالمظفر نے ان سے پوچھا ”ابوالحسن !
کیا حال ہے جو اس قدر گھبرائے ہوئے ہیں ؟“ انہوں نے جواب دیا ”سرکار
مجھے سماع کی خواہش ہے۔“ حضرت ابوالمظفر نے اسی وقت کسی خادم کو
بھیج کر فواووں کو طلب فرمایا ۔ ان کے ساتھ ”اہل عشرت“ کی ایک جماعت
بھی آگئی ۔ سماع شروع ہوئی تو ایک نوجوان نے سب کو مضطرب کر دیا ۔
حضرت ہجویری پر بھی ایک خاص کیفیت طاری ہو گئی ۔ تھوڑی دیر بعد جب
یہ حالت جاتی رہی تو شیخ ابوالمظفر نے حضرت ہجویری سے دریافت فرمایا
”اب تمہارا کیا حال ہے ؟“ انہوں نے فرمایا ”اب بہت سکون ہے۔“ ان کا
جواب سن کر شیخ ابوالمظفر نے فرمایا : ”ایک وقت تجھ پر وہ آئے گا کہ یہ
آواز سماع اور کٹوتے کی کانیں کانیں تیرے لیے بکساں ہوگی ۔ اس لیے کہ سماع
کا اثر صوفی کے قلب پر اسی وقت ہوتا ہے جب تک وہ مشاہدہ سے محروم ہے
اور جب مشاہدہ حاصل ہو جاتا ہے تو اثر سماع بیکار ہو جاتا ہے ۔ خیال رکھنا
کہ اس سماع کی عادت نہ ڈال لینا کہ یہ طبیعتِ ثانیہ بن کر تجھے مشاہدہ سے
محجوب نہ کر دے۔“ اس کے بعد حضرت ہجویریؒ پر وہ دور بھی آیا
جب انہیں سماع سے نفرت ہو گئی اور انہوں نے برملا فرمایا ”میں عثمان جلابی
کا بیٹا علی اس کہ دوست رکھتا ہوں جو سماع میں نہ پڑے اور طبیعت کو

پریشان نہ کرے کیونکہ اس میں بڑے خطرے ہیں۔“^۱

سلطنت دہلی کی بنیاد سلطان قطب الدین ایبک کے ہاتھوں ۱۲۰۶ء میں پڑی۔ اس کے ساتھ ہی مشرقی پنجاب، دہلی، بدایوں اور اجمیر میں علماء اور صوفیاء نے سکونت اختیار کر لی۔ سلطان شمس الدین التمش (م ۱۲۳۶ء) کے عہد حکومت میں جب قاضی منہاج سراج جزجانی صاحب طبقاتِ ناصری منصب قضاء پر فائز ہوئے تو ان کی وجہ سے دہلی میں سماع کا رواج پڑا۔^۲ وہ خود اہل سماع میں سے تھے۔ قاضی حمید الدین ناگوری^۳ حضرت شہاب الدین عمر مہروردی کے صحبت یافتہ اور خواجہ قطب الدین بختیار کاکی کے مصاحب خاص تھے۔ انہیں بھی سماع سے خاص شغف تھا۔ ان کی صحبت میں رہتے ہوئے خواجہ قطب الدین بختیار کاکی کو بھی یہ شوق پڑ گیا۔

ایک بار دہلی میں حضرت علی سجستانی کی خانقاہ میں محفلِ سماع منعقد تھی۔ اس محفل میں خواجہ قطب الدین بختیار کاکی اور قاضی حمید الدین ناگوری بھی شریک تھے۔ اتفاق سے قوالوں نے حضرت احمد جام زندہ بیل کا کلام سنانا شروع کیا۔ جب وہ اس شعر پر پہنچے :

کشتگانِ خنجرِ تسلیم را
ہر زمان از غیب جانے دیگر است

تو خواجہ صاحب کے مزاج میں ایسا تغیر پیدا ہوا کہ بیہوش ہو گئے۔ ان کے ساتھی انہیں ان کی قیام گاہ پر اٹھا لائے۔ خواجہ صاحب کو جب ہوش آنا تو قوالوں نے پھر وہی شعر پڑھنے کی خواہش کا اظہار فرمایا۔ جب وہ شعر کی تکرار کرتے تو خواجہ صاحب ہر پھر وہی کیفیت طاری ہو جاتی۔ شیخ عبدالحق محدث تحریر فرماتے ہیں کہ چار شب و روز ان پر یہی کیفیت طاری رہی اور اسی حالت میں انہوں نے ۱۲۳۵ء کو اپنی جان جاں آفرین کے سپرد کر دی۔^۴

۱ - شیخ محمد اکرام، اب کوثر، مطبوعہ لاہور ۱۹۵۲ء، ص ۸۹۔

۲ - ایضاً، ص ۱۳۶۔

۳ - عبدالحق محدث، اخبار الاخیار، مطبوعہ دہلی ۱۳۳۲ھ، ص ۲۶۔

خواجہ قطب الدین بختیار کا کی اوشی^۱ کی صحبت میں رہتے ہوئے ان کے مرید خاص اور خلیفہ اعظم بابا فرید الدین گنج شکر^۲ کو بھی سماع سے رغبت پیدا ہوگئی تھی اور موصوف کبھی کبھار سماع سے لطف اندوز ہوتے تھے۔ ایک روز ان کی طبیعت سماع کی جانب مائل تھی لیکن کوئی قوال یا شعر خوان موجود نہ تھا۔ سلطان المشائخ نظام الدین اولیاء رحمہ اللہ علیہ فرماتے ہیں کہ اس وقت بابا صاحب کے داماد اور خلیفہ بدر الدین اسحاق^۳ حاضر خدمت تھے۔ بابا صاحب نے ان سے فرمایا کہ وہ خطوط کا خریطہ اٹھا لائیں اور اس میں سے قاضی حمید الدین ناگوری^۴ کا مکتوب گراسی تلاش کر کے انہیں سنائیں۔^۱ شیخ عبدالحق محدث لکھتے ہیں کہ ابھی انہوں نے اتنی عبارت ہی پڑھی تھی: ”فقیر حقیر ضعیف نحیف محمد عطاء کہ بندہ درویشان مت و از سر و دیدہ خاک قدم ایشاں“ کہ بابا صاحب پر ایک خاص کیفیت طاری ہوگئی۔^۲ بابا صاحب کا تو یہ حال تھا کہ اگر کبھی ان کی طبیعت سماع کی طرف مائل ہوتی اور قوال میسر نہ آتا تو موصوف اپنے کسی مرید سے عوارف المعارف کی چند سطریں پڑھوا کر سنتے اور ان پر وجد طاری ہو جاتا۔

حضرت بابا فرید الدین گنج شکر^۲ کے جانشین سلطان المشائخ حضرت نظام الدین اولیاء رحمہ اللہ علیہ درہ مند دل رکھتے تھے۔ ان کے ملفوظات فوائد الفواد میں کئی مواقع پر سماع کا ذکر آیا ہے۔ حضرت سماع کو مردان قوی کی کسوٹی سمجھتے تھے۔^۴ ایک روز انہوں نے امیر حسن علاء سجزی کے استفسار پر فرمایا کہ مشائخ کرام میں سے اہل درد سماع سنتے ہیں کیونکہ وہ اس کے اہل ہیں۔^۳ ایک روز جامع ملفوظات نے سلطان المشائخ کی خدمت میں عرض کیا کہ مشائخ کا ایک گروہ سماع کا منکر ہے اور وہ اسے حرام سمجھتا ہے۔ سلطان جی نے مسکراتے ہوئے فرمایا کہ ان میں ذوق ہی نہیں، اس لیے وہ سماع نہیں سنتے۔^۵ ایک محفل میں امیر حسن علاء سجزی نے سلطان جی کی

-
- ۱ - امیر حسن علاء سجزی، فوائد الفواد، مطبوعہ لاہور ۱۹۶۶ء، ص ۲۵۳ -
 - ۲ - عبدالحق محدث، اخبار الاخیار، ص ۳۷ -
 - ۳ - امیر حسن علاء سجزی، فوائد الفوائد، ص ۷۵ -
 - ۴ - ایضاً، ص ۱۶۵ -
 - ۵ - ایضاً، ص ۳۸۶ -

خدمت میں عرض کیا کہ جب وہ سماع سنتے ہیں تو ان کی طبیعت میں رقت پیدا ہوتی ہے اور انہیں اس سے راحت ملتی ہے۔ سماع کے دوران ان کے دل سے دنیاوی خواہشات نکل جاتی ہیں اور اہل دنیا کا خیال بھی دل میں نہیں آتا۔^۱ سلطان جی نے ایک روز حاضرین کو بتایا کہ سماع کے دوران عالم ملکوت سے روح پر انوار نازل ہوتے ہیں۔^۲

جامع ملفوظات لکھتے ہیں کہ ان کے مرشد حضرت نظام الدین اولیاء^۳ فرمایا کرتے تھے کہ سماع کی چار شرائط ہیں۔ اولاً: سننے والا مرد ہو، عورت یا نو عمر لڑکا نہ ہو۔ ثانیاً: کلام فحش نہ ہو اور ہزل سے مبرا ہو۔ ثالثاً: سننے والا یادِ حق میں مشغول ہو کر سنے۔ رابعاً: سماع کے دوران چنگ اور رباب جیسے ساز نہ بجائے جائیں۔^۴ حضرت نے ارشاد فرمایا کہ ان شرائط کے ساتھ سماع حلال ہے۔

حضرت بندہ نواز گیسو دراز فرماتے ہیں کہ ایک بار حضرت نظام الدین اولیاء کہیں تشریف لے جا رہے تھے کہ راستے میں ایک رہٹ چل رہا تھا۔ حضرت والا قدر پانی پینے کے لیے اس کنوئیں پر رکے تو کسان نے اپنے بیلوں سے کہا: باہر ہو باہر۔ اتنی سی بات سن کر حضرت کی حالت متغیر ہو گئی۔ جب حضرت کے خدام میں سے خواجہ اقبال اور خواجہ مبشر نے اپنے مرشد کی یہ حالت دیکھی تو انہوں نے ان الفاظ کو بار بار دہرانا شروع کر دیا۔ جب تک سلطان المشائخ اپنی منزل تک نہیں پہنچ گئے اس وقت تک وہ انہی الفاظ سے لطف اندوز ہوتے رہے۔^۵

حضرت گیسو دراز سے ہی یہ روایت ہے کہ ایک بار ایسا ہوا کہ حضرت نظام الدین اولیاء اپنے حجرے میں تشریف فرما تھے کہ زیر دیوار ایک عورت نے پہلے سہیلہ اور پھر شبانہ گایا۔ حضرت والا قدر بیحد خوش ہوئے اور

۱ - ایضاً، ص ۱۹۶ -

۲ - ایضاً، ص ۶۰ -

۳ - ایضاً، ص ۴۱۸ -

۴ - میدان اکبر حسینی، جوامع الکلام، مطبوعہ کانپور ۱۳۵۶ھ، ص ۱۵۰ -

انیوں نے اوپر سے ہی اپنا لحاف، نہالی، ایک کپڑا اور جو کچھ بھی ان کے ہاتھ آیا، نیچے پھینک دیا۔ وہ مغنیہ یہ چیزیں انعام سمجھ کر اے گئی۔

حضرت گیسو دراز فرماتے ہیں کہ جب حضرت نظام الدین اولیاء کی خانقاہ میں باؤلی کھودی تھی تو اس میں سے کھاری پانی نکلا۔ خدام نے عرض کیا کہ اگر اس کا پانی میٹھا ہوتا تو لوگوں کو اس سے بڑا فائدہ ہوتا۔ حضرت نے خواجہ اقبال سے کہا کہ وہ کسی روز محفل سماع میں انہیں یہ بات یاد دلائیں۔ چند روز بعد محفل سماع منعقد ہوئی تو خواجہ صاحب نے وہ بات یاد دلائی۔ حضرت نے قلم دوات اور کاغذ طلب فرمائے اور تعویذ لکھ کر خواجہ اقبال کو دیا کہ وہ اسے باؤلی میں ڈال دے۔ تعویذ کا باؤلی میں ڈالنا تھا کہ اس کا پانی میٹھا ہو گیا۔

سلطان المشائخ فرماتے ہیں کہ ایک روز انہوں نے اپنے مرشد کے حجرے کے اندر جھانک کر دیکھا تو اُس وقت بابا فریدؒ رنگے سر تھے اور ان کے چہرے کا رنگ متغیر تھا۔ بابا صاحب بار بار یہ رباعی پڑھتے:

خواہم کہ ہمیشہ در وفائی تو زیم
خاکی شوم و بزیر پائی تو زیم
مقصود من خستہ ز کونین توئی
از بہر تو میرم و برائے تو زیم

بابا صاحب یہ رباعی پڑھ کر سجدہ ریز ہو جاتے اور کبھی کھڑے ہو کر رقص کرنے لگتے۔ سلطان المشائخ بڑی دیر تک یہ منظر دیکھتے رہے اور پھر ہمت کر کے حجرے میں داخل ہو گئے۔ انہوں نے اپنا سر مرشد کے قدموں میں رکھ دیا۔ بابا صاحب خدا جانے اس وقت کس عالم میں تھے۔ انہوں نے سلطان جی کو مخاطب کر کے فرمایا: ”بخواہ چہ می خواہی۔“ (ساگو! کیا مانگتے ہو)۔ انہوں نے فوراً عرض کیا ”من چیزے از نعمت دینی خواہم۔“ بابا صاحب نے فرمایا: وہ نعمتیں انہیں دی جاتی ہیں۔ سلطان جی

۱ - ایضاً، ص ۲۶۴ -

۲ - ایضاً، ص ۲۸۲ -

فرماتے ہیں کہ عمر بھر ان کے دل میں یہ ملال رہا کہ اس وقت انہوں نے کیوں نہ اس بات کی التجا کی کہ ان کا انتقال سماع کے دوران ہو۔^۱

حضرت سلطان المشائخ کو پوربی کلام بہت پسند تھا۔ اس کے سننے سے رقت پیدا ہوتی ہے۔ حضرت امیر خسروؒ نے پوربی زبان میں کئی راگ مرتب کیے ہیں۔ شاید اس میں ان کے مرشد کی پسند کو دخل حاصل ہو۔

علمائے ظاہر بین کو سلطان المشائخ کے سماع سننے پر اعتراض تھا، حالانکہ وہ سماع کی ان تمام شرائط کا پاس کرتے تھے جن کا ذکر خود انہوں نے اپنے ملفوظات میں کیا ہے۔ جب سلطان غیاث الدین تغلق تخت نشین ہوا تو ظاہر بین علماء نے اسے حضرت نظام الدین اولیاء کے خلاف محضر طلب کرنے پر آمادہ کر لیا۔ پروفیسر خلیق احمد نظامی، میر الاولیاء کے حوالے سے لکھتے ہیں کہ سلطان غیاث الدین تغلق نے یہ فیصلہ سلطان المشائخ سے کسی ذاتی مخالفت یا مخالفت کی بنا پر نہیں کیا تھا بلکہ وہ اس مسئلہ کی صحیح نوعیت کو سمجھنا چاہتا تھا۔^۲ میر العارفین کے مصنف شیخ جمالی لکھتے ہیں کہ اس محضر میں ۲۵۳ علماء و اکابر شامل ہوئے۔^۳ سلطان المشائخ کے حلقہ مریدین میں جید علماء شامل تھے لیکن انہوں نے کسی کو اپنی نصرت و اعانت کے لیے ساتھ لے جانا پسند نہیں کیا البتہ قاضی محی الدین کاشانی اور مولانا فخر الدین زراہی از خود محضر میں تشریف لے گئے۔^۴ معترضین میں قاضی جلال الدین اور شیخ زادہ جام پیش پیش تھے۔ کئی بار وہ آپ سے باہر ہو گئے تو سلطان کو مداخلت کرنا پڑی۔ معترضین نے اپنے اعتراضات کی بنا امام اعظم ابو حنیفہؒ کے اقوال پر رکھی۔ سلطان المشائخ نے سماع کے جواز کے لیے بعض روایات

۱۔ علی بن محمود جاندار، درر نظامی، مخطوطہ سر سالار جنگ میوزیم، حیدرآباد، ورق ۹۶۔ الف۔

۲۔ خلیق احمد نظامی، سلاطین دہلی کے مذہبی رجحانات، مطبوعہ دہلی، ۱۹۵۸ء، ص ۳۱۵۔

۳۔ شیخ جمالی، میر العارفین (اردو ترجمہ) مطبوعہ لاہور، ۱۹۸۹ء، ص ۱۲۰۔

۴۔ خلیق احمد نظامی، کتاب مذکورہ، ص ۳۱۶۔

نبوی سے مدد لینی چاہی تو معترضین نے کہا کہ آپ تو امام اعظم کے مقلد ہیں اس لیے ان کے اقوال سے دلائل پیش کیجیے۔^۱ اس پر حضرت نے فرمایا کہ انہیں اس بات پر حیرت ہے کہ وہ شہر اب تک کیونکر آباد ہے جہاں کے باشندے نبی اکرم صلی اللہ علیہ وسلم کی حدیث پر کسی فقہیہ کے قول کو ترجیح دیتے ہوں۔^۲ جب بحث نے زیادہ طول پکڑا تو سلطان غیاث الدین تغلق نے حضرت بہاء الدین زکریا رحمۃ اللہ علیہ کے نواسے شیخ علم الدین سے استفسار کیا۔ شیخ موصوف خود بڑے زبردست عالم تھے اور کئی اسلامی ممالک کا سفر کر چکے تھے۔ انہوں نے سلطان کے استفسار پر فرمایا کہ جو لوگ دل سے سماع سنتے ہیں، ان کے لیے مباح ہے اور جو از روئے نفس سنتے ہیں، ان کے لیے حرام ہے۔ انہوں نے یہ بھی فرمایا کہ بغداد، شام اور روم (ترکی) میں مشائخ سماع سنتے ہیں اور بعض تو دف اور شبانہ کے ساتھ بھی سنتے ہیں اور انہیں کوئی منع نہیں کرتا۔^۳ اس شہر کی کارروائی پڑھ کر یوں محسوس ہوتا ہے کہ سلطان غیاث الدین تغلق نے شیخ علم الدین کی بات مان لی اور سلطان المشائخ کو سماع سنتے کی اجازت دے دی لیکن قلندریوں اور حیدریوں جیسے ملامتی فقرا پر یا بندی عائد کر دی۔

حضرت بندہ نواز گیسو دراز^۴ فرماتے ہیں کہ ایک بار سلطان المشائخ نے فرمایا کہ ان کی یہ خواہش ہے کہ تہی روز تک ان کی میت کے پاس مجلس سماع منعقد کی جائے اور پھر انہیں دفن کیا جائے۔ سلطان المشائخ نے یہ ذمہ داری مولانا شہاب الدین پر ڈالتے ہوئے فرمایا کہ وہ اس پر عمل کریں کیونکہ ہو سکتا ہے کہ ان کے خدام اس وصیت پر عمل نہ کریں۔

۱ - شیخ جمالی، سیر العارفین، ص ۱۲۰ -

۲ - سلطان المشائخ کے معتقدین کہتے ہیں کہ جب سلطان محمد بن تغلق نے دہلی کی بجائے دولت آباد کو اپنا دارالحکومت قرار دیا اور باشندگان دہلی کو زبردستی وہاں منتقل کیا تو دہلی اجڑ گئی۔ تب لوگوں کو سلطان المشائخ کے اس قول کی سمجھ آئی۔

۳ - شیخ محمد اکرام، آب کوثر، مطبوعہ لاہور ۱۹۵۲ء، ص ۲۷۱ -

جب سلطان المشائخ کا انتقال ہوا تو شیخ ابو الفتح رکن الدین ملتانیؒ نے نماز جنازہ پڑھائی۔ مولانا شہاب الدین حسب وصیت قوالوں کو لے کر آگے بڑھے اور انہوں نے شیخ ابو الفتح رکن الدینؒ کو سلطان المشائخ کی وصیت یاد دلائی۔ حضرت نے فرمایا یہ درست ہے کہ یہ ان کی وصیت تھی لیکن اگر اس پر عمل کیا گیا تو سلطان المشائخ اٹھ کر رقص کرنے لگیں گے اور اس سے ایک بڑا فتنہ کھڑا ہو جائے گا۔ اس لیے خدا کے لیے ان کی وصیت پر عمل نہ کیجیے۔ حضرت گیسو درازؒ کے ملفوظات میں ایسے کئی واقعات کا ذکر آیا ہے جہاں سماع سن کر 'مردے زندہ ہو گئے تھے'۔ ایسی چیزیں موجودہ زمانے کے لوگوں کی سمجھ سے باہر ہیں۔ میں یہاں شیخ محمد اکرام کا ایک قول نقل کرتا ہوں جو انہوں نے حضرت شرف الدین ابو علی شاہ قلندرؒ کے حالات قلمبند کرنے ہوئے لکھا تھا۔ شیخ صاحب فرماتے ہیں :

”آپ کی زندگی کے کئی واقعات ہیں جنہیں اگر شرع، وضع داری یا اخلاقیات کے ترازو میں تولیں تو ان پر کئی اعتراض ہو سکتے ہیں لیکن دنیا آپ کو ایک قلندر کے طور پر جانتی ہے اور ظاہر ہے کہ جو شخص دنیا چھوڑ دیتا ہے اسے دنیا داروں کے معیار سے نہیں جانچا جا سکتا۔“

میں اس باب کو طول نہیں دینا چاہتا ورنہ لکھنے کو بہت کچھ ہے۔ مختصراً عرض ہے سلطان المشائخ کے جانشین حضرت نصیر الدین چراغ دہلیؒ کو سماع سے دلچسپی نہ تھی۔ ایک بار کسی نے ان سے کہا کہ ان کے مرشد تو سماع سنتے ہیں، وہ کیوں نہیں سنتے؟ انہوں نے فرمایا کہ مرشد کا فعل قابل حجت نہیں شارع علیہ السلام کا قول حجت ہے۔ کسی حاسد نے حضرت نظام الدین اویاء سے اس کا ذکر کیا تو انہوں نے فرمایا کہ مولانا محمود ٹھیک ہی تو کہتے ہیں۔ ان کا اتقاء بہت بڑھا ہوا ہے۔ ان کے جانشین حضرت بندہ نواز گیسو درازؒ فرماتے ہیں کہ ان کے مرشد حضرت چراغ دہلیؒ مزامیر پسند نہ کرتے تھے۔

۱۔ محمد اکبر حسینی، جوامع الکلام، مطبوعہ کانپور، ۳۵۶، ۵، ص ۱۳۱۔

۲۔ شیخ محمد اکرام، آب کوثر، ص ۲۸۷۔

۳۔ ایضاً، ص ۴۸۰۔

اگر کسی محفل میں مزامیر بچانے جاتے تو حضرت وہاں سے اٹھ جاتے تھے۔ مزامیر کے بغیر وہ کبھی کبھار سماع سن لیتے تھے اور ان پر کیفیت طاری ہو جاتی تھی۔ ایک بار بڑھاپے کے عالم میں ان پر ایسی کیفیت طاری ہو گئی کہ وہ اٹھ کر چکر لگانے لگے اور ہاتھ پاؤں مارنے لگے۔ حضرت گیسو دراز^۱ فرماتے ہیں کہ کوئی نوجوان بھی اپنی پوری توانائی کے ساتھ ایسا نہیں کر سکتا تھا۔ ایک بار حضرت بندہ نواز گیسو دراز کے مکان پر محفل سماع منعقد ہوئی۔ اتفاق سے اس وقت حضرت چراغ دلی^۲ بھی وہاں موجود تھے۔ جب قوال نے یہ شعر پڑھا :

سگے دنبال آن محفل او دواں من ہم
منش لبیک میگوم او سگ را ہمی خواند

تو حضرت چراغ دلی اس تیزی سے مجلس سے اٹھ کر بھاگے کہ حاضرین میں سے کوئی بھی ان کی گرد کو نہ پہنچ سکا۔^۲

حضرت بندہ نواز گیسو دراز فرماتے ہیں کہ : چراغ دلی "ہندی راگ بہت کم سنتے تھے اور موصوف زیادہ تر فالوسی کلام ہی پسند فرماتے تھے۔ کئی بار یہ بھی دیکھنے میں آیا کہ انہوں نے اپنی دستار اتار کر مطرب کو دے دی۔ حضرت نظام الدین اولیاء کے انتقال کے بعد ایک روز ان کی خانقاہ میں مجلس سماع منعقد ہوئی تو جب قوال نے یہ مصرع پڑھا :

جلسہ یار بہاں است ولی یار کجا

تو حضرت چراغ دلی نے اپنے سر سے طاقیہ اتار کر زمین پر پھینک دی۔^۳ حضرت چراغ دلی^۲ سماع بالمزامیر کے اعلانیہ منکر تھے لیکن ان کے

۱ - مجلہ اسلام ، ماہنامہ ، مطبوعہ لاہور ، ۱۹۷۶ء ، ص ۲۵۶ -

۲ - ایضاً -

۳ - مجلہ اکبر حسینی ، جوامع الکام ، ص ۳۰۷ -

برادران طریقت میں سے حضرت برہان الدین غریب اور ان کے مرید مزامیر کے ساتھ سماع سنا کرتے تھے اور انہیں دف بہت پسند تھی۔^۱

حضرت بندہ نواز گیسو دراز رحمۃ اللہ علیہ کو اپنے مرشدِ طریقت کے مزاج کے برعکس سماع کے ساتھ بڑی رغبت تھی۔ ان کے مریدِ خاص اور ”سیرِ مجددی“ کے مصنف مجدد علی سامانی نے ان کا یہ ملفوظ نقل کیا ہے :

فتح کار من بیشتر در میں نے سلوک کی منزل قرآن پاک
تلاوت و سماع بود۔^۲ اور سماع سے طے کی ہے۔

حضرت گیسو دراز فرمایا کرتے تھے کہ تان اور لے مرتب کرتے وقت اس بات کا خیال رکھنا چاہیے کہ وہ غزل کے مضمون کے مطابق ہو، مثلاً اگر اشعار میں بیزاری، تضرع یا عجز و انکسار کا بیان ہو تو پھر لے بھی ویسی ہی ہونی چاہیے اور اگر اشعار میں ترفع، استغنا اور تعاضم کا ذکر ہو تو پھر لے بھی ویسی ہی ہونی چاہیے۔ اسی طرح جب کسی معشوق کے خد و خال یا ناز و کرشمہ کا ذکر آئے تو پھر سر اور تال بھی اسی مناسبت سے ہونے چاہئیں۔^۳ حضرت فرماتے ہیں کہ ایک عورت حوض سلطان سے پانی کا گھڑا بھر کر لے جایا کرتی تھی۔ صانع قدرت نے اسے بڑی اچھی شکل و صورت دی تھی۔ جب وہ گھڑا سر پر دھر کر چاتی تو بڑا ناز و نخرا دکھاتی اور گانا بھی گاتی جاتی۔ ایک درویش جو حوض سلطان کے کنارے رہتا تھا، فن موسیقی کا بڑا ماہر تھا۔ اس نے اس پوری کیفیت کو صوت و ساز میں باندھ کر حضرت گیسو دراز کو سنایا تو ان کی زبان سے بیساختہ سبحان اللہ نکلا۔^۴

۱ - ایضاً - ص ۲۶۴ -

۲ - مجدد علی سامانی، سیرِ مجددی، مطبوعہ آلہ آباد ۱۳۴۷ھ، ص ۷۱ -

۳ - مجدد اکبر حسینی، جوامع الکلام، ص ۱۳۱ -

۴ - ایضاً -

حضرت گیسو دراز کے زمانہ قیام دہلی میں ابراہیم نامی ایک سازندہ دہلی میں مقیم تھا۔ وہ چنگ بجانے کا ماہر تھا۔ ایک بار حضرت نے مولانا صدر الدین کے مطب پر اس سے چنگ سنی تو حضرت نے فرمایا کہ اگرچہ اس فن کے بڑے بڑے استاد موجود ہیں لیکن چنگ نوازی میں کوئی بھی ابراہیم کی گرد کو نہیں پہنچ سکتا۔ حملہ تیمور کے بعد جب دکن جاتے ہوئے حضرت اپنے ملفوظات قلمبند کروا رہے تھے تو آپ نے سید محمد اکبر حسینی کی موجودگی میں حاضرین کو بتایا کہ انہوں نے اس کے بعد ایسی چنگ نہیں سنی۔

حملہ تیمور (۱۳۹۸ء) سے پہلے دہلی میں ایک اچھا قوال چھ جیتل سے زیادہ صلہ وصول نہ کرتا تھا۔ حسن و یمنندی، جو اپنے زمانے کا مشہور قوال تھا اور اس نے حضرت نظام الدین اولیاء اور حضرت نصیر الدین چراغ دلی کا زمانہ پایا تھا، سولہ جیتل لے کر مجلس سماع میں شرکت پر آمادہ ہو جاتا تھا۔

راقم نے اس مضمون میں سلطان شمس الدین التمش (م ۱۲۳۶) سے لے کر حملہ تیمور (۱۳۹۸ء) تک خاتموں میں منعقد ہونے والی مجالس سماع کا احاطہ کیا ہے۔ شاہی درباروں اور طوطی ہند حضرت امیر خسرو خلیہ الرحمہ کے لیے الگ الگ ابواب درکار ہیں۔

۴

پھر بہار لالہ سے روشن ہوئے کوہ و دمن
پھر مجھے نغموں پہ اکسانے لگا مرغِ چمن

(اقبال)

۱ - ایضاً - ص ۱۷۸ -

۲ - ایضاً - ص ۸۷ -

حضرت امیر خسروؒ اور فنِ موسیقی

ابو الحسن یمن الدین المتخلص بہ خسرو و المدعو بہ حضرت امیر خسرو، جنہیں ہندوستانی موسیقی کا امام تسلیم کیا گیا ہے، ۱۲۵۳ء میں موجودہ اتر پردیش کے ضلع ایشہ کے مشہور قصبے پٹیالی میں پیدا ہوئے۔ ان کے والد محترم امیر سیف الدین محمود کا تعلق ترکوں کے لاچین قبیلے سے تھا اور وہ تلاش معاش کے سلسلے میں ترکستان سے برعظیم پاک و ہند آئے۔ ان کی والدہ ماجدہ ایک نو مسلم رئیس کی بیٹی تھیں۔ امیر خسرو میں شاعری کا جذبہ فطری تھا۔ وہ ایک موقع پر لکھتے ہیں کہ ابھی ان کے دودھ کے دانت بھی نہیں گرے تھے کہ وہ شعر کہنے لگے۔

امیر خسرو نے پندرہ برس کی عمر میں تمام درسی علوم و فنون سے فراغت حاصل کر لی۔ انہیں عربی، فارسی اور ہندی پر کامل دسترس تھی۔ ہندی پر عبور نے ان کے لیے ہندوستانی موسیقی تک رسائی آسان بنا دی۔ تحصیل علم سے فارغ ہوتے ہی وہ بلبن کے ایک درباری ملک چھجو کی سرکار میں ملازم ہو گئے۔ کچھ عرصے بعد ان کا تعارف بلبن کے فرزند بغرا خان سے ہوا تو وہ انہیں اپنے ساتھ بنگال لے گیا۔ کچھ عرصہ بنگال میں قیام کے بعد موصوف دہلی چلے آئے اور بلبن کے بڑے بیٹے شہزادہ مجد کے ملازموں میں داخل ہو گئے۔ امیر خسرو شہزادہ مجد کے ساتھ پانچ سال ملتان میں رہے۔ ۱۲۵۸ء میں شہزادہ منگولوں کا مقابلہ کرتے ہوئے شہید ہوا اور امیر خسرو گرفتار ہوئے۔ انہوں نے پتہ نہیں کس طرح آزادی حاصل کی۔ آزاد ہوتے ہی امیر خسرو پٹیالی پہنچے اور اپنی والدہ کے دیدار سے مشرف ہوئے۔ اس کے بعد ان کا تعلق براہ راست شاہی دربار سے قائم ہو گیا اور انہوں نے کیتباد سے لے کر سلطان مجد بن تغلق تک کا زمانہ دیکھا۔ اس دوران میں انہوں نے بیس کتابیں تصنیف کیں۔

حضرت امیر خسرو کو سلطان المشائخ نظام الدین اولیاء سے والہانہ عقیدت تھی اور سلطان جی بھی انہیں بڑا عزیز رکھتے تھے۔ امیر خسرو نے ان کی

شان میں کئی منقبتیں لکھی ہیں اور ان میں سے بعض کو موسیقی کا جامہ بھی پہنایا ہے ۔

حضرت امیر خسرو کی والدہ ماجدہ ہندوستانی تھیں اس لیے انہیں ہندوستان کی ہر شے کے ساتھ پیار تھا ۔ ان کے کلام میں بھی مقامی رنگ کا عنصر موجود ہے ۔ حضرت امیر خسرو نے جب ہندوستانی موسیقی کی طرف توجہ دی تو اسے بام عروج تک پہنچا دیا ۔ فقیر اللہ سیف خان اور ڈاکٹر وحید مرزا نے مندرجہ ذیل راگوں کی ایجاد کا سہرا امیر خسرو کے سر باندھا ہے :

مجیر ، ماز گاری ، زمزمہ ماز گری ، ایمن ، عشاق ، موافق ، غم ،
زیلف ، فرغہ ، مرا پردہ ، باخرز ، فرودست ، قول ، ترانہ ، خیال ،
نگار ، بسیط ، شاہانہ اور سہیلا ۔

ڈاکٹر سید رغیب حسین لکھتے ہیں کہ امیر خسرو ایک با کمال ماہر موسیقی تھے ۔ ایسے با کمال انسان کی نظیر دنیا میں مشکل سے ملتی ہے ۔ سیکڑوں سال کے بعد کہیں ایک دو ایسی ہستیاں پیدا ہوتی ہیں ۔ ان کی موزونی طبع کا یہ حال تھا کہ جس آواز کو چاہیں نظم کر دیتے تھے ۔ مثلاً دہل کی آواز کی انہوں نے کتنی عمدہ نقل کی ہے :

دہل زن دہل زد بہ تحسین او
کہ دین ، دینِ او ، دینِ او ، دینِ او

ایک بار انہوں نے نصف شب کے وقت تربت کی آواز سنی تو انہوں نے اسے ان الفاظ میں ادا کیا :

نان کہ خوردی خانہ برو ، نان کہ خوردی خانہ برو ، خانہ برو ، خانہ برو
نان کہ خوردی خانہ برو ، نہ کہ بدست تو کردم خانہ گرو ، خانہ برو ، خانہ برو ۔

۱ ۔ ڈاکٹر سید رغیب حسین ، ماہنامہ آجکل دہلی ، موسیقی نمبر ماہ اگست

۶۱۹۵۶ ، ص ۵۷ - ۵۶ -

۲ ۔ ایضاً ، ص ۵۶ -

ایک بار انہوں نے دھنیے کو روٹی دھتے ہوئے دیکھا تو اس کی آواز
حضرت امیر خسرو نے ان الفاظ میں محفوظ کر لی :

درپئے جاناں ہم رفت ، جان ہم رفت ، جان ہم رفت ، رفت رفت ،
جان ہم رفت اینہم رفت و آنہم رفت ، آنہم رفت ، آنہم رفت ،
اینہم آنہم ، اینہم آنہم رفت ، رفتن ، رفتن ، رفتن ، رفتن ،
دہ رفتن دہ ، رف رفت ، رفتن دہ رفتن دہ ۔

اللہ اللہ - کس قدر حاضر دماغ ہے کہ بے تکلف ججے تلے حرفوں سے
مختلف آلات کی صدا پیدا کر دی ہے ۔ جو سنتا ہے ایک دفعہ تو شو حیرت
ہو جاتا ہے اور ممکن نہیں کہ عمر بھر بھول جائے یا ذہن سے محو ہو جائے ۔
یہ کمال صرف اور صرف فن موسیقی میں استادانہ مہارت کی بدولت تھا! راقم
کی رائے میں حضرت امیر خسرو کی صدا بندی موجودہ دور کی نوٹیشن سے کسی
طرح کم نہیں ہے ۔

حضرت امیر خسرو نے چند ساز بھی ایجاد کیے ہیں ۔ ایک روایت کے
مطابق انہوں نے پکھاوج کو کاٹ کر اس کے دو طباعے بنا دیے اور ان کی یہ
ایجاد اس قدر مقبول ہوئی کہ اب توالی یا موسیقی کا لطف طباعے کے بغیر تصور
میں نہیں آ سکتا ۔

ماہرینِ موسیقی کی یہ رائے ہے کہ ستار بھی ان کی ایجاد ہے ۔ پہلے ہمارے
ہاں اکتارہ مروج تھا ۔ امیر خسرو نے اس میں دو تاروں کا اضافہ کر کے ایسے
”سہ تارہ“ بنا دیا ۔ راقم کے دادا استاد پروفیسر حسن عسکری (عظام آبادی) کا
خیال ہے کہ ستار دراصل ’سر تار کی بدلی ہوئی شکل ہے‘^۲ ۔ بحال موسیقاروں
کا یہ کہنا ہے کہ انہوں نے ستار کو موجودہ شکل دے کر ہندوستانی موسیقی
کی ایک بڑی کمی پوری کر دی ۔ امیر خسرو نے اپنی تصانیف میں چنگ ،

۱ ۔ ایضاً ۔

۲ ۔ سید حسن عسکری ، امیر خسرو احوال و آثار ، دہلی : ۱۹۷۵ء ،

ص ۳۷۱ ۔

دف ، رباب ، نال ، طنبور ، بربط ، رود ، عود ، طبل ، تاسہ ، نفیر ، دہل ، گمرنا اور شہنائی کا ذکر کیا ہے ۔ ان میں کئی ساز عرب اور ایران میں استعمال ہوتے تھے ۔ انہوں نے ان سازوں کی ہیئت بیان کرنے کے علاوہ انہیں بجانے کے طریقے بھی بتائے ہیں اور اس سے یہ ثابت ہوتا ہے کہ وہ مختلف اقسام کے ساز بلا تکلف بجا لیتے تھے ۔

آفتابِ موسیقی استاد چاند خان مرحوم نے ”موسیقی“ حضرت امیر خسرو کے عنوان سے ایک ضخیم کتاب تحریر کی ہے جو ۱۹۷۸ء میں دہلی سے طبع ہو چکی ہے ۔ استاد چاند خان نے ان کے راگوں کی نوٹیشن دے کر اسے عام گانے والوں کے لیے آسان بنا دیا ہے ۔ امیر خسرو نے زیادہ تر حضرت نظام الدین اولیاء کی منقبتیں راگوں کی شکل میں پیش کی ہیں ۔ ان کے بعض راگوں میں حضرت علی رضی اللہ عنہ کا بھی ذکر آیا ہے ۔ ایک حدیث میں حضرت علی رضی اللہ عنہ کے بارے میں یہ ارشاد ہوا ہے :

من کنت - ولا فعلی - ولا ۔

حضرت امیر خسرو نے اسے قول راگ صنم غم میں یوں ادا کیا ہے :

آروہی : سارے گاما دہانی دھارا

امروہی : مانی دھاپا مہا پا گام گارے سا

اس کی استانی یوں ہوگی ۔

من کنت مولا مولا فعلی مولا

دار تیلے دارا تیلے در دانی

اور اس کا انتہہ یہ ہوگا :

ہم توم تنا نا نا نا نا نا رے

یالی یا لالی لالی لالی

یلا لا یلا لا لا یلا لا لارے

استاد چاند خان لکھتے ہیں کہ قول راگ صنم غم دو راگوں سے مرکب

ہے۔ اس میں حضرت امیر خسرو نے صنم اور غنم کو جمع کر دیا ہے۔ اس کی آروہی میں ایمن کے 'سر اور امر وہی میں بلاول کے 'سر لگتے ہیں۔ یہ راگ رات اور دن کے دو راگوں کو ملا کر بنایا گیا ہے۔ اس لیے یہ دن اور رات کے کسی بھی حصے میں گایا جا سکتا ہے۔ یہ راگ عام طور پر صوفیاء کرام کی خانقاہوں میں محفلِ سماع کے آغاز میں پیش کیا جاتا ہے۔

حضرت امیر خسرو نے اپنے ایک سویلہ یمن راگ میں اپنے مرشد حضرت نظام الدین اولیاء کا ذکر اس طرح کیا ہے :

آروہی : سارے گا پا دھا نی ما

امروہی : سا نی دھا پا ما گام گارے ما

آستائی : چھاپ تلک سب چھینی مو سے نینا ملا کے
اپنی سی کر لینی مو سے نینا ملا کے

انتر نمبر ۱ : پریم بھٹی کا مدھوا پلا کے
متوالی کر لینی مو سے نینا ملا کے

انتر نمبر ۲ : بل بل جاؤں تورے رنگ رنجوا
اپنی سی رنگ لینی مو سے نینا ملا کے

انتر نمبر ۳ : خسرو نجام کے بل بل جاہئے
موہے سہاگن کینی مو سے نینا ملا کے

حضرت امیر خسرو نے سگھرٹی اور بہار کو ملا کر سویلہ سگھری بہار تیار کیا ہے۔ راگ بہار صرف بہار کے موسم میں ہی گایا جاتا تھا۔ جناب امیر نے اسے غیر موسمی راگ سگھری میں ملا دیا ہے تا کہ یہ ہر موسم میں گایا جا سکے۔ اس کی آروہی یوں ہوگی :

سارے گ رے گ م پاں دھاں پا دھا نی ما

اور امروہی یوں ادا کی جائے گی :

سانی ما دھاں پام پاک م رت پاک م رے ما

اس کی آستائی یوں ہے :

بہت کٹھن ہے ڈگر پن گھٹ کی
کیسے میں بھر لاؤں مدھوا سے مٹکی

اور انترا نمبر ۱ یوں ہوگا :

ہنیاں بھرن کو میں جو کئی تھی
دوڑ جھپٹ موری مٹکی رے ٹپکی
بہت کٹھن ہے ڈگر پن گھٹ کی

اس کا انترا نمبر ۲ یوں پیش کیا جائے گا :

خسرو نظام کے بل بل جائے
لاج رکھو مورے گھونگھٹ بٹ کی
بہت کٹھن ہے ڈگر پن گھٹ کی

حضرت امیر خسرو نے منڈھا گیت بطرز تلنگ پیش لیا ہے۔ یہ عام طور پر نکاح کے بعد بیٹی کو گھر سے رخصت کرنے وقت گایا جاتا ہے۔ اس کی یہ تاثیر بیان کی جاتی ہے کہ اسے سن کر بڑے بڑے سنگدل انسانوں کے دل موم کی طرح ہگھل جاتے ہیں اور سامعین کی آنکھوں سے آنسوؤں کی جھڑیاں لگ جاتی ہیں۔

اس کی آروہی یوں ہے :

سا گا م ہا دہا ہا دہا نی سا

منڈھا گیت بطرز تلنگ کی آروہی یہ ہوگی :

سانی سانی دہا ہا گا م گا رے سا

اس کی آستائی یہ ہے :

کاپے کو بیابھی بدیس رے لکھی بابل مورے

اور اس کے دس انترے یوں ہوں گے :

بھائیوں کو دینو محل دو محلے
ہم کو دیا پردیس رے لکھی بابل مورے
ہم تو بابل تیرے بیلے کی کایاں
گھر گھر مانگی جائیں رے لکھی بابل مورے
ہم تیرے انگنا کی بھولی رے چڑیاں
چگیں پئیں اڑ جائیں رے لکھی بابل مورے
ہم تیرے کوچہ کی بھولی رے گیٹاں
ہانکے جدھر ہنک جائیں رے لکھی بابل مورے
طاق بھری میں نے گڑیاں جو چھوڑیں
چھوٹا سہیلیوں کا ساتھ رے لکھی بابل مورے
سونا بھی دینو روپا بھی دینو
دینو رتن جڑاؤ رے لکھی بابل مورے
ایک نہ دیو مورے سر کی کنگھی
ساس نند طعنے ماریں رے لکھی بابل مورے
ننگے پاؤں مورا بابل جو دوڑا
سعدھی ڈولا تھام رے لکھی بابل مورے
ڈولی کا پردہ اٹھا کر جو دیکھا
آیا پرایا دیس رے لکھی بابل مورے
امیر خسرو یوں کہیں تیرا

دھن دھن بھاگ بھاگ رے لکھی بابل مورے

سویلہ کھاج رات کے وقت گایا جاتا ہے - حضرت امیر خسرو نے اپنے
مرشد سلطان المشائخ کی منقبت اس راگ میں اس طرح پیش کی ہے :

آروہی : سارے سا کام پا دہا نی سا
امروہی : سانی ساں دہا پا کام گا رے سا

اس کی آستائی یوں ہوگی :

میں نظام سے نینا لگا آئی رے
گھر ناری اناڑی چاہے جو کہے
میں نظام سے نینا لگا آئی رے

انتر نمبر ۱ : سانوری صورت موہنی مورت ہردے بیچ ما لائی رے
میں نظام سے نینا لگا آئی رے

انتر نمبر ۲ : ساس نندیا لگیں تو کہوں گی مین تو ان پہ جو بن گنوا آئی رے
میں نظام سے نینا لگا آئی رے

انتر نمبر ۳ : خسرو نظام کے بل بل جائے

میں تو اہمول چیری بکا آئی رے
میں نظام سے نینا لگا آئی رے

راقم کو یاد آیا کہ ابوالاثر حفیظ جالندھری دوسری عالمی جنگ کے
زمانے میں اس محکمے سے وابستہ تھے جو خصوصی پروپاگنڈہ کے لیے بنایا گیا
تھا۔ انہوں نے لوگوں کو فوج میں بھرتی ہونے کے لیے سویلہ کھاج میں ایک
گیت لکھا تھا جس کا ایک بول مجھے یاد ہے :

میں تو چھورے کو بھرتی کرا آئی رے
اڑوسن ہڑوسن چاہے جو کہے
میں تو چھورے کو بھرتی کرا آئی رے

جب میں نے حضرت امیر خسرو کے سویلہ کھاج میں یہ بول پڑھا :

میں نظام سے نینا لگا آئی رے

تو میرا خیال فوراً حفیظ جالندھری کے اس گیت کی طرف گیا جس میں
مرحوم نے حضرت امیر خسرو کا تتبع کیا ہے۔

حضرت امیر خسرو کے کلام میں ایسی بہت سی مثالیں پیش کی جا سکتیں
ہیں لیکن یہاں صرف چند مثالوں پر ہی اکتفا کرتا ہوں۔ انہوں نے ایرانی اور

ہندوستانی موسیقی کو ملانے کی کوشش کی اور ہندوستان کی قدیم موسیقی کو انہوں نے نہ صرف یہ کہ محفوظ کیا بلکہ اس میں بڑا عمدہ اضافہ کیا ہے۔

حضرت امیر خسرو ۱۰ نومبر ۱۳۲۴ء کو فوت ہوئے اور اپنے مرشد کے پائیں جانب دفن ہوئے۔ حضرت نظام الدین اولیاء کے مزار پر حاضری دینے والے زائرین پہلے ان کے مزار پر حاضری دیتے ہیں اور پھر سلطان جی کی بارگاہ میں حاضر ہوتے ہیں۔ ان کی زندگی میں بھی یہی معمول تھا کہ عقیدت مند حضرت امیر خسرو کی وساطت سے ہی سلطان جی کی خدمت میں بار یاب ہوا کرتے تھے۔

فضا یہ نغموں سے بھر گئی ہے کہ موج دریا ٹھہر گئی ہے
سکوت نغمہ بنا ہوا ہے وہ جیسے کچھ گنگنا رہے ہیں
(جگر)

’سلطان فیروز تغلق

کا

ذوقِ موسیقی

سلطان فیروز تغلق کے بارے میں اس کے ہم عصر مؤرخ شمس سراج عفیف نے حضرت سلطان المشائخ نظام الدین اولیاؒ کے جلیل القدر خلیفہ حضرت شیخ قطب الدین منورؒ کا یہ قول نقل کیا ہے -

سلطانِ فیروز شیخی است از مشائخ طریقت کہ تاج شاہی بر سر دارد -

ترجمہ : سلطان فیروز مشائخ طریقت میں سے ایک شیخ ہے جو تاجِ شاہی سر پر رکھے ہوئے ہے -

شیخِ موصوف کے اس قول میں بھلا کیا کلام ہو سکتا ہے ؟ سلطان فیروز تغلق واقعی بڑی خوبیوں کا مالک تھا اور قرونِ وسطیٰ میں جب چاروں طرف جبر و استبداد کا دور دورہ تھا تو برعظیم میں اس فرشتہ خصلت سلطان کا وجود غنیمت تھا - یہ سلطان کی تصویر کا صرف ایک رخ ہے جو اس کے ہم عصر صوفیوں اور درویشوں نے ہمیں دکھلایا ہے - اس کی تصویر کا ایک اور بھی رخ ہے جس کی ایک رنگیں جھلک تاریخِ فیروز شاہی میں دکھائی دیتی ہے - جب ہم اس کتاب کا مطالعہ شروع کرتے ہیں تو ہمیں سلطان فیروز تغلق ایک ولی اللہ کے روپ میں نظر آتا ہے - شمس سراج عفیف نے اسے ایک ولیؒ کامل ، علم لدنی کا حامل ، دنیا کا سب سے بڑا منصف ، حامی شریعت اور ماحی بدعت بتایا ہے سلطان فیروز تغلق کے مناقب اور محامد پڑھتے پڑھتے جونہی

۱ - شمس سراج عفیف، تاریخِ فیروز شاہی، مطبوعہ کلکتہ ۱۸۹۰ء، ص ۲۲-۲۳ -

ایک قاری تین سو چھیاسٹھواں صفحہ التثانی ہے تو اس کی نظریں اس عبارت پر جم جاتی ہیں :

بعد از نماز جمعہ حضرت شاہ سی فرمود کہ طائفہ مطربان پر چہار شہر و طائفہ پہلوانان ابن پر چہار مقام و طائفہ ادوتیان را پر روز جمعہ بعد اداۓ نماز درون در سرائے حاضر آرند ۔ چون حضرت شاہ فیروز از نماز جمعہ باز گشتے در محل چہجہ چوبین بار دادے این پر سه طائفہ موازنہ دو سه ہزار آدمی را جمع میگردند ایشان را بحضرت سلطان فیروز شاہی میبردند ۔ حضرت سلطان یک زمان باطائفہ مطربان و شنیدن سرود ایشان مشغول می گشت ۔

ترجمہ : بادشاہ کے فرمان کے مطابق چاروں شہروں کے مطربوں کی منڈلیاں پہلوانوں کی ٹولیاں اور داستان گو نماز جمعہ کے بعد شاہی محل میں حاضر ہوتے ، جب بادشاہ نماز جمعہ سے فارغ ہو کر چوبین محل میں تشریف لاتا تو یہ تینوں گروہ ، جن کی تعداد دو تین ہزار تک ہوتی تھی ۔ بادشاہ کے حضور میں پیش کیے جاتے ۔ بادشاہ کچھ دیر تک مطربوں سے گانا سننے میں مگن رہتا ۔

سلطان کی موسیقی میں دلچسپی کی وجہ سے برصغیر میں اس فن کو بڑا فروغ ہوا اور دہلی موسیقی کا گہوارہ سمجھا جانے لگا ۔ موسیقار اور سازندے دور دراز کے شہروں سے نقل مکانی کر کے دہلی میں آباد ہونے لگے ۔ شمس سراج عقیف کا یہ بیان خاص توجہ کا مستحق ہے ۔

کاروبار مطربان دہلی بجائے رسید کہ فرزندان خورد سال برابر خود کردہ از شہر دہلی در شہر فیروز آباد می آمدند ۔ بلکہ ہراکرا پسری چہار سالہ بودی برابر خود کردہ در فیروز آباد می آوردند ۔

ترجمہ : دہلی کے مطربوں کے کاروبار کی یہاں تک نوبت پہنچی کہ وہ دہلی سے اپنے صغر سن بچوں کو ساتھ لے کر فیروز آباد آنے لگے

- ۱ - شمس سراج عقیف ، تاریخ فیروز شاہی مطبوعہ کلکتہ ، ۱۸۹۰ء ، ص ۳۶۷ -
- ۲ - شمس سراج عقیف ، تاریخ فیروز شاہی مطبوعہ کلکتہ ، ۱۸۹۰ء ، ص ۳۶۸ -

یہاں تک کہ بعض لوگ اپنے چار یا پانچ سال کے بچوں کو ساتھ لے کر فیروز آباد چلے آئے تھے۔

تاریخ فیروز شاہی میں شمس سراج عقیف ایک جگہ جشنِ عید کی تفصیلات بیان کرتے ہوئے لکھتا ہے۔

طائفہ مطربان و اہل طرب را میبردند تمام مطربان جامہ ہائے معصفر در برو دستار ہائے لعل بر سر و طائفہ اہل طرب با پیرایہای مرصع و مکمل و لباس ہائے بیش بہا ہر یک نفر چہل گن ہزار تنکہ را دیرایہ پوشیدہ ہر یکی ناد و شیدہ القصہ چوں این چنین مرتب گشت طائفہ قوال ساز برگرفتند اہل طرب برقص مشغول شدند۔

ترجمہ : مطربوں اور ناچنے والوں کو طلب کیا جاتا۔ تمام مطرب زعفرانی لباس میں ملبوس ہوتے اور ان کی دستاروں پر لعل ڈکے ہوئے ہوتے۔ ناچنے والوں کے لباس مرصع و مکمل ہوتے۔ یہ لباس بڑا قیمتی ہوتا تھا۔ چنانچہ ایک شخص کے لباس کی قیمت چالیس ہزار تنکہ ہوا کرتی تھی اور یہ لباس بالکل نیا ہوا کرتا تھا۔ جب اس طرح کا سامان بندہ جاتا تو قوال ساز اٹھا لیتے اور اہل طرب رقص میں مشغول ہو جاتے۔

فاضل مؤرخ کے ان بیانات سے سلطان فیروز تغلق کے ذوق موسیقی کا پتہ چلتا ہے اور ہم اس پر حاشیہ آرائی کی ضرورت محسوس نہیں کرتے۔

ڈاکٹر شیخ عنایت اللہ رقمطراز ہیں کہ مجد تغلق کا جانشین فیروز شاہ تغلق اگرچہ زاہد خشک تھا مگر موسیقی کا شوق رکھتا تھا۔ چنانچہ جب اس کی تاجپوشی ہوئی تو اس موقع پر موسیقی کی ایک محفل قائم ہوئی جو اکیس روز تک جاری رہی اور اس میں ارکانِ سلطنت اور اہل دربار نے شرکت کی۔

۱ - ایضاً، ص ۳۶۳ -

۲ - ڈاکٹر شیخ عنایت اللہ، "سلاطین اسلام اور موسیقی" مشمولہ ماہنامہ نیرنگ خیال موسیقی نمبر، بابت نومبر ۱۹۶۰ء، ص ۱۰۲ -

یہ بات دلچسپی سے خالی نہیں کہ سلطان فیروز تغلق کے عہد میں جہاں علم فقہ پر فوائد فیروز شاہی ، فتاویٰ تثار خانہ اور فقہ فیروز شاہی جیسی بلند پایہ کتابیں لکھی گئیں وہاں فنِ موسیقی پر بھی غنیۃ المنیہ ، کنزالتحف اور فرید الزمان فی معرفت الالمان جیسی قابل قدر کتابیں احاطہ تحریر میں آئیں۔

غنیۃ المنیہ

سلطان فیروز تغلق کے عہد میں شمس الدین ابراہیم گجرات کا گورنر تھا اور وہ موسیقی کی سرپرستی میں سلطان سے بھی بازی لے گیا تھا۔ اس نے اپنے دربار میں اس عہد کے بہترین موسیقار اور سازندے جمع کر لیے تھے۔ اس کے بارے میں یہ معلوم ہوا ہے کہ جب وہ دن بھر کے کام کاج سے تھک جاتا تو سکون حاصل کرنے کے لیے فارسی اور ہندی نغمات سے جی بھلایا کرتا تھا۔ اتفاق سے اس کے مصاحب فنِ موسیقی سے نابلد مضم تھے۔ اس لیے ان میں اس فنِ لطیف کا شعور پیدا کرنے کی خاطر اس نے کسی ماہر موسیقار سے غنیۃ المنیہ کے نام سے ایک کتاب مرتب کروائی۔ کتاب کا آغاز ان الفاظ سے ہوتا ہے۔

”داری ہفت کشور انوشروان عہد و زمان امکندر مکت و جمشید امکان
الوائق بتائید الرحمن ابوالمظفر فیروز شاہ السلطان خلد اللہ ملکہ و
سلطانہ“۔۔۔۔۔

علی گڑھ مسلم یونیورسٹی کے شعبہ تاریخ کے سابق سربراہ جناب ڈاکٹر نور الحسن صاحب کی اہلیہ مرحومہ خورشید لقا بیگم فرمانروائے رام پور کی صاحبزادی تھیں اور انہوں نے موسیقی کا ذوق ورثے میں پایا تھا۔ دربار

- ۱۔ خورشید لقا بیگم ، دی ارلی اسٹ پرشین مینو سکرپٹ آن انڈین میوزک ، مخطوطہ شعبہ تاریخ علی گڑھ مسلم یونیورسٹی ، ص ۱۔
 - ۲۔ غنیۃ المنیہ ، مرتبہ خورشید لقا بیگم۔ مخطوطہ شعبہ تاریخ علی گڑھ مسلم یونیورسٹی ، ص ۱۔
- اس کتاب کا ایک نسخہ انجمن ترقی اردو کراچی کے کتاب خانہ میں بھی موجود ہے۔

سرفراز علی ، مخطوطات انجمن ترقی اردو (فارسی و عربی) شماره ۵۳۳۔

رام پور کسی زمانے میں موسیقی کا گہوارہ سمجھا جاتا تھا اور برعظیم کے نامی گرامی گوئیے سرکار رام پور میں ملازم تھے۔ مرحومہ بیگم صاحبہ نے اسی ماحول میں آنکھیں کھولی اور اپنے والد بزرگوار سے موسیقی کے اسرار و رموز سیکھے۔ اس فن پر مرحومہ کی بڑی گہری نظر تھی۔ چنانچہ انہوں نے انڈیا آفس لائبریری لندن سے غنیۃ المنیہ کی نقل منگوائی اور اسے بڑی دیدہ ریزی اور کاوش سے مرتب کیا۔ ان کا مرتب کردہ کتاب کا مسودہ علی گڑھ مسلم یونیورسٹی کے شعبہ تاریخ کی لائبریری میں موجود ہے۔ اس کتاب کا متن فل سکیپ سائز کے ۱۱۷ صفحات پر پھیلا ہوا ہے۔ اسی سے اس کتاب کی ضخامت کا اندازہ لگایا جا سکتا ہے۔ فارسی متن درست کرنے کے علاوہ مرحومہ نے اس کا انگریزی میں ترجمہ بھی کیا ہے جو اپنی جگہ خود ایک اہم کام ہے۔

یہ کتاب ۱۳۷۶ھ/۴ - ۱۳۷۳ھ میں احاطہ تحریر میں آئی۔ مصنف کا نام متن میں کسی جگہ بھی نہیں آیا۔ اس سے ایک قاری یہ تاثر لے سکتا ہے کہ یہ کتاب کہیں شمس الدین ابراہیم ہی کی تصنیف نہ ہو کیونکہ جب اس نے علاوہ اور کوئی شخص صاحب ذوق و فہم گجرات میں موجود نہ تھا تو پھر اسی نے ہی اپنے مصاحبوں میں موسیقی کا ذوق پیدا کرنے کی خاطر یہ کتاب قلمبند کی ہوگی۔ لیکن کتاب کے دیباچہ میں جن القاب کے ساتھ شمس الدین ابراہیم کا ذکر خیر آیا ہے ان سے یہ تاثر فوراً زائل ہو جاتا ہے کہ یہ کتاب اسی کی تصنیف ہے۔ مصنف نے اپنے مدوح کا ذکر ان الفاظ میں کیا ہے :

ذات معظم و عوض مکرم و ملک زادہ ستودہ شیم مہر سپہر سروری
شمع دودمان مہتری معدن گوہر فضل و فصاحت و گوہر معدن
عقل و کیاست افضل العہد و العصر منشی النظم و النثر جامع
الفضائل و الکمالات و صاحب الراي و الکفایات ذوالمکارم و الاخلاق
المشہور فی الافاق سپہد اردمان و سپہد کبھان ملک الامراء
ملاذالکبراً شمس الدولة و الدین ابراہیم حسن ابورجا احسن اللہ الیہ
فی الدین و الدنیا . . .“

۱ - غنیۃ المنیہ ، مرتبہ خورشید لقا بیگم ، مخطوطہ شعبہ تاریخ علی گڑھ
یونیورسٹی ، ص ۱۱ -

شمس الدین ابراہیم ۱۳۷۶ھ/۳ - ۱۳۷۳ء میں گجرات کا گورنر مقرر ہوا تھا۔ وہ بڑا پڑھا لکھا شخص تھا اور اس کے گجرات پہنچتے ہی وہاں نغمہ و سرود کی محفلیں منعقد ہونے لگیں اور اس دیار میں اس فن کو خوب فروغ ہوا۔ فاضل مصنف نے اس بات کا ذکر بڑے ہی دلکش اور حسین پیرایہ میں کیا ہے:

از جنبش طبع آن شاہ سریر بلاغت پردہ عروسِ موسیقی تار تار شدہ ۱ -

فاضل مصنف کا کہنا ہے کہ اس نے یہ کتاب بڑھاپے کے عالم میں لکھی ہے۔ اس سے یہ اندازہ لگانا مشکل نہیں کہ وہ کہنہ مشق موسیقار تھا اور اسے فن پر پوری طرح دسترس تھی۔ ہمارے اس خیال کی تائید غنیۃ المنیہ کے مطالعہ سے بھی ہوتی ہے۔ اس کتاب میں فاضل مصنف نے جن فنی اصطلاحات کا ذکر کیا ہے وہ ایک عام قاری اور مبتدی موسیقار کی سمجھ سے بالاتر ہے۔

غنیۃ المنیہ دو اقسام، چار ابواب اور اٹھارہ فصلوں پر مشتمل ہے۔ کتاب کا بیشتر حصہ ایسی فنی اصطلاحات پر مشتمل ہے جن تک اس خاکسار کی رسائی نہیں ہو سکتی۔ البتہ آداب سماع کے متعلق جو باتیں فاضل مصنف نے عام فہم زبان میں تحریر کی ہیں وہ پیش خدمت ہیں۔

فاضل مصنف لکھتے ہیں کہ محفل سماع ایک وسیع اور مسہف جگہ منعقد کرنی چاہیے۔ تہ نشین پر نمڈے یا کمبل بچھا کر ان پر کافور اور گلاب چھڑکنا چاہیے۔ عوام کے بیٹھنے کے لیے فرش پر درختوں کے سبز پتے بچھائے چاہئیں۔ صدر مجلس اس بات کا اہتمام کرے کہ اس کا رخ شمال یا مشرق کی طرف ہو اور قوال اس کے سامنے بیٹھیں۔ آسے چاہیے کہ وہ زاہدوں اور عابدوں کو اپنی دائیں طرف جگہ دے اور موسیقی دانوں اور اہل علم کو بائیں جانب بٹھائے۔ فاضل مصنف کے خیال میں صدر مجلس کے لیے سخی، خوش مزاج اور خوش پوشاک ہونا ضروری ہے۔ صدر کے لیے یہ بھی ضروری ہے کہ وہ سماع کے دوران کسی پر اعتراض نہ کرے اور نہ ہی کسی قسم کے فتنہ و فساد کو ہوا دے۔ اسی طرح حاضرین مجلس پر یہ لازم ہے کہ وہ کسی بات پر غصہ نہ کریں اور دورانِ سماع قوالوں اور گویوں کا پاس ادب کریں۔ علاوہ ازیں حاضرین مجلس کو چاہیے کہ وہ صدر مجلس کی عزت کا بھی خیال رکھیں اور اس کی تعریف

کریں۔ اگر کوئی شخص ان قیود کی پابندی نہیں کر سکتا تو اس کے لیے یہی بہتر ہے کہ وہ محفل سماع میں شریک نہ ہو۔

صاحب غنیۃ المنیہ نے مختلف اقسام کے راگ گانے کے طریقے بڑی وضاحت کے ساتھ تحریر کیے ہیں۔ اسی طرح اس نے مختلف اقسام کے سازوں کا بھی بڑی تفصیل کے ساتھ ذکر کیا ہے۔ اس نے ایک ایک ساز کا سائز اور اس کی شکل و ہیئت اپنی کتاب میں درج کی ہے۔ مثلاً یہی ایک مثال لے لیجئے کہ پکھاوج کے متعلق فاضل مصنف لکھتا ہے کہ اس کی لمبائی ۳۱ انگشت اور اس کے دہن کا قطر ۱۳ انگشت ہونا چاہیے۔ اسی کتاب میں مصنف نے آلاتِ موسیقی بنانے والوں کو ہدایات دی ہیں کہ کونسا ساز کس قسم کی لکڑی سے بنانا چاہیے۔ ایک ماہر موسیقار کی طرح فاضل مصنف کو اس بات کا احساس ہے کہ اگر مختلف سازوں میں اس کی من پسند لکڑی استعمال نہ کی گئی تو ایسے سازوں سے اعلیٰ فن کا مظاہرہ نہیں کیا جا سکتا۔ غنیۃ المنیہ کی ایک تحریر سے یہ مترشح ہوتا ہے کہ سلطان فیروز تغلق کے عہد میں برعظیم میں مندرجہ ذیل ساز استعمال کیے جاتے تھے۔

سنکھ ، تتر ، سنیگا ، باتھی ، مہری ، گھا گھری ، کرکنج ، جھکری ، انکر ، جیکھت ، کنسال ، تال ، بہری ، بتوا ، کرر ، پکھاوج ، مارک ، دیسی ، بوق ، جت ، اتوقی ۔

ان سازوں کے نام پڑھ کر یہ محسوس ہوتا ہے کہ سوائے ایک یا دو سازوں کے باقی تمام کے تمام ساز ہندوستانی تھے۔

غنیۃ المنیہ کے آخری صفحات میں فاضل مصنف نے گانے والوں کے بعض ہیوب پر بھی سیر حاصل تبصرہ کیا ہے۔ اس کے خیال میں بعض گوئے فنِ موسیقی سے نابلد محض ہیں اور جب وہ گاتے ہیں تو ان کی آوازیں جانوروں کی آوازوں سے مشابہ ہوتی ہیں۔

-
- ۱۔ غنیۃ المنیہ ، مرتبہ خورشید لقا بیگم ، مخطوطہ شعبہ تاریخ ، علی گڑھ ، مسلم یونیورسٹی ، ص ۱۱۱ - ۱۱۰ -
 - ۲۔ غنیۃ المنیہ ، مرتبہ خورشید لقا بیگم ، مخطوطہ شعبہ تاریخ ، علی گڑھ ، مسلم یونیورسٹی ، ص ۵۷ -

غنیۃ العنیه کے مطالعہ کے بعد یہ بات ایک قاری کے دل میں کھٹکتی ہے کہ فاضل مصنف نے کسی موقع پر بھی بابائے موسیقی امیر خسروؒ کا ذکر نہیں کیا۔ غنیۃ العنیه ۴ - ۱۳۷۳ء کی تصنیف ہے اور امیر خسرو کا سال وفات ۱۳۲۴ء ہے۔ فاضل مصنف نے کتاب کے دیباچہ میں اس بات کا ذکر صراحت کے ساتھ کیا ہے کہ وہ کتاب کی تصنیف کے وقت بوڑھا ہو چکا ہے۔ اس حساب سے وہ امیر خسروؒ کی وفات کے وقت جوان ہوگا۔ ہم عصر ہونے کے باوجود اس نے بابائے موسیقی کا ذکر غنیۃ العنیه میں نہیں کیا۔ اس بخل کو ہم پیشہ ورانہ یا ہم عصرانہ چشمک کے علاوہ اور کیا نام دے سکتے ہیں۔

فرید الزمان فی معرفت الالحان

اس کتاب کا کوئی مخطوطہ تا دمِ تحریر ہمارے علم میں نہیں ہے۔ اگر صاحبِ غنیۃ العنیه اس کتاب کا ذکر اپنی تصنیف کے دیباچہ میں نہ کرتا تو ہمیں یہ بھی معلوم نہ ہو سکتا کہ اس نام کی کوئی کتاب فنِ موسیقی پر لکھی گئی تھی: فرید الزمان فی معرفت الالحان جیسا کہ نام سے ظاہر ہے عربی زبان میں لکھی گئی تھی۔ بعد ازاں سلطان فیروز شاہ تغلق کے حکم سے کسی ماہر فن نے اس کا فارسی زبان میں ترجمہ کر دیا۔ اس سے زیادہ اس کتاب کے متعلق اور کچھ معلوم نہیں ہو سکا۔

کنز التحف

سلطان فیروز تغلق کے عہدِ حکومت میں فنِ موسیقی پر کنزالتحف کے نام سے ایک رسالہ لکھا گیا تھا۔ جس کا سالِ تالیف اس مصراع سے عیاں ہے:

آن روز کز احداث جہاں مہمل بود

۵۷۶

اس حساب سے یہ رسالہ سلطان موصوف کے ابتدائی عہدِ حکومت میں احاطہ تحریر میں آیا تھا۔ مصنف کا نام متن میں کسی جگہ نہیں آیا اور کسی دوسرے ذریعے سے بھی اس کا نام معلوم نہیں ہو سکا۔ کنزالتحف کا ایک

۱ - غنیۃ العنیه، مرتبہ خورشید لقا بیگم، مخطوطہ شعبہ تاریخ، علی گڑھ، مسلم یونیورسٹی، ص ۳ -

قلمی نسخہ انڈیا آفس لائبریری، لندن میں موجود ہے اور اس کا متن ۲۷ اوراق پر پھیلا ہوا ہے۔

منگیت شاستر

نیاز فتحپوری صاحب رقمطراز ہیں کہ فیروز شاہ تغلق کو کانگڑہ سے ۱۳۰۰ کے قریب منسکرت زبان میں لکھے ہوئے مخطوطے ملے تھے۔ جن میں ہندوستانی موسیقی پر ایک اہم مخطوطہ منگیت شاستر بھی تھا۔ سلطان نے اس کا فارسی میں ترجمہ کروایا۔

سلطان المشائخ حضرت نظام الدین اولیاء اور ان کے مریدوں کو سماع کے ساتھ بے حد شغف تھا۔ فیروز شاہ کے عہد حکومت میں سلطان المشائخ کے دو جلیل القدر خلیفے حضرت قطب الدین منور^۲ اور حضرت نصیر الدین چراغ دہلی اقلیم معرفت کے تاجدار سمجھے جاتے تھے اور ان دنوں بزرگوں کو اپنے شیخ کی طرح سماع سے بڑی رغبت تھی۔ تاریخ فیروز شاہی کے مصنف کو دونوں بزرگوں کی خدمت میں نیاز حاصل تھا۔ وہ اول الذکر بزرگ کا مرید تھا اور مؤخر الذکر بزرگ کی خدمت میں اکثر حاضر رہتا تھا۔ شمس سراج عقیف نے ہانسی میں اپنے مرشد کی خانقاہ میں منعقد ہونے والی ایک محفل سماع کا ذکر بڑے دلکش اور ہر اثر انداز میں کیا ہے۔ وہ لکھتا ہے کہ شیخ نصیر الدین چراغ دہلی^۳ سلطان فیروز شاہ کی معیت میں سندھ سے دہلی جاتے ہوئے جب ہانسی سے گزرے تو وہ شیخ قطب الدین منور^۲ کی ملاقات کو تشریف کے گئے۔ جونہی انہیں یہ معلوم ہوا کہ چراغ دہلی^۳ تشریف لا رہے ہیں تو فوراً برہنہ پاؤں کے استقبال کے لیے اپنی خانقاہ سے باہر نکل آئے۔ عندالملاقات دونوں بزرگ پہلے ایک دوسرے سے بغلیں ہونے بعد ازاں ایک دوسرے کے پاؤں چھونے کی کوشش کی۔ اس کے بعد دونوں بزرگ ایک دوسرے کا ہاتھ تھامے ہوئے خانقاہ میں آئے اور سلطان المشائخ کو یاد کر کے رونے لگے۔

- ۱ - ایتھے، کٹیلاگ آف پرشین مینو سکرپٹس ان انڈیا آفس لائبریری مطبوعہ آکسفورڈ ۱۹۰۳ء مخطوطہ نمبر ۲۷۶۳۔
- ۲ - نیاز فتحپوری، ماہنامہ نیرنگ خیال لاہور، موسیقی نمبر، نومبر ۱۹۶۰ء، ص ۱۰۸۔

بعد زمانی قوالان از غیب رسیده ہر دو بزرگوار در عالم استماع سماع مستغرق گشتہ چند روز ہر دو بزرگوار در مقامات سماع مشغول بودند - آری عجیب کاری و بوالعجب اسراری - در سماع کم کسی بدین سوا اسرار رسد چنانچہ درین باب خدمت شیخ جمال الدین احمد ہانسوی جد خدمت شیخ قطب الدین منور علیہما الرحمۃ و الغفران فرمودہ -

رباعی -

برتارک دل سماع چون تاج بود
پردوش دل حزین چون دیباچ بود
از احمد خستہ بشنو این زمزمہ را
مردمان را سماع چون معراج بود

المقصود بطولہا و عزقبولہا بعد از فارغ شدن از سماع ہر دو بزرگوار طالب رضای غفار از عالم سکر در مقامات صحو آمدند -

ترجمہ : تھوڑی دیر بعد قوال پہنچ گئے اور دونوں بزرگ سماع میں محو ہو گئے چند روز تک دونوں بزرگ سماع میں مشغول رہے - واللہ - اس سماع کی کیا بات تھی اور اس میں کیا کیا اسرار تھے شاید ہی کسی شخص کو ان دونوں کی طرح سماع میں اسرار کا انکشاف ہوا ہو - اس ضمن میں حضرت شیخ قطب الدین منورؒ کے جد امجد شیخ جمال الدین ہانسوی نے کیا خوب فرمایا ہے -

قصہ مختصر ، خدا کی بخشش کے طالب یہ دونوں بزرگ سماع سے فارغ ہو کر حالت 'سکر' سے حالت صحو میں آئے -

حضرت نصیر الدین چراغ دہلیؒ کا حضرت قطب منور ہانسویؒ کی معیت میں سماع سننا ہم عصر مورخ شمس سراج عقیف کی تاریخ فیروز شاہی سے

ثابت ہے۔ یہ محفل سماع دو چار گھنٹے تک نہیں بلکہ چند روز تک جاری رہی تھی۔ ہمارے لیے یہ بالکل نئی بات ہے کیونکہ عام طور پر یہی کہا جاتا ہے کہ حضرت چراغ دہلیؒ سماع نہ سنتے تھے بلکہ اگر ان کی موجودگی میں کسی مجلس میں سماع شروع ہو جاتی تو آپ فوراً وہاں سے اٹھ جاتے تھے۔ اخبار الاخیار میں شیخ عبدالحق محدث دہلوی ان کے بارے میں رقم طراز ہیں :

روزے بعضے از مریدان شیخ نظام الدین اولیاء مجلسی داشتند و از دف زنان سرودی می شنیدند۔ شیخ نصیر الدین محمود در مجلس بود، برخواست تا برآید، باران تکلیف نشستن کردند گفت خلاف سنت است، گفتند از سماع منکر شدی و از مشرب پیر برگشتی، گفت حجت نمی شود دلیل از کتاب و حدیث می باید، بعضیے از غرض گویان این سخن بخدمت شیخ رسانیدند کہ شیخ محمود چنین می گوید: شیخ را صدق معاملہ او معلوم بود، فرمود راست می گوید حق آنست کہ او می گوید۔

ترجمہ: ایک روز شیخ نظام الدین اولیاء کے بعض مریدوں نے ایک مجلس منعقد کی اور دف زنون سے گانا سننے لگے تو شیخ نصیر الدین جو وہاں موجود تھے، باہر نکلنے کے ارادہ سے اٹھ کھڑے ہوئے۔ دوستوں نے انہیں بیٹھنے پر مجبور کرنا چاہا تو آپ نے فرمایا کہ یہاں خلاف سنت کام ہو رہا ہے۔ انہوں نے کہا کہ کیا تم سماع کے منکر ہو گئے ہو اور اپنے شیخ کے مشرب سے منہ موڑ گئے ہو؟ آپ نے کہا کہ شیخ کا فعل کوئی حجت نہیں، قرآن اور حدیث سے دلیل دیجیے۔ بعض غرض مندوں نے شیخ سے شکایت کی کہ شیخ محمود یوں کہتے ہیں۔ شیخ چونکہ ان کے حسن نیت کے قائل تھے اس لیے انہوں نے فرمایا کہ وہ ٹھیک ہی تو کہتا ہے کیونکہ حق بات وہی ہے جو اس نے کی ہے۔

شیخ محمد اکرام صاحب نے بھی ”آبِ کوثر“ میں شیخ نصیر الدین چراغ دہلیؒ کے حالات کے ضمن میں یہی لکھا ہے کہ حضرت سلطان المشائخ نے اپنا

جانشین اس شخص (چراغ دہلیؒ) کو بنایا تھا جو سماع کے خلاف تھا۔ ہم شیخ عبدالحق محدثؒ اور شیخ محمد اکرام صاحب کی روایات پر حضرت چراغ دہلیؒ کے خلیفہ اعظم اور جانشین حضرت بندہ نواز گیسو درازؒ کی اس روایت کو ترجیح دیتے ہیں جس میں آپ فرماتے ہیں :

خواجہ ما بتعمد نشنیدی و اگر کسی دف زنان پیش درآمدی منع ہم نہ کر دے۔

ترجمہ : ہمارے خواجہ عمداً مزا میر نہ سنتے تھے لیکن اگر کوئی دف بجاتا ہوا ان کے دروازے کے سامنے آجاتا تھا تو اُسے منع بھی نہیں کرتے تھے۔

حضرت سید محمد حسینی بندہ نواز گیسو درازؒ کا شمار فیروزی عہد کے نامور اولیاء اللہ میں ہوتا ہے۔ آپ حضرت نصیر الدین چراغ دہلیؒ کے خلیفہ اعظم تھے اور اپنے مرشد کے حکم سے عوام کی رشد و ہدایت کے لیے دکن چلے گئے تھے۔ ان کی خانقاہ، جو گلبرکہ شریف میں ہے، دکن کا سب سے بڑا روحانی مرکز تصور ہوتی ہے۔ حضرت بندہ نواز گیسو درازؒ کو سماع سے جو شغف تھا اس کا ذکر آئندہ سطور میں آئے گا۔

یہ عجیب بات ہے کہ بقول شیخ محمد اکرام صاحب حضرت سلطان المشائخؒ نے اس شخص کو اپنا جانشین بنایا تھا جو علانیہ سماع کا منکر تھا۔ لیکن یہ اس سے بھی عجب بات ہے کہ حضرت چراغ دہلیؒ کا جانشین وہ شخص ہوا جو علانیہ یہ کہا کرتا تھا :

فتح کار من بیشتر در تلاوت و سماع بود۔

ترجمہ : ہمارے کام کی زیادہ تر کشودگی تلاوت اور سماع کے ذریعے ہوئی ہے۔

۱ - شیخ محمد اکرام، آبِ کوثر، مطبوعہ، لاہور ۱۹۵۲ء، ص ۲۷۵۔

۲ - شاہ محمد علی سامانی، سیر محمدی، مطبوعہ الہ آباد ۱۳۳۷ھ، ص ۷۰۔

۳ - ایضاً، ص ۷۱۔

شاہ مجدد علی سامانی لکھتے ہیں کہ حضرت گیسو درازؒ کی حضرت برہان الدین غریبؒ کے ایک خلیفہ سید نصیر کے ساتھ رشتہ داری تھی۔ آپ اکثر ان کے ہاں تشریف لے جاتے اور محفل سماع میں شریک ہوتے۔^۱

حضرت گیسو درازؒ ہندی اور فارسی دونوں زبانوں میں موقع کی مناسبت سے سماع سننا پسند فرماتے تھے۔ شاہ مجدد علی سامانی لکھتے ہیں کہ حضرت گیسو درازؒ فرمایا کرتے تھے۔

اغلب شنیدن سماع بر شعر و غزل و ابیات فارسی ہونے و می فرمودند ہندی بیشتر نرم و مرق می باشد و آہنگ بر وفق او نرم می باشد۔ اشارات بخرابی و عاجزی و انکساری می کند۔ بضرورت مرد صوفی را آنجا میل بیشتر می باشد۔ اما ہنر سرود و ادای ضربات موسیقار در پارسی مت آنجا لذتی و ذوقی دیگر است۔^۲

ترجمہ: آپ زیادہ تر فارسی شعر، غزل و ابیات سنا کرتے تھے۔ ہندی کے متعلق آپ فرمایا کرتے تھے کہ وہ نرم اور رقت پیدا کرنے والی ہے اور راگ بھی اس کے مطابق نرم ہوتا ہے، اور عاجزی، خرابی اور انکساری کی طرف اشارہ کرتا ہے ضرورتاً مرد صوفی کی طبیعت کا میلان بھی ادھر زیادہ ہوتا ہے۔ لیکن ہر سرود کا ہنر اور موسیقار کے جذبات کا ادا کرنا فارسی ہی میں ممکن ہے۔ وہاں لذت اور ذوق دوسرا ہی ہوتا ہے۔

حضرت گیسو درازؒ کی محفل سماع میں خوشبو اور روشنی کا خاص خیال رکھا جاتا تھا۔ آپ کے ملفوظات نگار لکھتے ہیں کہ آپ کی محفل سماع میں کئی جگہ عود جلا کر رکھی جاتی تھی اور اگر رات کے وقت مجلس منعقد ہوتی تو روشنی کا بھی خاطر خواہ انتظام کیا جاتا تھا۔^۳

۱۔ ایضاً، ص ۶۸۔

۲۔ شاہ مجدد علی سامانی، سیر مجددی، مطبوعہ الہ آباد۔ ۱۳۳۷ھ ص ۷۱۔

۳۔ ایضاً، ص ۷۱۔

سلطان فیروز تغلق کے عہد میں دہلی میں ابراہیم نامی ایک چنگ نواز رہتا تھا جس کے کمال فن کا دور دور تک شہرہ تھا۔ ایک بار وہ بیمار ہوا تو بغرض علاج مولانا صدرالدین کی خدمت میں حاضر ہوا۔ ابراہیم کے پاس ان دنوں پھوٹی کوڑی بھی نہ تھی اس لیے مولانا صدر الدین کی خدمت میں جاتے ہوئے اپنا چنگ بھی ساتھ لینا گیا۔ مولانا نے تشخیص مرض کے بعد دوائی دی تو ابراہیم نے معاوضے میں چنگ بچانے کی پیش کش کی۔ اتفاق سے اس وقت حضرت گیسو دراز^۱ اور مولانا علاء الدین بھی وہاں موجود تھے۔ ابراہیم اشارہ پاتے ہی تاروں پر انگلیاں دوڑانے لگا۔ اس نے چنگ کے تاروں سے دف اور تال جیسی آواز کچھ اس انداز سے نکالی کہ مولانا صدر الدین کا بیٹا یوسف پھڑک کر زمین پر گرا۔ حاضرین اسے بے ہوشی کے عالم میں مجلس سے اٹھا کر باہر لے گئے۔ حضرت گیسو دراز^۲ بھی جب تک چنگ بچتا رہا، بے خودی کے عالم میں رہے۔ آپ فرماتے ہیں کہ انہوں نے اس کے بعد کبھی چنگ نوازی کا ایسا مظاہرہ نہیں دیکھا۔^۱

حضرت گیسو دراز^۲ کے ملفوظات نگار شاہ محمد علی سامانی نے حضرت^۳ کی زبان سے ایک محفل سماع کی کیفیت ان الفاظ میں سنی تھی۔

یکبار سماعے بشنوم کہ جملہ مزامیر در آن باشد، خانہ^۴ مولانا صدر الدین اختیار کردیم۔ جملہ مزامیر جمع کردیم۔ در بستیم و دیوار ہا بلند بود، سہ شبانروز سماع شنیدیم، خلق گرد بر گرد خانہ ہجوم کردند، ابن خیر بحضرت بندگی شیخ رسید چون پایبوس کردیم فرمودند سید مجد ہم چنیں سماع مشنو۔ از ان وقت باز مزا میر نہ شنیدیم۔^۲

ترجمہ: ایک بار ہم نے سماع منی جس میں جملہ مزامیر موجود تھے۔ اس کام کے لیے مولانا صدر الدین کا گھر منتخب کیا۔ ہم نے تمام مزامیر جمع کیے۔ گھر کے دروازے بند کر لیے۔ دیواریں ویسے ہی بلند تھیں۔ چنانچہ تین شب و روز سماع جاری رہی۔ گھر کے باہر لوگوں کے ٹھٹ لک لٹے تھے۔

۱۔ شاہ مجد علی سامانی، میر محمدی، مطبوعہ الہ آباد ۱۳۴۷ھ ص ۷۰۔
۲۔ شاہ محمد علی سامانی، میر محمدی، مطبوعہ الہ آباد - ۱۳۴۷ھ ص ۷۰-۷۱۔

یہ بات حضرت چراغ دہلیؒ تک پہنچی ، چنانچہ جب میں
 پا بوسی کے لیے حاضر ہوا تو فرمانے لگے ، ”سید محمد اس طرح
 کی سماع نہ سنا کرو“۔ اس کے بعد ہم نے دوبارہ مزامیر کے
 ساتھ سماع نہیں سنی ۔

اس سے یہ مترشح ہوتا ہے کہ حضرت چراغ دہلیؒ نے حضرت گیسو درازؒ
 کو سماع بالمزامیر سے منع فرمایا تھا ۔ بغیر مزامیر کے سماع سننے سے نہیں روکا ،
 ہم حضرت چراغ دہلیؒ کے متعلق حضرت گیسو درازؒ کا یہ بیان نقل کر
 چکے ہیں :

خواجہؒ ما بتعمد نشنیدی و اگر کسی دف زنان پیش در درآمدی منع ہم
 نہ کر دے ۔

ترجمہ : ہمارے خواجہ عمداً مزامیر نہ سنتے تھے لیکن اگر کوئی دف بجاتا
 ہوا ان کے دروازے پر آنکلتا تھا تو اسے منع بھی نہیں
 کرتے تھے ۔

شیخ کے سماع بالمزامیر سے منع کرنے پر حضرت گیسو درازؒ نے بھی
 یہی وطیرہ اختیار کر لیا تھا ۔ آپ کے ملفوظات نگار شاہ محمد علی سامانی
 رقمطراز ہیں :

در مجلس حضرت مخدوم رضی اللہ عنہ : مزامیر نبودے، اگر کسے پیش مزامیر
 زدے منع ہم نہ کر دے ۔

ترجمہ : ہمارے مخدوم رضی اللہ عنہ کی مجلس سماع میں مزامیر نہ ہوتے
 تھے لیکن اگر کوئی ان کے سامنے مزامیر بجاتا تو اسے منع بھی
 نہ کرتے تھے ۔

قریب قریب یہی الفاظ حضرت بندہ نوازؒ کے ملفوظات جوامع الکلام میں
 بھی ملتے ہیں ۔^۱ جوامع الکلام میں سماع کے متعلق درجنوں واقعات ملتے ہیں ،
 جن کے تذکرہ کے لیے ایک الگ دفتر درکار ہے ۔

۱ ۔ ایضاً ، ص ۶۹ ۔

۲ ۔ محمد اکبر حسینی ، جوامع الکلام ، مطبوعہ حیدر آباد ۱۹۵۶ء ، ص ۲۶۳ ۔

سلطان فیروز تغلق حالانکہ خود سماع سنتا تھا لیکن اسے یہ بات گوارا نہ تھی کہ لوگ سماع کے دوران بے خود ہو کر شور و غوغا کریں۔ حضرت گیسو درازؒ کے کسی مخالف نے ایک بار سلطان سے اس بات کی شکایت کی کہ آپ سماع کے دوران بہت غوغا کرتے ہیں۔ اس پر سلطان نے یہ حکم دیا آپ آئندہ خلوت میں سماع سنا کریں۔ اس کے بعد آپ نے یہ اہتمام کیا کہ خود تو قوالوں کو ساتھ لے کر حجرہ میں بیٹھ جائے اور آپ کے صاحبزادہ اور مرید حجرہ کے باہر بیٹھ جائے، درمیان میں پردہ حائل رہتا تھا۔ سیر مہدی کے مطالعہ سے یہ مترشح ہوتا ہے کہ حضرت گیسو درازؒ کو تا دم واپسین سماع سے دلچسپی رہی۔

ہارشِ رحمت و انوار و کرم موسیقی
باعثِ خاتمہ کرب و الم موسیقی

(شاہین غازی پوری)

حضرت بندہ نواز گیسو درازؒ کے زمانے میں موسیقی

حضرت سید محمد الحسینی المعروف بہ بندہ نواز گیسو دراز علیہ الرحمہ کا شمار ان اولیاء کبار میں ہوتا ہے جنہوں نے مسلمانان پاک و ہند کی دینی اور سماجی تاریخ میں اپنی سیرت اور کردار کے انمٹ نقوش چھوڑے ہیں۔ موصوف ۱۰ اگست ۱۷۲۰ء کو خسرو خاں کے دور حکومت میں دہلی میں پیدا ہوئے۔ ان کی ولادت کے چند سال بعد سلطان محمد بن تغلق نے دہلی کی بجائے دولت آباد کو دارالحکومت قرار دیا اور دہلی کے باشندوں کو وہاں جانے کا حکم دیا۔ سید بندہ نواز گیسو دراز اپنے والد محترم سید محمد یوسف المعروف بہ راجو قتالؒ کی معیت میں دولت آباد تشریف لے گئے۔

حضرت گیسو درازؒ نے ابتدائی تعلیم اپنے والد بزرگوار سے حاصل کی۔ ابھی آپ دس برس کے تھے کہ شفقتِ پدری سے محروم ہو گئے۔ والد کی وفات کے بعد ان کی تربیت کا بار ان کے ماموں ملک الامراء سید ابراہیم کے کندھوں پر پڑا اور وہ پانچ سال تک اپنے بھانجے کی کفالت کرتے رہے۔ حضرت گیسو دراز پندرہ سال کے ہوئے تو ان کی والدہ ساجدہ اپنے بھائی سے ناراض ہو کر اپنے بیٹے سمیت دہلی چلی آئیں۔ دہلی اس زمانے میں علم و ادب کا انہوارہ سمجھا جاتا تھا اور ان دنوں وہاں شیخ نصیر الدین چراغ دہلی رحمہ اللہ کے نامور مرید قاضی عبدالمقتدر شریحی کے علم و فضل کا بڑا شہرہ تھا۔ قاضی صاحب اپنی فہم و فصاحت، فصاحت اور بلاغت کے لیے ضرب المثل تھے اور ان کا کلام علمی و ادبی حلقوں میں بڑی قدر کی نگاہوں سے دیکھا جاتا تھا۔ حضرت گیسو درازؒ کو ان کی صحبت میسر آئی اور انہوں نے قاضی صاحب کی خدمت میں رہ کر علوم ظاہری کی تکمیل کی۔

۱ - شیخ محمد اکرام، آبِ کوثر: لاہور: ۱۹۵۲ء، ص ۳۱۔

۲ - ایضاً۔

۳ - شیخ عبدالحق محدث دہلوی، اخبار الاخیار، دہلی، ۱۳۳۲ھ، ص ۱۵۰۔

حضرت بندہ نواز پندرہ یا سولہ سال کی عمر میں حضرت چراغ دہلیؒ سے متعارف ہوئے اور ۲۹ فروری ۱۳۳۶ء کو ان کے مرید ہو گئے^۱۔ بیعت کے بعد انہوں نے اپنے مرشد کی نگرانی میں منازل سلوک طے کرنا شروع کیں۔ ان کا جذبہ اور ذوق و شوق دیکھ کر حضرت چراغ دہلیؒ فرمایا کرتے تھے کہ ستر برس کے بعد ایک لڑکے نے پھر مجھ میں شوریدگی پیدا کر دی ہے اور پہلے زمانے کے واقعات مجھے یاد دلا دیے ہیں^۲۔

حضرت چراغ دہلیؒ نے ۳ ستمبر ۱۳۵۷ء کو انتقال فرمایا اور اس سے تین روز قبل انہوں نے حضرت گیسو درازؒ کی خلافت عطا کی۔ حضرت گیسو درازؒ نے ۳۳ سال تک دہلی میں مسندِ ارشاد کو زینت بخشی۔ جب ۱۳۹۸ء میں امیر تیمور کے حملے کا غلغلہ بلند ہوا تو انہوں نے ۸ برس کی عمر میں دہلی کو خیر باد کہا اور گجرات کے راستے دکن کی طرف چل پڑے۔ آپ نے دولت آباد میں چندے قیام کے بعد بہمنی سلاطین کے دار الحکومت گبرگہ کو زینت بخشی اور وہیں مستقل قیام فرمایا۔ حضرت کا وصال ۱۰۵ سال کی عمر میں ۱۳۲۲ء میں ہوا^۳۔ گبرگہ میں ان کا مزار مرجع خلائق ہے۔

حضرت گیسو درازؒ کے ملفوظات ان کے فرزندِ ارجمند مجد اکبر حسینی نے ”جوامع الکام“ کے عنوان سے جمع کیے تھے۔ اسی طرح ان کے ایک مریدِ باصفا مجد علی سامانی نے ان کے ملفوظات اور سوانح ”سیر مجددی“ کے نام سے مرتب کیے ہیں۔ یہ دونوں کتابیں طبع ہو چکی ہیں۔

حضرت گیسو درازؒ کو سماع بڑی مرغوب تھی اور آپ اکثر فرمایا کرتے تھے کہ انہوں نے سلوک کی منزل تلاوتِ قرآن حکیم اور سماع سے طے کی ہے^۴۔ ان کے ملفوظات میں سماع کے بارے میں بڑی دلچسپ حکایتیں درج ہیں، جن میں سے چند ایک پیشِ خدمت ہیں۔

۱ - سید صباح الدین عبدالرحمن ، بزم صوفیہ ، اعظام گڑھ ، ۱۹۳۹ء ، ص ۸۵۔

۲ - محمد علی سامانی ، سیر محمدی ، الہ آباد ، ۱۳۲۵ء ، ص ۱۳۔

۳ - محمد اسحاق ، انڈیاز کونٹری بیوشن ٹو دی سٹڈی آف حدیث لٹریچر ، ڈھاکا ، ۱۹۵۵ء ، ص ۶۰۔

۴ - محمد علی سامانی ، سیر محمدی ، ص ۱۰۔

— می فرسودند فتح کار من بیشتر در تلاوت و سماع بود۔

گجرات کے سفر کے دوران ایک روز ہندو عورتوں کے گانے کی آواز حضرت گیسو دراز^۱ کے کانوں میں پڑی تو انہوں نے ان کے گانے کے جواز میں یہ واقعہ بیان فرمایا کہ ایک دفعہ نبی اکرم صلی اللہ علیہ وسلم کہیں تشریف لے جا رہے تھے کہ قریش کی بچیوں نے انہیں دیکھ کر عہد جاہلیت کے اشعار گانے شروع کیے۔ جب ان لڑکیوں نے یہ مصرع پڑھا۔

و فیما نبی یعلم ما فی غد

تو آپ نے فرمایا کہ ان الفاظ کو چھوڑ دو اور جو کچھ پہلے گا رہی تھیں وہی گائی جاؤ۔

امام محمد بن اسماعیل بخاری^۲ نے اپنی الصحیح میں ” کتاب النکاح باب ضرب الدف“ کے تحت یہ واقعہ نقل کیا ہے^۳ کہ ربیع فرماتی ہیں کہ جس وقت آن کی شادی ہوئی تو اس موقع پر چھوٹی چھوٹی بچیاں دف بجا رہی تھیں اور اپنے آباؤ اجداد کی بہادری کا ذکر کر رہی تھیں۔ اتنے میں نبی کریم صلی اللہ علیہ وسلم اس طرف آنکلیے تو ان میں سے ایک بچی نے یہ مصرع پڑھنا شروع کیا۔

و فیما نبی یعلم ما فی غد

نبی اکرم صلی اللہ علیہ وسلم نے اسے مخاطب کر کے فرمایا کہ یہ مصرع ترک کر دو اور جو پہلے گا رہی تھیں وہی گائی جاؤ۔ ہمارے محدثین نے اس بات کی صراحت کر دی ہے کہ وہ بچیاں بہت کم سن اور نابالغ تھیں اسی وجہ سے نبی اکرم صلی اللہ علیہ وسلم نے انہیں گانے سے منع نہیں فرمایا اور اگر وہ بالغ ہوتیں تو حضور^۳ کسی طرح بھی انہیں گانے کی اجازت نہ دیتے۔

ایک بار سماع کے موضوع پر گفتگو فرماتے ہوئے حضرت گیسو دراز^۴ نے فرمایا کہ تان اور لے مرتب کرتے وقت اس بات کا خیال رکھنا چاہیے کہ

۱ - جوامع الکام ، ص ۱۸ -

۲ - محمد حامد صدیقی ، جوامع الکام ، نٹ نوٹ ، ص ۱۸ -

۳ - جوامع الکام ، ص ۱۲۱ -

وہ غزل کے مضمون کے مطابق ہو ، مثلاً اگر اشعار میں بیزاری ، تضرع یا عجز و انکسار کا بیان ہو تو پھر لے بھی ویسی ہی ہونی چاہیے اور اگر اشعار میں ترفع ، استغنا اور تعاضم کا ذکر ہو تو پھر لے بھی ویسی ہی ہونی چاہیے۔ اسی طرح جب کسی معشوق کے خد و خال یا ناز و کرشمہ کا ذکر آئے تو پھر سر اور تال بھی اسی مناسبت سے ہونے چاہئیں۔ اسی ضمن میں آپ نے فرمایا کہ حوض سلطان سے ایک کنیز پانی کا گھڑا بھر کر لے جایا کرتی تھی۔ خدا نے اسے بڑی اچھی شکل و صورت دی تھی اور وہ بڑے ناز و نخرے سے قدم اٹھاتی اور گانا گاتی۔ اتفاق سے ایک درویش حوض سلطان کے کنارے رہتا تھا اور اسے موسیقی میں بڑا کمال حاصل تھا۔ ایک روز وہ حضرت گیسو درازؒ سے ملنے آیا تو انہوں نے اسے مشورہ دیا کہ وہ اس ساری کیفیت کو صوت اور ساز میں باندھے۔ اس نے اسی وقت اس کیفیت کو ایسے انداز سے ادا کیا کہ انسانی طاقت سے باہر معلوم ہوتا تھا۔ اسے سن کر حضرت گیسو درازؒ کی زبان سے بیساختہ سبحان اللہ نکلا۔

ایک روز حضرت گیسو درازؒ سماع کے رموز و اسرار بیان فرما رہے تھے، تو اسی ضمن میں انہوں نے فرمایا کہ ان کے ایک دوست مولانا علاء الدین نے مولانا جمال الدین مغربی سے پوچھا کہ اگر وہ محفل سماع منعقد کریں اور انہیں بلائیں تو کیا وہ آئیں گے۔ انہوں نے جواب دیا کہ وہ ضرور آئیں گے۔ بعد ازاں مولانا جمال الدین مغربی نے فرمایا کہ سماء کے دوران صوفی جو ہاتھ پاؤں ہلاتے ہیں وہ انہیں ہڈیاں سمجھتے ہیں۔ مولانا علاء الدین نے جواب دیا کہ ان کے نزدیک اس کی کوئی حقیقت نہیں لیکن وہ اتنا ضرور جانتے ہیں کہ نغمہ میں تاثیر ہوتی ہے اور اس سے انکار ممکن نہیں، نیز انہوں نے بغداد میں صوفیوں کو سماع سنتے ہوئے دیکھا ہے اور وہ اپنی جگہ سے مطلق حرکت نہیں کرتے تھے البتہ کبھی کبھی ان کے منہ سے اللہ اللہ سنائو دیتا تھا اور ان کی آنکھوں سے آنسو بہنے لگتے تھے۔ جس طرح کی حرکتیں ہمارے ہاں کے صوفیاء سماع کے دوران کرتے ہیں انہوں نے اس طرح کی باتیں ان میں نہیں دیکھی۔

۱ - جوامع الکلام ، ص ۱۰۱ -

۲ - ایضاً ، ص ۱۰۹ -

حضرت گیسو درازؒ فرماتے ہیں کہ ایک بار حضرت سلطان المشائخ نظام الدین اولیاؒ نے فرمایا کہ ایک بزرگ نے یہ وصیت کی کہ جب وہ فوت ہو جائے تو سات روز تک اس کی میت کے قریب ہنگامہ سماع برپا کیا جائے اور بعد ازاں آسے دفن کیا جائے۔ جب وہ بزرگ فوت ہوا تو حسب وصیت اس کی میت کے پاس محفل سماع منعقد ہوئی۔ حضرت سلطان المشائخ فرماتے ہیں کہ ساتویں روز وہ اٹھ کر رقص کرنے اگا اور بالآخر چارپائی پر گر گیا۔

یہ واقعہ بیان کر کے حضرت سلطان المشائخؒ نے فرمایا کہ ان کی بھی یہی خواہش ہے کہ تین روز تک ان کی میت کے پاس مجلس سماع منعقد کی جائے اور پھر انہیں دفن کیا جائے۔ حضرت سلطان المشائخ نے اس وصیت پر عمل کرنے کی ذمہ داری مولانا شہاب الدین پر ڈالتے ہوئے فرمایا کہ وہ اس پر عمل کریں کیونکہ ہو سکتا ہے کہ ان کے خدام اس وصیت پر عمل نہ کریں۔

جب حضرت سلطان المشائخؒ کا انتقال ہوا تو شیخ رکن الدین ملتانیؒ سے نماز جنازہ پڑھائی۔ مولانا شہاب الدین قوالوں کو لے کر آگے بڑھے اور انہوں نے شیخ رکن الدین ملتانیؒ کو اپنے مرشد کی وصیت یاد دلائی۔ مولانا شہاب الدین کی بات سن کر شیخ نے فرمایا کہ یہ درست ہے یہ ان کی وصیت تھی لیکن اگر اس پر عمل کیا گیا تو حضرت سلطان المشائخ اٹھ کر رقص کرنے لگیں گے اور اس سے ایک بڑا فتنہ کھڑا ہو جائے گا۔ اس لیے خدا کے واسطے سماع کی محفل منعقد نہ کریں۔ مولانا شہاب الدین نے عرض کیا کہ انہوں نے اس کی وصیت فرمائی تھی اور انہیں اس پر عمل کرنے کا ذمہ دار ٹھہرایا تھا۔ شیخ رکن الدینؒ نے فرمایا کہ وہ اس کے ضامن ہیں اور اگر قیامت کے دن کوئی باز پرس ہوئی تو اس کا جواب وہ دیں گے۔ حضرت گیسو دراز فرماتے ہیں کہ سلطان محمد اس وقت وہاں موجود نہ تھا اور حضرت سلطان المشائخ کی تدفین کے بعد جب یہ بات آسے معلوم ہوئی تو اس نے اظہارِ افسوس کرنے ہوئے کہا کہ یہ بات انہوں نے آسے پہلے کیوں نہ بتائی، اگر آسے ہر وقت اس کی اطلاع مل جاتی تو وہ اس وصیت پر ضرور عمل کرتا۔

حضرت گیسو درازؒ نے ایک روز یہ واقعہ بیان فرمایا کہ حضرت ابو سعید ابو الخیرؒ کے زمانے میں ایک طنبورہ نواز تھا اور جب وہ بوڑھا

ہو گیا تو اس کے گھر والوں نے اسے یہ کہہ کر گھر سے نکال دیا کہ وہ بھیک مانگ کر اپنی گذر بسر کر لیا کرے۔ وہ بوڑھا اپنا طنبورہ لے کر قبرستان میں جا بیٹھا اور خدا کو مخاطب کر کے کہنے لگا کہ اس نے سالہا سال تک اس کے بندوں کے سامنے طنبورہ بجایا ہے اور اب جب وہ بوڑھا ہو گیا ہے تو اس کا کوئی قدر دان باقی نہیں رہا۔ اس نے خدا کو مخاطب کرتے کہا کہ آج وہ اسے خرید لے اور اب وہ صرف خدا کے لیے ہی طنبورہ بجایا کرے گا۔ اس کے بعد اس نے خدا تعالیٰ کو مخاطب کر کے یہ رباعی گانا شروع کی۔

مقبول تو جز مقبل جاوید نشد
وز لطف تو ہیچ بندہ نومید نشد
عونت بکدام ذرہ پیوست دمی
کان ذرہ بہ از ہزار خورشید نشد

حضرت گیسو درازؒ فرماتے ہیں کہ وہ ساری رات یہی رباعی گاتا رہا اور جب سورج طلوع ہوا تو وہ طنبورہ اپنے سر کے نیچے رکھ کر سو گیا۔ اسی دوران میں ایک شخص حضرت ابو سعید ابو الخیرؒ کی خدمت میں ایک ہزار دینار لے کر حاضر ہوا۔ ان کے خادم خواجہ حسن نے اس رقم کو خانقاہ کے اخراجات کے لیے اٹھانا چاہا تو حضرت نے فرمایا کہ اسے یہیں رہنے دے۔ کچھ دیر بعد انہوں نے خواجہ حسن کو طلب کیا اور اسے کہا کہ فلاں قبرستان میں جائے۔ وہاں ایک بوڑھا طنبورہ سر کے نیچے رکھ کر سو رہا ہے اس سے کہے کہ خدا تعالیٰ نے اس کی طنبورہ نوازی قبول کر لی ہے اور اسے سلام دیا ہے اور یہ رقم اس کے لیے بھیجی ہے۔ خواجہ حسن نے اس طنبورہ نواز کو وہ رقم دیتے ہوئے کہا کہ آئندہ اسے جس چیز کی ضرورت ہو وہ آکر شیخ ابو سعید ابو الخیر سے لے جایا کرے۔

ایک روز حضرت گیسو درازؒ نے فرمایا کہ صوفی کا ذوق موسیقار کی کئی اور ضربوں پر نہیں ہوتا۔ بلکہ اس کی نظریں کسی اور ہی چیز پر لگی رہتی ہیں اور اس کا معاملہ اس وقت خدا کے ساتھ ہوتا ہے۔ اس لیے اگر اس عالم میں ایک لفظ یا ایک تان اس کے حال کے مطابق ادا ہو جائے تو اس کے

ذوق کا سامان مہیا ہو جاتا ہے تو اسے اس سے بے حد مسرت ہوتی ہے کبھی کبھی ایسا بھی ہوتا ہے کہ صوفیاء رونے لگتے ہیں، نعرے لگاتے ہیں، شور و غوغا کرتے ہیں، اپنے کپڑے پھاڑ ڈالتے ہیں اور بیہوش ہو جاتے ہیں۔

حضرت نظام الدین اولیاؒ کی وفات کے چند روز بعد ان کے مریدوں نے ان کی خانقاہ میں مجلس سماع منعقد کی۔ قوال کافی دیر تک گاتے رہے لیکن کسی شخص پر کوئی اثر نہ ہوا۔ اچانک ہی حسن میمندی اس طرف آنکلیے اور انہوں نے آتے ہی ایک نعرہ مارا اور شیخ کے مزار کے قریب سر بسجود ہو کر ہندی زبان میں۔ سو بھلا مائی سو بھلا۔ کہا۔ حسن میمندی کی زبان سے یہ ہندی کلمات سن کر حاضرین بے اختیار رونے لگے اور سماع میں لطف آنے لگا۔

حضرت گیسو درازؒ فرماتے ہیں کہ ایک بار حضرت نظام الدین اولیاؒ کہیں تشریف لے جا رہے تھے کہ راستے میں ایک رہٹ چل رہا تھا۔ جب حضرت نظام الدینؒ پانی پینے کے لیے اس کنویں پر رکے تو کسان نے اپنے بیلوں سے کہا۔ باہر ہو باہر۔ اتنی سی بات سے حضرت نظام الدینؒ کی حالت متغیر ہو گئی اور جب خواجہ اقبال اور خواجہ مبشر نے شیخ کی یہ حالت دیکھی تو انہوں نے انہی الفاظ کو بار بار دہرانا اور گانا شروع کیا اور جب تک حضرت نظام الدینؒ اپنی منزل تک نہیں پہنچ گئے اس وقت تک وہ انہی الفاظ سے لطف اندوز ہوتے رہے۔

حضرت گیسو درازؒ فرماتے ہیں کہ قاضی حمید الدین ناگوریؒ مجلس سماع میں تشریف فرما تھے کہ ایک درویش نے کوئی ناپسندیدہ حرکت کی۔ قاضی صاحب کے ایک خادم نے اسے مجلس سے نکال دیا جب مجلس سماع برخاست ہوئی تو اس درویش نے اس خادم کی شکایت کرتے ہوئے کہا کہ جب وہ بہشت میں ایک قدم رکھ چکا تھا اور دوسرا رکھنے والا تھا اس شخص نے اسے مجلس سے باہر نکال دیا۔ قاضی صاحب نے خادم کو بلا کر پوچھا کہ اس نے ایسا کیوں کیا؟ خادم نے عرض کی کہ آپ نے ہی فرمایا تھا کہ اگر کوئی شخص بغیر ساز کے

۱۔ ایضاً، ص ۱۴۹۔ ۱۵۰۔

۲۔ ایضاً، ص ۱۵۰۔

مجلس میں بیٹھے تو اسے باہر نکال دیں۔ حضرت گیسو درازؒ فرماتے ہیں کہ قاضی حمید الدینؒ نے مسکراتے ہوئے فرمایا کہ کوئی شخص بغیر ساز کے جنت میں داخل نہیں ہوگا۔

حضرت گیسو درازؒ فرماتے ہیں کہ ایک بار ایسا ہوا کہ ان کے والد بزرگوار اس مسجد میں جس میں وہ پڑھنے جاتے تھے ایک گوشے میں نماز اشراق ادا کر رہے تھے۔ اتفاق سے ان کے استاد اور ایک طالب علم سماع کے موضوع پر بحث کرنے لگے۔ جب ان کے والد نماز سے فارغ ہوئے تو فرمانے لگے کہ انہوں نے نماز کے دوران ان کی گفتگو سنی ہے اور اگر وہ چاہیں تو وہ اسے حرف بحرف دہرا سکتے ہیں۔ لیکن جب وہ مجلس سماع میں شریک ہوتے ہیں تو سوائے مطلوب کے اور کوئی بات ان کے ذہن میں نہیں ہوتی اور کسی بات کا انہیں شعور نہیں ہوتا۔ اس کے بعد انہوں نے فرمایا کہ ایسی سماع کو کون حرام کہہ سکتا ہے؟

حضرت گیسو درازؒ فرماتے ہیں کہ ایک بار سات صوفی، جن میں ان کے والد بزرگوار بھی شامل تھے، مولانا برہان الدین کے ہاں جمع ہوئے۔ وہاں سات شعر پڑھے گئے اور ہر شعر سے صوفیوں میں ذوق و شوق پیدا ہوا اور وہ بیخود ہو کر رقص کرنے لگے۔

حضرت گیسو درازؒ فرماتے ہیں کہ ایک بار ایک بد عقیدہ شخص ایک بادشاہ سے ملا اور اس نے بادشاہ کو صوفیوں سے بدظن کر دیا۔ بادشاہ نے حکم صادر کیا کہ صوفیوں کو شہر سے نکال دیا جائے۔ جب یہ فرمان صوفیوں تک پہنچا تو انہوں نے درخواست کی کہ انہیں تین دن کی مسہت دی جائے تاکہ وہ اپنے ہمسایوں اور ملنے والوں کو الوداع کہہ سکیں۔ اس کے علاوہ انہوں نے بادشاہ سے یہ بھی درخواست کی کہ انہیں آخری بار مجلس سماع منعقد کرنے کی اجازت دے دے، بعد ازاں وہ شہر چھوڑ جائیں گے۔

بادشاہ نے ان کی درخواست منظور کر لی اور اپنے محل کے سامنے ایک مائبان نصب کر کے صوفیوں کو وہاں سماع منعقد کرنے کی دعوت دی اور خود

۱ - ایضاً، ص ۱۵۳ -

۲ - ایضاً، ص ۱۵۳ -

۳ - ایضاً، ص ۱۵۳ -

ایک جھرو کے میں بیٹھ کر تماشا دیکھنے لگا۔ اتفاق سے اس کا ایک خورد سال بیٹا بھی کھڑا یہ تماشا دیکھ رہا تھا کہ اچانک نیچے گر گیا اور اس کے جسم کے حصے زمین پر بکھر گئے۔ بادشاہ کو بیٹے کی وفات کا بڑا رنج ہوا اور اس نے خیال کیا کہ یہ سب کچھ انہی بد بخت صوفیوں کی وجہ سے ہوا ہے۔ وہ ابھی صوفیوں سے بدلہ لینے کا ارادہ کر ہی رہا تھا کہ صوفیوں کو اس سانحہ کا علم ہو گیا۔ انہوں نے بادشاہ کو پیغام بھیجا کہ اس بچے کی میت کو یہاں بھیج دے اور جب وہ سماع سے فارغ ہوں گے تو اس کا بچہ زندہ و سلامت اس کے حوالے کر دیں گے بعد میں جو اس کے جی میں آئے ان کے ساتھ کرے۔ صوفیوں کی درخواست پر اس بچے کے اعضاء کو ایک دری میں لپیٹ کر مجلس سماع میں رکھ دیا اور صوفی حسب سابق سماع میں مشغول ہو گئے کچھ دیر بعد دری میں حرکت پیدا ہوئی تو صوفیوں نے حاضرین سے کہا کہ اسے کھولیں۔ جب لوگوں نے دری کھولی تو وہ بچہ اٹھ کر بھاگ گیا۔ جب بادشاہ نے یہ ماجرا دیکھا تو جھرو کے سے نیچے اتر آیا اور ان صوفیوں کی خاک پا اپنی ڈاڑھی میں ڈالنے لگا۔ بعد ازاں اس نے ان صوفیوں سے اپنے سلوک کی معافی مانگی اور ان سے بے حد تعظیم و تکریم سے پیش آیا۔

ایک روز حضرت نظام الدین اولیاء کے مریدوں کا ذکر کرتے ہوئے حضرت گیسو درازؒ نے فرمایا کہ ان کے مرشد حضرت نصیر الدین چراغ دہلیؒ اور حضرت برہان الدین غریبؒ میں بڑی دوستی تھی۔ جب کبھی ان کے مرشد اودھ سے دہلی آتے مولانا برہان الدینؒ اپنے احباب کے ساتھ ان کا استقبال کرتے۔ حضرت چراغ دہلیؒ تین روز تک حضرت نظام الدینؒ کی خانقاہ میں قیام کرتے بعد ازاں ان کی اجازت سے خواجہ قطب الدین بختیار کاکیؒ کی زیارت اور احباب سے ملاقات کے لیے تشریف لے جاتے۔ اگر مولانا برہان الدینؒ کے احباب میں سے کوئی سماع کی خواہش ظاہر کرتا تو وہ فرماتے کہ مولانا محمود اودھیؒ تشریف لائے ہوئے ہیں اس سے بہتر سماع کا اور کونسا وقت ہو سکتا ہے؟

۱ - ایضاً۔

۲ - ایضاً، ص ۲۳۹۔

حضرت گیسو درازؒ فرماتے ہیں کہ مولانا برہان الدین غریبؒ اور ان کے یارانِ طریقت جملہ مزامیر کے ساتھ سماع سنا کرتے تھے لیکن ان کے مرشد حضرت چراغ دہلی ایسا نہیں کرتے تھے لیکن اگر کوئی شخص گاتے بجاتے ہوئے ان کے دروازے پر آجاتا تو اُسے منع بھی نہیں فرماتے تھے اور کچھ دیر بعد اُسے کوئی چیز بھی مرحمت فرماتے تھے۔

حضرت گیسو درازؒ فرماتے ہیں کہ ایک بار ایسا ہوا کہ حضرت نظام الدین اولیاء اپنے حجرہ میں قیام فرما تھے کہ زیرِ دیوار ایک عورت نے پہلے سہیلہ پھر شبانہ گایا۔ حضرت نظام الدینؒ بے حد خوش ہوئے اور انہوں نے اوپر سے ہی اپنا لحاف، نہالی، ایک کپڑا اور جو کچھ بھی ان کے ہاتھ میں آیا، نیچے پھینک دیا۔

حضرت گیسو درازؒ فرماتے ہیں کہ ابراہیم نامی چنگ نواز دہلی میں رہتا تھا ایک بار وہ بیمار ہوا تو دوا لینے کے لیے مولانا صدر الدین طہیب کی خدمت میں حاضر ہوا اور اتفاق سے وہ اپنا رباب بھی ساتھ لیتا گیا۔ حسن اتفاق سے حضرت گیسو درازؒ اور مولانا علاء الدین بھی اسی مطب میں تشریف فرما تھے۔ ابراہیم نے رباب کے تار کسے اور اُسے بجانے لگا۔ جب ساز بجنے لگا تو اس نے گانا شروع کر دیا۔ حضرت گیسو درازؒ فرماتے ہیں کہ اگرچہ اس فن کے بڑے بڑے استاد موجود ہیں لیکن چنگ نوازی میں کوئی بھی ابراہیم کی گرد پا کو نہیں پہنچ سکتا۔ اتفاق سے اس مجلس میں مولانا صدر الدین کا کم سن بیٹا یوسف بھی موجود تھا۔ ابراہیم کے ساز و آواز نے اس پر ایسا اثر کیا کہ وہ بیہوش ہو کر گر پڑا اور اُسے اٹھا کر مجلس سے باہر لے گئے۔ جب تک حضرت گیسو درازؒ وہاں موجود رہے اس وقت تک وہ ہوش میں نہیں آیا تھا۔ آپ فرماتے ہیں کہ اس کے بعد آج تک ایسی چنگ نہیں مٹی۔

حضرت گیسو درازؒ فرماتے ہیں کہ ایک روز حضرت نظام الدین کو سماع سننے کی خواہش پیدا ہوئی تو انہوں نے پوچھا کہ کوئی ہے جو کوئی چیز سنائے۔

۱ - ایضاً ، ص ۲۶۳ -

۲ - ایضاً ، ص ۲۶۴ -

۳ - ایضاً ، ص ۱۷۸ -

خواجہ اقبال اور بعض دوسرے خدام گانا جانتے تھے۔ چنانچہ انہوں نے شیخ کے حضور میں گانا شروع کیا۔ شیخ اس سماع سے لطف اندوز ہوئے اور انہوں نے خوش ہو کر انہیں کپڑے عطا کیے۔ کچھ دیر بعد حسن میمندی وہاں آیا تو گانے والوں نے اسے بتایا کہ آج تم یہاں نہیں تھے، انہوں نے شیخ کے سامنے گایا اور انہوں نے خوش ہو کر کپڑے عطا کیے۔ انہوں نے حسن میمندی کو یہ بھی بتایا کہ اس کے گانے کا شیخ پر اتنا اثر ہوا کہ وہ رونے لگے۔ ان کی باتیں سن کر میمندی نے کہا کہ شیخ کا گریہ تاثیرِ سماع کی وجہ سے نہیں تھا بلکہ وہ اس بات پر رو رہے تھے کہ وہ کن لوگوں کے ہاتھ گرفتار ہو گئے اور انہیں ان سے کب رہائی ملے گی؟ اتفاق سے حضرت نظام الدین اولیاء نے ان کی گفتگو سن لی اور انہوں نے حسن کو اپنے پاس بلا کر پوچھا کہ وہ کیا کہہ رہے تھے؟ حسن میمندی نے پورا واقعہ حضرت کی خدمت میں عرض کیا تو شیخ نے مسکراتے ہوئے فرمایا:

”حسن تم ٹھیک کہتے ہو، بات واقعی وہی تھی جو تم نے کہی ہے۔“
 حضرت گیسو درازؒ فرماتے ہیں کہ شیخ نصیر الدین چراغ دہلیؒ بڑے عمر رسیدہ ہو گئے تھے تاہم جب مجلس سماع میں ان پر وجد طاری ہوتا تو وہ اس طرح چکر لگاتے، رقص کرتے اور ہاتھ پاؤں مارتے تھے کہ کوئی نوجوان بھی اپنی بوری توانائی کے ساتھ ایسا نہیں کر سکتا تھا۔ ایک بار حضرت گیسو درازؒ کے گھر میں مجلس سماع منعقد ہوئی تو حضرت چراغ دہلیؒ بھی اس میں شریک ہوئے۔

جب قوال نے یہ شعر پڑھا:

سگے دذبال آن بحمل طفیل او دواں من ہم
 منشر لبیک میگویم او سگ را ہمی خواند

تو حضرت چراغ دہلیؒ اس تیزی سے مجلس سے اٹھ کر بھاگے کہ حاضرین میں سے کوئی بھی ان تک نہ پہنچ سکا۔

حضرت گیسو درازؒ فرماتے ہیں کہ حضرت چراغ دہلیؒ ہندی راک بہت کم سنتے تھے اور موصوف زیادہ تر فارسی کلام ہی پسند فرماتے تھے۔

کئی بار ایسا بھی دیکھنے میں آیا کہ انہوں نے اپنی دستار اتار کر مطرب کو دے دی۔ حضرت نظام الدینؒ کے انتقال کے بعد ایک بار ان کی خانقاہ میں مجلس سماع منعقد ہوئی تو جب قوال نے یہ مصرع پڑھا :

مجلس یار بہاں است ولی یار کجا

تو حضرت نے اپنے سر سے طاہیہ اتار کر زمین پر پھینک دی۔

حضرت گیسو درازؒ فرماتے ہیں کہ مولانا برہان الدین غریب اور ان کے یاران طریقت اکثر دف زنون کو بلا لیتے اور ان سے گانا سنتے اور وجد میں آ کر رقص کرنے لگتے۔

حضرت گیسو درازؒ کے ملفوظات سے یہ مترشح ہوتا ہے کہ اس زمانے میں ایک اچھا قوال چھ جیتل سے زیادہ صلہ وصول نہ کرتا تھا اور حسن میمنہ کی جو اپنے زمانے کا مشہور ترین قوال تھا، سولہ جتیل لے کر مجلس سماع میں شرکت پر آمادہ ہو جانا تھا۔

سماع میں اس قدر ذوق و شوق سے حصہ لینے، سماع کے ذریعے اپنی بیشتر روحانی منزلیں طے کرنے اور اپنے اکابر اور احباب کے مجالس سماع میں شرکت کرنے کے واقعات بیان کرنے کے بعد حضرت گیسو درازؒ اس حقیقت کا اعتراف کرتے ہیں کہ کامل را ذوق سماع نباشد۔ سلطان المشائخ حضرت نظام الدین اولیاء فرماتے ہیں کہ دین و دنیا کی کوئی نعمت ایسی نہ تھی جو خدا تعالیٰ نے حضرت ابوحنیفہ شہاب الدینؒ کو عطا نہ کی ہو، مگر انہیں ذوق سماع سے محروم رکھا تھا۔

۱ - ایضاً، ص ۳۰۶ - ۳۰۷ -

۲ - ایضاً، ص ۲۶۴ -

۳ - ایضاً، ص ۸۷ -

۴ - ایضاً - ص ۱۱۵ -

۵ - حسن سجزی، فوائد الفواد، مطبوعہ لاہور ۱۹۶۶ء، ص ۵۶ -

”ہر نعمتی کہ در بشر ممکن است شیخ شہاب الدینؒ یا دادند، الا ذوق سماع“ -

تائیر سماع

حضرت گیسو درازؒ فرماتے ہیں کہ حضرت نظام الدین اولیاء کی خانقاہ میں جب باؤلی کھودی گئی تو وہاں سے کھاری پانی برآمد ہوا۔ حضرت کے خادم خاص اقبال نے ان کی خدمت میں عرض کی کہ باؤلی سے بڑا کھاری پانی نکلا ہے اگر یہ پانی میٹھا ہوتا تو لوگ اس سے بڑا فائدہ اٹھاتے۔ خواجہ اقبال کی بات سن کر حضرت نے فرمایا کہ انہیں کسی روز مجلس سماع میں یہ بات یاد دلائے۔ چند روز بعد جب حضرت کی خانقاہ میں مجلس سماع منعقد ہوئی تو خواجہ اقبال نے انہیں وہ بات یاد دلائی تو حضرت نے قلم، دوات اور کاغذ طلب فرمائے۔ خواجہ اقبالؒ نے تینوں چیزیں حضرت کی خدمت میں پیش کیں تو حضرت نے ایک تعویذ لکھ کر آسے دیا اور فرمایا کہ آسے باؤلی میں ڈال دے۔ حضرت گیسو درازؒ راوی ہیں کہ جونہی وہ تعویذ باؤلی میں ڈالا گیا، اس کا پانی میٹھا ہو گیا۔

وجد کو زسزمہ، مرغ سحر کافی ہے
شیفتہ ناز مغنی، مزا میر نہ کھینچ

(مصطفیٰ خاں شیفتہ)

حملہ تیمور کے بعد موسیقی اور موسیقار

فیروز تغلق نے ۱۳۸۸ء میں انتقال کیا۔ اس کے آنکھیں بند کرنے ہی تغلق خاندان کا زوال شروع ہو گیا اور دس سال کے عرصے میں آٹھ سلطان دہلی کے تخت پر بیٹھے۔ ایسے حالات بیرونی حملہ آوروں کے لیے سازگار ہوتے ہیں۔ ۱۳۹۸ء میں وسط ایشیاء کے طاقتور حکمران امیر تیمور نے برعظیم پاک و ہند پر حملہ کیا۔ اس کی آمد کی اطلاع ملتے ہی دہلی سے بہت سے باکمال مشرق اور جنوبی ہند کی طرف نکل گئے۔ حضرت نصیر الدین چراغ دہلی کے جانشین حضرت ہندہ نواز گیسو دراز نے دکن کی راہ لی اور گلبرگہ کو رشد و ہدایت کا مرکز بنایا۔ ملک العلماء شہاب الدین دولت آبادی نے جونپور میں سلطان ابراہیم شرقی کے دربار میں پناہ لی۔ اسی طرح دوسرے اہل کمال نے بھی صوبائی دارالحکومتوں کی راہ لی۔

سلطان ابراہیم شرقی (م ۱۴۴۰ء) اور اس کے جانشینوں کی دریا دلی اور علم دوستی نے جونپور کو صحیح معنوں میں ”شیراز ہند“ بنا دیا۔ سلطان ابراہیم کے پوتے سلطان حسین شرقی (م ۱۵۰۰ء) نے موسیقی میں بڑا نام پیدا کیا۔ موجودہ اصطلاح میں وہ کمپوزر (composer) تھا۔ ”خیال“ جیسا مقبول راگ اسی کی ایجاد ہے۔ اس کے علاوہ جونپوری ٹوڈی، جونپوری بسنت، جونپوری اسآوری اور حسینی کا نہڑا بھی اسی کی ایجاد ہیں۔ ماہرین فن نے اسے ”نائک“ کا لقب دے کر نائک بخشو کا ہم پلہ قرار دیا ہے۔ انگریزی زبان میں لکھی جانے والی تاریخوں میں اسے ”The Musician King of Jaunpur“ کے نام سے یاد کیا گیا ہے۔

کشمیر کا سلطان زین العابدین بدشاہ (م ۱۴۷۲ء) بھی موسیقی کا سرپرست تھا۔

- ۱۔ اردو دائرہ معارف اسلامیہ، لاہور: ۱۹۷۳ء، ج ۸، ص ۲۰۱۔
- ۲۔ ڈاکٹر عبدالحلم، ایسیز آن ہسٹری آف انڈیا و پاک میوزک، ڈھاکہ: ۱۹۶۲ء ص ۱۲۔

بہدِ کشامرہ منشی محمد دین فوق رقمطراز ہے کہ زین العابدین کو ساز و سرود کے ساتھ بڑی رغبت تھی اور وہ اس فن کو خوب جانتا اور راگ کی ماہیت کو خوب سمجھتا تھا۔ اس نے ملا عود اور جمیل جیسے مغنیوں کو، جو صاحبِ تصنیف اور کئی راگ راگنیوں کے موجد تھے، خراسان سے کشمیر بلایا اور ان کی بڑی آؤ بھگت کی۔ اس کے ایک درباری بودی بٹ نے علمِ موسیقی پر ”زین“ کے عنوان سے ایک کتاب لکھ کر سلطان کی خدمت میں پیش کی۔ زین العابدین کے ذوق و شوق کا اندازہ اس بات سے لگایا جا سکتا ہے کہ وہ گاہ گاہ کتبِ موسیقی اور موسیقاروں کا تبادلہ گوالیار کے حکمران راجہ مان سنگھ تنوار کے ساتھ کیا کرتا تھا۔ راجہ مان سنگھ تنوار کو اساتذہ فن نے استاد تسلیم کیا ہے۔ ”دھرپد“ اسی نے ایجاد کیا تھا۔ اس نے فنِ موسیقی پر ”مانکٹوپل“ کے عنوان سے ایک بلند پایہ کتاب تحریر کی تھی، جس پر مدتوں تک شمالی ہند کے گویوں کا دار و مدار رہا۔

راجہ مان سنگھ کی رانی ”مرگ نینی“ بڑے اونچے پائے کی فنکارہ تھی۔ اسے گانے میں بڑا درک تھا۔ مان سنگھ نے اس کے نام پر میوزک اکیڈمی قائم کی تھی، جہاں سے بڑے نامی گرامی موسیقار تربیت پا کر نکلے۔ بخشو نائک، جس کی بیٹی کے سامنے تان سین نے غانونے تلذتہ کیا تھا، اسی اکیڈمی کا تربیت یافتہ تھا۔

۱ - محمد دین فوق، تاریخ ہڈ شاہی، لاہور: ۱۹۴۴ء، ص ۳۳۸ -

۲ - ایضاً، ص ۳۴۰ -

۳ - ڈاکٹر عبدالجلیم، ایسیز آن ہسٹری آف انڈیا و پاک میوزک، ڈھاکہ: ۱۹۶۲ء، ص ۱۸ -

۴ - (i) عطیہ فیضی، دی میوزک آف انڈیا، لندن: ۱۹۲۵ء، ص ۲۳ -

(ii) پروفیسر شری ہدابندو ہادھیائے، دی میوزک آف انڈیا، بمبئی تاریخ ندارد، ص ۵۶ -

۵ - سیف خان، راگ دربن، مخطوطہ پنجاب یونیورسٹی لائبریری لاہور، ورق ۲ ب -

راجہ مان سنگھ کی قائم کردہ اکیڈمی میں چھو اور بھنور نامی دو ”نادرہ کارانِ روزگار“ جیسے موسیقار موجود تھے۔ علامی ابو الفضل نے آئین اکبری میں ان کا خصوصیت کے ساتھ ذکر کیا ہے۔ ان دونوں نے حضرت مجدد غوث گوالیاری کے کہنے پر میاں تان سین کو راگ ودیا کی تعلیم دی تھی^۱۔

اسی زمانے میں متھرا میں بابا ہری داس نام کے ایک نامور موسیقار رہتے تھے۔ وہ گاہ گاہ گوالیار آتے تو حضرت مجدد غوث سے ضرور ملتے تھے۔ ان دونوں میں رشتہ مؤدت استوار تھا۔ مؤخر الذکر بزرگ نے میاں تان سین کو کچھ عرصے کے لیے ان کے ہاں بھیجا اور انہوں نے تان سین کو موسیقی کے زیر و بم سے متعارف کرایا۔

حضرت مجدد غوث باہر کی آمد سے قبل گوالیار میں رہتے تھے۔ وہ شطاری سلسلے کے نامور درویش تھے۔ قاضی معراج دھولپوری ان کے بارے میں لکھتے ہیں کہ وہ سماع سے دلچسپی رکھتے تھے اور گانے کے نکات سے واقف تھے، لیکن ان کے پاس اتنا وقت نہیں تھا کہ وہ خود موسیقاروں کی تربیت کرتے، لیکن ان کی دعائیں راگ ودیا سیکھنے والوں کے ساتھ رہتی تھیں^۲۔

حملہ تیمور کے بعد جب سلطنت دہلی کمزور پڑی تو دلاور خان غوری نے مالوہ میں ایک آزاد ریاست کی بنیاد رکھی۔ جب اس کا پوتا مجدد غزنی کمزور ہوا تو اس کے وزیر محمود خلجی نے تخت پر قبضہ کر لیا۔ مالوہ کا آخری حکمران باز بہادر تھا، جسے شکست دے کر اکبر نے مالوہ کو اپنی سلطنت میں شامل کر لیا۔ باز بہادر بڑے اونچے پائے کا موسیقار تھا اور اس کا شمار اساتذہ فن میں ہوتا ہے۔ ابو الفضل جو کسی کو خاطر میں نہیں لاتا، اس کے کمال کا معترف تھا۔ اس نے گانے کی ایک خاص طرز

۱۔ ابو الفضل، آئین اکبری، مطبوعہ نولکشور پریس، ۱۸۶۹ء، ج ۳، ص ۱۸۱۔

۲۔ قاضی معراج دھولپوری، ماہنامہ آجکل دہلی، موسیقی نمبر ماہ اگست ۱۹۵۶ء، ص ۹۰۔

اپنا لی تھی جو اس کے نام کی مناسبت سے ”باز خانی“ کہلاتی ہے۔ اس کی محبوبہ روپ متی کی بھی موسیقی پر مکمل دسترس تھی۔ باز بہادر اور روپ متی کے رومان کے قصے ہماری ادبی اور تاریخی کتابوں میں محفوظ ہیں۔ صبح بنارس اور شام اودھ کی طرح شبِ مالوہ بھی ضرب المثل بن گئی ہے۔ شبِ مالوہ کو مشہور کرنے میں باز بہادر اور روپ متی کا بڑا ہاتھ ہے۔ وہ چاندنی راتوں میں مالوہ کی حسین وادیوں میں نغمے بکھیرا کرتے تھے۔ مولانا امتیاز علی خان عرشی مرحوم لکھتے ہیں کہ باز بہادر کے عہد میں مالوہ فنِ موسیقی کا گھر بن گیا تھا۔

مالوہ کی طرح گجرات بھی موسیقی کا بڑا مرکز تسلیم کیا جاتا تھا۔ سلطان محمود بیگڑھ کے بیٹے سلطان مظفر گجراتی نے علمِ موسیقی میں بڑی مہارت حاصل کر لی تھی۔ وہ بڑا خوش آواز تھا اور اسے ہر ساز بجانے پر قدرت تھی۔ اس کے عہد کے موسیقار اس کی شاگردی پر فخر کرتے تھے۔ اس نے اپنی دریا دلی اور فن کی قدردانی کی بنا پر گجرات کو موسیقی کا گہوارہ بنا دیا تھا۔ اس نے ۱۵۲۶ء میں ۵۶ برس کی عمر میں انتقال کیا۔

سلطان مظفر کا بیٹا سلطان بہادر شاہ بھی موسیقی کی سرپرستی کرتا رہا۔ نائک بخشو جیسا نادر روزگار موسیقار اور میاں تان سین کا ہم پلہ نائک بیجو اس کے دربار سے وابستہ تھے۔ سلطان مظفر کے پوتے سلطان محمود ثانی کا وزیر دریا خاں موسیقاروں کا سرہئی تھا۔ اس کے دورِ وزارت (۱۵۳۸ء - ۱۵۵۴ء) میں احمد آباد کے در و دیوار سے نغموں کی صدا آنے لگی۔ اس کے دربار سے نائک ابھو، نائک حسینی، رنگ خان، ملھی اور کھیم ہرمن جیسے اساتذہ فن وابستہ تھے۔ نائک حسینی نائک بخشو کا بیٹا تھا اور اپنے زمانے

۱۔ امتیاز علی خان عرشی، ماہنامہ انجکل دہلی، موسیقی نمبر ماہ اگست ۱۹۵۶ء، ص ۱۰۵۔

۲۔ ایضاً، ص ۱۰۳۔

۳۔ ایضاً۔

کا بہت بڑا گویا مانا جاتا تھا۔ رنگ خان اور ملھی، نائک چتر کے فرزند اور اپنے والد کی عظیم روایات کے حامل تھے۔ گھیم ہرم بھی بلا کا گویا تھا۔ نائک بخشو نے توڑی میں دیسکار کو داخل کر کے سلطان بہادر شاہ کے نام پر بہادری توڑی نام رکھا۔ اس کے فرزند یہ نغمہ بہادر شاہ کے دربار میں پیش کیا کرتے تھے۔

دکن میں کرنائک ہمیشہ موسیقی کا گہوارہ بنا رہا، لیکن وہاں جتنا کام اس فن پر ہوا وہ سنسکرت یا مقامی زبانوں میں ہوا، جس کے بارے میں ہماری معلومات نہ ہونے کے برابر ہیں۔

ساز ہستی کا جائزہ کیسا تار کیا، دیکھ تار کی آواز
(اصغر گونڈوی)

سلطان سکندر لودھی کا ذوق موسیقی

شعر العجم میں شبلی نعمانی ملک الشعراء طالب املی کا ذکر کرتے ہوئے
جہانگیر کے متعلق لکھتے ہیں :

سلسلہ ' تیموریہ ' میں یوں تو ہر فرمان روا سخن فہم و ادا شناس گزرا
ہے ، لیکن جہانگیر اس فن میں اجتہاد کا درجہ رکھتا تھا۔ بالکل یہی بات
لودھی خاندان کے فرمان روا سلطان سکندر پر راس آتی ہے ۔ مؤرخ شہیر
نعمت اللہ پروی اپنی مشہور تصنیف تاریخ خان جہانی میں اس کے متعلق
رقمطراز ہے :

سلطان در شعر فارسی سلیقہ تمام داشت و شعر خوب ہی گفت و گارخی
فخلص می کرد ۔ و ہر روز چند ساعت معین بود کہ باہل فضل و فصاحت و
اہل شعر مجالس می داشت و مباحثہ شعر درمیان بود۔

ترجمہ : فارسی شاعری میں سلطان بڑی دسترس رکھتا تھا اور اچھے شعر
کہتا تھا ۔ وہ گارخی فخلص کرتا تھا ۔ ہر روز کچھ وقت
مخصوص تھا ، جس میں وہ عالموں ، خوش بیان مقررین اور
شاعروں کے ساتھ مجلس آراستہ کرتا تھا ۔ وہاں عموماً شعر و
شاعری پر گفتگو ہوا کرتی تھی ۔

اکبری عہد کے مشہور مؤرخ ملا عبدالقادر بدایونی کی ایک تحریر سے
بھی نعمت اللہ پروی کے مندرجہ بالا بیان کی تائید ہوتی ہے ۔ منتخب التواریخ
میں سکندر لودھی کا ذکر کرتے ہوئے بدایونی رقمطراز ہے :

۱ - شعر العجم ، جلد سوم ، ظفر بکڈپو ، لاہور ، ص ۱۳۳ -

۲ - تاریخ خان جہانی ، جلد اول ، مطبوعہ ڈھاکہ ، ۱۹۶۰ء ، ص ۱۸۹ -

سلطان سکندر لودھی با شاعران نشست و برخاست بسیار داشت و خود ہم صاحبِ طبع بود و گاہ گاہی نظمیں بہ تخلصِ گلرخ بآن روشِ قدیم ہندوستانیان میگفت و صحبتِ اوبشیخِ جہالی ازین رہگذر خوش برآمدہ بودا۔

ترجمہ : سلطان سکندر شاعروں کے ساتھ بہت نشست و برخاست رکھتا تھا خود بھی موزوں طبیعت رکھتا تھا۔ کبھی کبھار وہ گلرخ کے تخلص سے ہندوستانیوں کی قدیم روش کے مطابق نظم بھی کہہ لیتا تھا۔ اس ضمن میں شیخِ جہالی کے ساتھ اس کی گاڑھی چھنتی تھی۔

سکندر لودھی بڑا متقی و پرہیز گار بادشاہ ہو گزرا ہے۔ اس کی انتظامی قابلیت، بیدار مغزی اور علم دوستی کی تقریباً سبھی مؤرخوں نے تعریف کی ہے۔ تاریخ شاہی کا مصنف احمد یادگار سلطان کے اخلاق و اطوار کا ذکر کرتے ہوئے لکھتا ہے :

سلطان سکندر پادشاہ ہے بود و بکمال تقویٰ و دیانت آراستہ و بعلم و فضل، پیراستہ، اکثر بعلم و فضلاً صحبت داشت در عہدِ او اسلام را رونقی تمام بودہ کافران مجال نہ داشتند کہ بت پرستی نمایند و یا آب غسل توانند کرد۔ اصنام رادر عہد میمون او در زیر خاک داشتہ بودند و سنگ نگر کوٹ کہ عالمی را آوراہ ساختہ، آوردہ بقصابان دادہ بود کہ وزن گوشت بکنند۔ و اکثر اوقات بشعر گفتن و خواندن گذشتی۔

ترجمہ : سلطان سکندر ایسا بادشاہ تھا جو تقویٰ و دینداری سے آراستہ اور صاحبِ علم و فضل تھا۔ وہ اپنا بیشتر وقت عالموں اور فاضلوں کی صحبت میں گذارتا تھا۔ اس کے عہد میں اسلام میں بڑی رونق پیدا ہو گئی تھی اور کافروں کی یہ مجال نہ تھی کہ وہ بت پوجیں یا دریا میں انمان کریں۔ اس کے مبارک عہد میں

۱۔ منتخب التواریخ، جلد اول، مطبوعہ کلکتہ، ۱۸۶۸ء، ص ۳۲۳۔

۲۔ تاریخ شاہی مطبوعہ کلکتہ، ۱۹۳۹ء، ص ۴۷ - ۴۶۔

بتوں کو زمین میں چھپا کر رکھتے تھے۔ اس نے نگر کوٹ کا بت جس نے ایک عالم کو گمراہ کر دیا تھا، قصابوں کے حوالے کیا تاکہ اس کے برابر گوشت تولیا کریں۔ اس کا بیشتر وقت شعر کہنے اور سننے میں صرف ہوتا تھا۔

سلطان سکندر کو شعر و شاعری کے علاوہ موسیقی سے بھی بڑا لگاؤ تھا اور وہ ہر شب مجلس سرود منعقد کیا کرتا تھا۔ احمد یادگار رقمطراز ہے کہ سلطان موسیقاروں کا بڑا سرپرست تھا اور اس کی قدر دانی خوش الحان گویوں کو ملک کے طول و عرض سے دارالحکومت کھینچ لائی تھی۔ سلطان کے حکم سے ایک گھڑی رات گزرے گویے اور سازندے اپنے اپنے فن کا مظاہرہ شروع کرتے۔ رات کی ان مخصوص مجالس میں عموماً سلطان کے چار غلام، جنہیں اس نے چھ ہزار دینار کے عوض خریدا تھا، مجلس کی جان سمجھے جاتے تھے۔ ان میں سے ایک چنگ بجانے میں دوسرا قانون نوازی میں، تیسرا طنبورا بجانے میں اور چوتھا بین کاری میں اپنا ثانی نہیں رکھتے تھے۔ ان کی آواز بھی اتنی دلکش تھی کہ بقول مصنف اس سے مردہ تنوں میں جان بڑ جاتی تھی اور زندوں کی جان نکل جاتی تھی۔ احمد یادگار لکھتا ہے کہ اڑتے ہوئے پرندے ان کی آواز سن کر زمین پر آتر آتے تھے اور زہرہ سیارہ نضا میں معاق ہو کر رہ جاتا تھا۔ صانع قدرت نے ان کو حسن صوت کے ساتھ حسن صورت بھی عطا کیا تھا۔ ان کی آواز سن کر اور شکل دیکھ کر حاضرین مجلس بن پئے مدہوش ہو جاتے تھے اور شراب صراحیوں میں یوں ہی پڑی رہ جاتی تھی۔ نصف شب گزرنے پر جب یہ مجلس ختم ہونے پر آتی تھی تو سلطان کے حکم سے چار سرنا نواز اپنے فن کا مظاہرہ کرتے اور لے ہی لے میں کبدارہ، اژاندہ، حسی اور رام کلی پیش کرتے تھے۔

تاریخ داؤدی کے مطالعہ سے یہ معلوم ہوتا ہے کہ مجالس سرود میں سلطان شاہی آداب کا خاص خیال رکھتا تھا۔ اگر کبھی کوئی اجنبی گویا سلطان کی خدمت میں اپنا راگ پیش کرنا چاہتا تو وہ میراں سید روح اللہ اور

مید ابن رسول کو بلا کر اس سے راگ سننے کا حکم دیتا اور خود پردے کے پیچھے بیٹھ کر راگ ملاحظہ کرتا۔ عبداللہ ہی کی روایت ہے کہ سلطان سکندر کو سازوں میں شہنائی بے حد مرغوب تھی اور راگوں میں صرف مالکوس، کلان، کانہڑا اور حسینی مننا پسند کرتا تھا۔ اگر کوئی گویا ان کے علاوہ کوئی اور راگ چھیڑنے کی جرأت کر بیٹھتا تو وہ سزا کا مستوجب ہوتا تھا۔

سلطان کا موسیقی میں لگاؤ دیکھ کر عوام بھی اس فن لطیف میں دلچسپی لینے لگے۔ مولانا شبلی نے کیا خوب کہا ہے کہ ایشیائی سلطنتوں کا عام قاعدہ ہے کہ بادشاہ کا مذاق تمام ملک میں سرایت کر جاتا ہے اور تمام لوگوں میں وہی خصائل پیدا ہو جاتے ہیں جو بادشاہ میں پائے جاتے ہیں۔

شیخ جالی اس عہد کے فضلا اور شعراً میں سر برآوردہ تھے اور بادشاہ ان سے اپنے کلام میں اصلاح بھی لیا کرتا تھا۔ شیخ موصوف بھی موسیقی کے بڑے دلدادہ تھے۔ ان کی ایک غزل کے یہ اشعار بڑے مشہور ہیں :

طال شوقی الی منازلکم
ایہا الغائبون عن نظری
روز شب مونسیم خیال شامت
فاسئلوا عن خیالکم خبری

انہوں نے اس غزل کی لیے بھی خود ہی مرتب کی تھی۔ ہدایونی کا بیان ہے کہ اسے سن کر اہل دل پر وجد کی کیفیت طاری ہو جایا کرتی تھی۔ اکبر کے عہد میں بھی اس غزل کی مقبولیت میں کوئی فرق نہیں آیا تھا اور یہ برابر صوفیوں کی مجالس میں گائی جاتی تھی۔

۱ - تاریخ داؤدی، مطبوعہ علی گڑھ ۱۹۵۳ء، ص ۳۹ - ۳۸ -

۲ - ایضاً : ص ۳۹ -

۳ - مقالات شبلی، جلد ۳، مطبوعہ اعظم گڑھ ۱۹۵۶ء، ص ۱۰۶ -

۴ - منتخب التواریخ، جلد اول، مطبوعہ کلکتہ ۱۹۶۸ء، ص ۳۲۵ -

شیخ جالی کے فرزند شیخ گدائی بیرم خان کے دورِ اقتدار میں صدر الصدور کے منصب پر فائز ہوئے تھے۔ ان کے متعلق شاہنواز خان رقمطراز ہے :

شیخ گدائی نیز طبع لطیف داشت و اکتساب کمالات و استفادہ علومِ رسمی نمود نقش صوت ہندی را خود می بست و می خواندا۔

ترجمہ : شیخ گدائی نے موزوں طبیعت پائی تھی اور علوم و کمالات سے بہرہ ور تھے۔ ہندی گیتوں کی دھن خود مرتب کرتے اور گاتے تھے۔

سکندر لودھی کے ایک امیر قطب خان کو بھی موسیقی سے بڑی رغبت تھی اور اس کے ہاں اکثر مجالس سرود منعقد ہوتی رہتی تھیں۔ احمد یادگار نے اس کی مجلس کی تصویر ان الفاظ میں کھینچی ہے :

قطب خان دومہ پیالہ شراب ناب خوردہ و نشہ شراب او را بدماغ رسید سرودی آغاز شد کہ ساکنانِ عالمِ علوی در سماع آمدند و زہرہ بر آسمان معلق می زد۔

ترجمہ : قطب خان خالص شراب کے دو تین پیالے نوش کرتا۔ جب شراب کا نشہ اس کے دماغ کو متاثر کرتا تو سرود کا آغاز ہوتا اور عالمِ بالا کے ساکنانِ وجد میں آجاتے، اور زہرہ سیارہ فضا میں معلق ہو کر رہ جاتا۔

سلطان سکندر کا وزیر میان بھوہ اپنے زمانے کا بہترین عالم مانا جاتا تھا، وہ موسیقی کا دلدادہ اور موسیقاروں کا سرپرست تھا۔ ڈاکٹر عبدالحام کا خیال ہے کہ وہ خود بھی بڑا اچھا گایتا تھا۔

۱۔ مائثر الامراء جلد ۲، مطبوعہ کلکتہ، ۱۸۹۰ء، ص ۵۴۰۔

۲۔ تاریخ شاہی، مطبوعہ کلکتہ، ۱۹۳۹ء، ص ۱۲۔

۳۔ ایسیز آن ہسٹری آف انڈیا و پاک بیوزک، مطبوعہ ڈھاکہ، ۱۹۶۲ء، ص ۱۶۔

سکندر لودھی کے عہد میں عمر سہا یحییٰ الکابلی المعروف بہ صہاد نے فنِ موسیقی پر لہجات سکندر شاہی کے نام سے ۴۱۰ صفحات کی ایک ضخیم کتاب تصنیف کی تھی۔ اس کتاب کا واحد قلمی نسخہ لکھنؤ یونیورسٹی لائبریری میں محفوظ ہے۔ ڈاکٹر نذیر احمد صاحب سابق صدر شعبہ فارسی علی گڑھ مسلم یونیورسٹی نے حیدرآباد دکن سے شائع ہونے والے ماہی انگریزی مجلہ اسلامک کلچر میں اس کتاب کا تفصیلی تعارف کروا دیا ہے۔ ان کے خیال میں یہ ہندوستانی موسیقی پر پہلی کتاب ہے، جو برعظیم پاک و ہند میں لکھی گئی ہے۔

راقم الحروف نے مولانا آزاد لائبریری علی گڑھ میں اس نادر مخطوطہ کے روٹو گراف سے استفادہ کیا ہے اور اس سلسلے میں ڈاکٹر نور الحسن صاحب اور پرفیسر عرفان حبیب صاحب کا تہ دل سے ممنون ہوں۔

اس کتاب کا آغاز ان الفاظ سے ہوتا ہے :

”شکر و سپاس بے قیاس پروردگاری را کہ گردن جامہ جان بطوق
تعلق لحن و غنا بیاراست و اصوات مختلف . . .“

فاضل مصنف کا نام کتاب کے دسویں صفحے پر اس طرح آیا ہے۔ ”عمر سہا یحییٰ الکابلی۔ وہ عام طور پر صہاد کے نام سے مشہور تھا۔ کلی پرشاد، ڈاکٹر عبدالحاجم اور راقم الحروف نے اس کا عرف صہاد پڑھا ہے، جب کہ ڈاکٹر نذیر احمد صاحب اسے صہاد پڑھتے ہیں۔“


فاضل مصنف نے اس کتاب کو سلطان سکندر کے نام منون کیا تھا، چنانچہ چھٹے صفحے پر سلطان کا نام اس طرح آیا ہے :

ابوالفتح سکندر شاہ بن ابوالمجاہد بہلول شاہ۔

اسی طرح کتاب کا نام ”لہجات سکندر شاہی“ بھی دسویں صفحے پر مرقوم ہے۔ جہاں تک کتاب کے مندرجات کا تعلق ہے یہ ایک خالص تکنیکی

- ۱۔ کلی پرشاد، کیٹلاگ آف دی اوریئنٹل اینڈ سکرپٹس ان دی لکھنؤ یونیورسٹی لائبریری، مطبوعہ لکھنؤ ۱۹۵۱ء۔ مخطوطہ نمبر ۷۸۰، ایس ۱۲۶ ایل۔
- ۲۔ اسلامک کلچر، حیدرآباد ۱۹۵۴ء، جلد ۲۸، ص ۳۱۴۔

چیز ہے اور اس میں کوئی شک نہیں کہ ہندوستانی موسیقی پر یہ ایک بہترین کتاب ہے۔ فاضل مصنف نے، جو خود بھی ماہر موسیقار معلوم ہوتا ہے، تمام راگوں اور راگنیوں کی تفصیل اس کتاب میں دی ہے اور اکثر مقامات پر مختلف راگوں کے سروں کو یوں واضح کیا ہے :



اس کتاب میں معہ نما عبارات عام پائی جاتی ہیں۔ جن میں مختلف راگوں کے سروں کی تفصیلات درج ہیں۔ مثال کے طور پر اڑتالیسویں صفحے پر فاضل مصنف نے۔۔۔ہورجہنا کھرج کرام۔۔۔گانے کی ترکیب یوں بتائی ہے :

ک	ر	س	ن	دہ	ب	م
م	ک	ر	س	ن	دہ	ب
ب	م	ک	ر	س	ن	دہ
دہ	ب	م	ک	ر	س	ن
ن	دہ	ب	م	ک	ر	س
س	ن	دہ	ب	م	ک	ر
ر	س	ن	دہ	ب	م	ک

اسی طرح دوسرے راگوں اور راگنیوں کے گانے کی تراکیب اور اوقات پر بھی مصنف نے سیر حاصل بحث کی ہے۔ اس کے علاوہ اس کتاب میں جملہ آلات موسیقی کا بھی ذکر ملتا ہے۔ یہ کتاب چونکہ خالصتاً تکنیکی ہے۔ اس لیے اس سے کما حقہ استفادہ نہیں کر سکا۔

ساقی بجلوہ دشمن ایمان آگہی
مطرب بہ نغمہ رہزن تمکین و ہوش سے

(غالب)

عہدِ بابر میں موسیقی اور موسیقار

برعظیم پاک و ہند میں مغلیہ سلطنت کا بانی ظہیرالدین محمد بابر شراب اور راگ و رنگ کا بڑا دلدادہ تھا۔ یوں بھی ان دونوں کا چولی دامن کا ساتھ ہے۔ اسی کی طرف اشارہ کرتے ہوئے عمر خیام نے کیا خوب کہا ہے :

مے ہر کف من نہ و برآور غلغل
با فالد عندلیب و صوتِ بلبل
بے نغمہ اگر روا بدے مے خوردن
مے در شیشہ ہا نہ کردے قلقل

لا جام شراب دے لبالب بالکل
کس وقت مگر، جب ہوں چمکتے بلبل
بے نغمہ اگر شراب ہوتی جائز
سننے نہ کبھی شیشے کے منہ سے قلقل

برعظیم پاک و ہند کی فتح سے قبل اس کی عمر جس علاقے میں گذری اس کی فضا میں چاروں طرف میر علی شیر نوائی، مولانا بنائی، علی شیر بیگ اور عبید اللہ خان ازبک کے نغمے گونج رہے تھے۔ میر علی شیر نوائی ماہر

- ۱۔ عمر خیام، رباعیات، مطبوعہ نولکشور لکھنؤ، ۱۹۳۹ء، ص ۶۶۔
- ۲۔ آغا شاعر قزلباش، خمکدہ خیام، مطبوعہ رفاہ عام پریس، لاہور،

ص ۱۹۔

ارغون نواز تھا اور وہ موسیقاروں کا بڑا خیال رکھتا تھا۔ اس کے متعلق عباس پرویز لکھتے ہیں :

چون خود موسیقی می دانست بتربیت طبقہ آہنگسازان و موسیقیدانان می پرداخت^۱۔

ترجمہ : وہ چونکہ خود موسیقی دان تھا اس لیے وہ سازندوں اور گویوں کا بڑا خیال رکھتا تھا۔

مولانا کمال الدین بنائی (م ۱۵۱۲ء) سلطان ابو الغازی حسین بایقرا (م ۱۵۰۶ء) کے عہد حکومت میں ہرات میں رہتے تھے۔ بعد ازاں وہ وسط ایشیاء کے حکمران شیبانی خان ازبک (م ۱۵۱۰ء) کے دربار سے منسلک ہو گئے۔ خان موصوف نے انہیں ملک الشعراء کے منصب جلیلہ پر فائز کیا۔ شیبانی خان کے ساتھ دشمنی کی بنا پر بابر نے اسے ظالم، جاہل اور اجڈ مشہور کر دیا ہے لیکن درحقیقت وہ بڑا بڑھا لکھا اور علم دوست حکمران تھا۔ اس نے مرو میں ایک مدرسہ تعمیر کروایا تھا اور اس کے صحن میں اپنا قبرہ بھی بنوا لیا تھا لیکن شومی قسمت سے اسے وہاں دفن ہونا نصیب نہ ہوا۔ وہ نماز فجر کے بعد طالب علموں کو باقاعدہ درس دیا کرتا تھا۔ مدرسے سے فارغ ہو کر وہ دربار لگانا اور کاروبار حکومت کی طرف توجہ دیتا تھا۔ وہ شاعر بھی تھا اور موسیقی کا قدر دان بھی۔ مہمان نامہ بخارا میں مولانا فضل اللہ بن روز بہان اصفہانی^۲ نے اس کے چند اشعار بھی نقل کیے ہیں جن میں خان موصوف نے مولانا کا ذکر بھی کیا ہے^۳۔

بابر مولانا کمال الدین بنائی کے بارے میں رقمطراز ہے کہ وہ محض شاعر تھے اور موسیقی کے ساتھ انہیں کوئی دلچسپی نہ تھی۔ اسی بنا پر ان کا حریف شیر علی بیگ انہیں طعنے دیا کرتا تھا۔ روز روز کی لعن ظعن سن کر مولانا

- ۱ - دولت شاہ سمرقندی ، تذکرہ ، مطبوعہ تہران ، ۱۳۳۰ ش ، ص ۵۶۹ -
- ۲ - عباس پرویز ، مقدمہ روضۃ الصفاء مؤلفہ میں خواند ، مطبوعہ تہران ، ۱۳۳۸ ش ، ج ۱ ، ص "ط" -
- ۳ - فضل اللہ بن روز بہان ، مہمان نامہ بخارا ، تہران ، ۱۹۶۲ء ، ص ۱۹ -

بنائی نے موسیقی، سکھنے کا ارادہ کر لیا اور جلد ہی اس فن میں کمال حاصل کر لیا۔ ایک روز انہوں نے شیر علی بیگ کی موجودگی میں اپنے فن کا مظاہرہ کیا تو وہ دنگ رہ گیا۔ میر خواند لکھتا ہے کہ مولانا بنائی علم تصوف کے ماہر، باکمال شاعر اور ایک اچھے موسیقار تھے۔ اس کے الفاظ یہ ہیں:

از علم تصوف و موسیقی وقوف کامل داشت^۱۔

ترجمہ: وہ علم تصوف اور موسیقی میں پوری دسترس رکھتے تھے

افسوس کہ ایسا باکمال شاعر نجم ثانی اور بابر کے ہاتھوں قرشی (مابنفہ نسف اور نخب) کے قتل عام میں مارا گیا^۲۔

بابر لکھتا ہے کہ جب مولانا بنائی نے موسیقی میں مہارت حاصل کر لی تو علی شیر بیگ، جو سلطان ابو الغازی حسین بایقرا جیسے علم دوست حکمران کے دربار میں رہ چکا تھا، ہرات کی سکونت ترک کر کے عراق چلا گیا۔ عراق میں اس کا کام نہ بنا تو وہ آذر بائیجان چلا گیا جہاں سلطان یعقوب آق قویونلو (م. ۱۴۹۰ء) نے اس کی عزت افزائی کی اور اسے اپنے ہاں ملازم رکھ لیا۔ سلطان یعقوب کی وفات کے بعد وہ دوبارہ ہرات چلا آیا۔ سلطان ابو الغازی حسین نے اسے اپنا ندیم بنایا لیکن وہ اپنی شوخی طبع اور یاوہ گوئی کی بنا پر زیادہ دیر تک ہرات میں نہ ٹھہر سکا۔ آخری عمر میں وہ قرشی میں جا بسا اور وہیں نجم ثانی اور بابر کے ہاتھوں قتل عام میں اپنی جان سے ہاتھ دھو بیٹھا۔ بابر نے اسے ایک اچھا راگی تسلیم کیا ہے۔ بقول بابر اس نے کئی راگ ایجاد کیے تھے^۳۔

- ۱ - بابر، تزک بابری، (اردو ترجمہ)، لاہور، ۱۹۶۶ء، ص ۱۰۸۔
- ۲ - میر خواند، روضۃ الصفاء، تہران، ۱۳۳۹ش، ج ۷، ص ۳۸۱۔
- ۳ - ایتھے اور زخاؤ، نہرست مخطوطات فارسیہ بوڈلین لائبریری آکسفورڈ، ص ۶۴۱۔
- ۴ - بابر، تزک بابری، ص ۱۰۸۔
- ۵ - ایضاً، ص ۱۰۹۔

ماوراء النہر میں بابر کے حریف عہدِ اللہ خان ازبک (م ۱۵۳۹ء) کو فن موسیقی میں کمال حاصل تھا ۔ اس کی مرتب کردہ دہنیں عوام میں بہت مقبول ہوئیں ۔ مرزا حیدر دوغلات لکھتا ہے کہ وسط ایشیاء کے شہروں اور قصبوں میں عوام خان موصوف کے ترتیب دیے ہوئے نغمے لاپتے بھرتے ہیں ۔

بابر نے اپنی تزک میں ہرات میں غلام شادی ، حافظ حاجی ، جلال الدین محمود ، قل مجد عودی اور شیخ نائی (نائی = نے نواز) جیسے موسیقاروں کا ذکر کیا ہے ۔ یہ ممکن ہی نہ تھا کہ ایسے ماحول میں رہتے ہوئے بابر کو موسیقی کے ساتھ دلچسپی پیدا نہ ہو ۔ ترک کے بعض اندراجات سے یہ مترشح ہوتا ہے کہ وہ موسیقی کے زیر و بم سے کماحقہ واقف تھا ۔

کابل میں قیام کے زمانے میں بابر وہاں کے باغوں میں کبھی کبھی اپنے صاحبوں کے ساتھ بیٹھ کر زاؤ نوش کی محفلیں ، جاتا تو اس وقت موسیقار اس کی محفل کی رونق دوبالا کرنے کے لیے موجود ہوا کرتے تھے ۔

برعظیم پاک و ہند میں سلطنتِ مغلیہ کے قیام کے بعد اس نے آگرے اور گوالیار کے درمیان دھولپور میں ایک باغ لگوایا جس کا نام اس نے نیلوفر نجویز کیا^۱ ۔ وہ کبھی کبھی وہاں جا کر قیام کرتا اور چنگ و رباب کی تانوں سے لطف اندوز ہوتا ۔ گوالیار سے چھ کوس کے فاصلے پر اس نے ایک آبشار کے قریب بیٹھ کر معجونِ فلک سیر (ایک خاص قسم کی افیون) کھائی اور سازندوں اور گویوں سے راگ سننے^۲ ۔

بابر نے گوالیار کا دورہ کیا تھا ۔ یہ شہر موسیقی کا بہت بڑا مرکز مانا جاتا تھا ۔ بابر کے حضرت مجد غوث گوالیاری کے ساتھ بڑے نیازمندانہ تعلقات

۱ - مرزا حیدر دوغلات ، تاریخ رشیدی ، مخطوطہ پنجاب یونیورسٹی لائبریری ، آئر کلکشن نمبر ۴۹ ، ورق ۲۴۸ الف ۔

۲ - بابر ، تزک بابری ص ۲۵۳ ۔

۳ - ایضاً ، ص ۲۵۸ ۔

تھے۔ اس کے بعد ہمایوں اور پھر اکبر نے بھی ان کے ساتھ تعلقات قائم رکھے۔
 بابر ان کی سفارش رد نہ کرتا تھا۔ حضرت مجدد غوث گوالیاری کو موسیقی کے
 ساتھ خاص لگاؤ تھا۔ یہ محض اتفاق نہیں کہ برعظیم پاک و ہند کے نامور موسیقار
 میاں تان سین نے ان کے سایہ عاطفت میں تعلیم و تربیت حاصل کی تھی اور
 اوہ مرنے کے بعد ان کی درگاہ کے احاطے میں دفن ہوا۔

بابر نے آگرے میں ایک باغ لگوایا اور اس کا نام چار باغ رکھا۔ اس
 باغ میں وہ جشن منعقد کیا کرتا تھا۔ ایسے موقعوں پر موسیقاروں اور
 سازندوں کا موجود ہونا ضروری تھا۔ ایک موقع پر اس نے اپنی تزک میں اپنے
 قدیموں کے ساتھ شام منانے کا ذکر کیا ہے۔ ایسی دلکش شام میں ناؤ نوش
 اور موسیقی کا چولی دامن کا ساتھ ہے۔

بابر کو برعظیم میں چار سال سے زائد عرصہ رہنے کا موقع نہ ملا۔ تاہم
 اس مختصر سے عرصے میں وہ یہاں وسط ایشیاء کی موسیقی متعارف کرا گیا۔

اس مانولی مطربہ کی اللہ ری شان
 چہرے کے نمک میں گھل رہی ہے ہر تان
 یوں نغمہ دمک اٹھتا ہے اس کے رخ پر
 سونے کا ہو جس طرح سے کسوٹی پہ نشان

(جوش ملیح آبادی)

- ۱۔ ایضاً، ص ۲۸۹۔
- ۲۔ قاضی معراج دھولپوری، ماہنامہ آجکل دہلی موسیقی نمبر، بابت اگست
 ۱۹۵۶ء، ص ۹۵۔
- (راقم دو بار حضرت مجدد غوث گوالیاری کی درگاہ کے احاطے میں میاں
 تان سین اور ان کے فرزند بلاس خان کے مزارات پر حاضری دے چکا
 ہے۔ اب بھی گوالیار کے موسیقار ان کے مزار سے قریب بیٹھ کر وہاں
 کھینٹوں ریاض کرتے ہیں)۔
- ۳۔ بابر، تزک بابری، ص ۲۶۶۔
- ۴۔ ایضاً، ص ۲۶۶۔

ہمایوں کا ذوقِ موسیقی

تاریخ کی ورق گردانی سے معلوم ہوتا ہے کہ ہمایوں موروثی خصوصیتوں سے بہرہ اندوز ہوا تھا۔ مورخین کا خیال ہے کہ اگر وہ ہندوستان کے تخت پر بیٹھنے کی بجائے کسی مدرسے کی مسندِ علم کو زینت بخشتا تو بڑا کامیاب اُستاد ثابت ہوتا۔ ہمایوں کے دل میں علمی ذوق ہر وقت موجزن رہتا تھا اور اسے کتابوں کے ساتھ اتنی محبت تھی کہ سفر کے عالم میں بھی اسے ان کی جدائی گوارا نہ تھی۔ اس کے لائبریرین کا کہنا ہے کہ وہ لمحہ بھر کے لیے بھی ادھر ادھر نہیں ہو سکتا تھا کہ خدا جانے بادشاہ کس وقت کون سی کتاب طلب کر لے۔ اس علمی ذوق کے ساتھ قدرت نے اسے موسیقی کا ذوق بھی ودیعت کیا تھا۔

ہمایوں نے اپنے درباریوں کے تین طبقے بنا دیے تھے۔ پہلا طبقہ اہلِ دولت کہلاتا تھا اور اس طبقے میں ”اخوان و افربا و امرا و وزراء کافہ“ سپاہیانہ شامل تھے۔ دوسرا طبقہ اہلِ سعادت کہلاتا تھا اور اس طبقے میں ”فضلا و شعراء و موالی و اشراف و اہالی“ شامل تھے۔ تیسرا طبقہ اہلِ مراد کہلاتا تھا اور اس طبقے میں ”اربابِ حسن و ملاحت و جوازان صاحبِ صباحت و سازندگان نغمہ پرداز و خوانندگان خورش آواز“ شامل تھے۔ قانونِ ہمایونی کی ایک عبارت سے یہ مترشح ہوتا ہے کہ ہمایوں ہفتے میں دو روز اہلِ مراد کے ساتھ گزارتا تھا۔

۱۔ اخوند امیر، قانون ہمایونی، مطبوعہ کلکتہ، ۱۹۳۰ء، ص ۳۴۔

۲۔ ایضاً، ص ۳۵

۳۔ ایضاً۔

اما روز دوشنبہ و چہار شنبہ را روز مراد خوانند و دران دو روز بعض از دنیا و خواہر و جمعی از اہل مراد و اختصاص را بمجلس فردوس صفت طلبیدہ بمنتمہائے مرادات می رسانند و نکتہ در خصوصیت این دو روز با اہل مراد آنکہ روز دو شنبہ تعلق بقمر دار و چہار شنبہ بعطارد ، پس لائق می نماید کہ درین دو روز با جوانان قمر پیکر صحبت داشته ، بادتراج نغمات و الحان ساز و آواز از دیار زیب و زینت بخشدا۔

”پیر اور بدھ کے دنوں کو روز مراد کہتے ہیں اور ان دونوں میں بادشاہ اپنے ندیموں ، خاص خاص مصاحبوں اور اہل مراد کے ایک گروہ کو اپنی مجلس فردوس صفت میں بلا کر ان کی مرادیں پر لاتے ہیں۔ ان دو دنوں کو اہل مراد کے لیے مخصوص کرنے کا راز یہ ہے کہ پیر کا دن چاند اور بدھ کا دن عطارد کی طرف منسوب ہے۔ اس لیے یہ مناسب معلوم ہوتا ہے کہ یہ دونوں دن قمر پیکر جوانوں کی صحبت میں بسر کیے جائیں اور ملک ملک کے نغمہ و ساز سے محفل کو زینت بخشی جائے۔“

قانون ہمایونی کی روایت ہے کہ ہمایوں نے چار کمروں پر مشتمل ایک کشتی بنوائی تھی جس میں وہ اپنے مصاحبوں کے ساتھ دریا کی سیر کو جایا کرتا تھا۔ اس کشتی کا ایک کمرہ موسیقاروں کے لیے وقف تھا۔ ان کے گانے بجانے کی تصویر خواند امیر نے ان الفاظ میں کھینچی ہے :

سازندگان نغمہ پرداز و خوانندگان خوش آواز صورت رود و سرود
بعشر نگاہ خورشید رسانیدہ ناہید را برآص می آورند۔

”نغمہ پرداز سازندے اور خوش آواز گوئے سازوں اور گانوں کی آواز کو سورج کی عشرت گاہ تک پہنچا کر ناہید کو نچا دیتے ہیں۔“

ہمایوں نے ”دولت خانہ طلسم“ کے نام سے ایک عمارت بنوائی تھی ، جس میں اکثر شاہی تقریبات منعقد ہوا کرتی تھیں۔ ان تقریبات میں موسیقی کا

۱۔ خواند امیر ، قانون ہمایونی ، مطبوعہ کلکتہ ، ۱۹۳۰ء ، ص ۳۸۔

۲۔ ایضاً ، ص ۵۷۔

ہروگرام بھی شامل ہوتا تھا۔ خواند امیر رقمطراز ہے کہ دولت خانہ طلسم میں گنے والوں کی آواز پر رقصہ فلک ناہید بھی بے خود ہو کر ناچنے لگتی تھی۔

شاہی دربار کے علاوہ کبھی کبھی شاہی حرم میں بیگمات کی موجودگی میں بھی مجلسِ طرب منعقد ہوا کرتی تھی جس میں سازندہا و گویندہا اپنے اپنے فن کا کمال دکھایا کرتے تھے۔

مرآة سکندری کی روایت ہے کہ فتح ماندو کے موقع پر بہاریوں بہت خشمناک تھا۔ اتفاق سے منگل کا دن تھا اور بہاریوں سرخ لبس پہن کر حرم سرا سے باہر آیا اور سپاہیوں کو قتل عام کا حکم دیا۔ سپاہیوں نے بادشاہ کا اشارہ پاتے ہی شہر میں خون کی ندیاں بہا دیں۔ حسن اتفاق سے سلطان بہادر شاہ کا درباری گویا، منجمو، بھی اس ہنگامہ داروگیر میں ایک سپاہی کے ہاتھ لگا۔ سپاہی نے ابھی تلوار کے قبضہ پر ہاتھ رکھا ہی تھا کہ منجمو نے اس سے کہا کہ میرے قتل سے بھلا تجھے کیا ملے گا؟ میں سلطان بہادر شاہ کا مصاحب ہوں اگر تم میری جان بخشی کرو تو میں تمہیں اپنے وزن کے برابر سونا دوں گا۔ سپاہی نے تلوار نیام میں ڈال لی اور اپنی بگڑی سے منجمو کے دونوں ہاتھ باندھ کر ایک فوطہ جگہ پر جا بیٹھا۔ اتفاق سے ایک راجہ کا اس طرف گزر ہوا اور اس نے منجمو کو پہچان لیا اور اپنے ساتھ

۱۔ ایضاً، ص ۹۱۔

۲۔ گلبدن بیگم، بہاریوں نامہ، مطبوعہ لاہور ۱۹۶۶ء، ص ۸۲۔

۳۔ (۱) شاہنواز خان نے اس کا نام بیجو لکھا ہے۔ (مرآة آفتاب نما، مخطوطہ پنجاب یونیورسٹی نمبر فارسی ۲۴ ورق ۲۹۳ ب)۔

(۲) ایشوری پرشاد نے اس کو بے نام بیجو لکھا ہے۔ (اے شارٹ ہسٹری آف مسلم رول ان انڈیا، مطبوعہ الہ آباد، ۱۹۲۰ء، ص ۷۶۳)۔

(۳) ایضاً، ص ۸۲۔

ہابیوں کے خیمہ کی طرف لے چلا۔ وہ سپاہی بھی راجہ سے لڑتا جھگڑتا ہمراہ چلا آیا۔ راجہ نے ہابیوں سے منجھو کی جان بخشی کی سفارش کی۔ ہابیوں کا ایک درباری خوشحال بیگ تورچی، جو ایک بار ہابیوں کا ایلچی بن کر سلطان بہادر شاہ کے دربار میں جا چکا تھا، منجھو کے فضل و کمال سے واقف تھا۔ اس نے بھی سفارش کی لیکن بادشاہ نے کوئی خاص توجہ نہ دی۔ خوشحال بیگ نے موقع پاتے ہی دوبارہ منجھو کی سفارش کرتے ہوئے کہا کہ اس وقت اس جیسا کوئی گویا شاید ہی ہندوستان میں ہو۔ بادشاہ نے منجھو کو کچھ سنانے کا حکم دیا اور اس نے فوراً یہ غزل چھیڑی:

(پچھلے صفحے کا بقیہ حاشیہ)

(۳) منشی محمد اکرم امام خاں کے خیال میں اس کا صحیح نام ہینو ہے کیونکہ راجہ مان سنگھ تنوار نے مانکٹو ہل میں ایسے ہی لکھا ہے۔ (معدن الموسیقی، مطبوعہ لکھنؤ ۱۹۲۵ء، ص ۲۷)۔

(۴) ہابیوں کے سوانح نگار بیرجی نے بھی اس کا نام منجھو ہی لکھا ہے۔ (ہابیوں بادشاہ، مطبوعہ کلکتہ ۱۹۳۸ء، ص ۱۳۴)۔

(۵) عطیہ بیگم فیضی نے بھی اس کا نام بیجر ہی لکھا ہے۔ ان کے خیال میں اس نے ایک ٹوڈی بھی ایجاد کی تھی، جو سلطان بہادر شاہ کے نام کی رعایت سے ”بہادری ٹوڈی“ مشہور ہے۔ (دی میوزک آف انڈیا، مطبوعہ لندن ۱۹۲۵ء، ص ۲۳)۔

(۶) سکندر بن محمد نے مرآة سکندری میں اس کا نام منجھو لکھا ہے، ہمارے خیال میں یہی نام صحیح ہے۔ کیوں کہ سکندر خود بھی گجراتی تھا اور اس نے یہ پورا واقعہ اپنے والد سے روایت کیا ہے جو خود بھی اس مجلس میں موجود تھا، جہاں یہ واقعہ پیش آیا تھا۔ (ملاحظہ ہو مرآة سکندری، مطبوعہ بمبئی ۱۳۰۸ھ، ص ۲۵)۔

کسے نہ ماند کہ او را بہ تیغِ ناز کشی
مگر کہ زندہ کنی خلق را و باز کشی

منجھو کا گانا ختم ہونے سے قبل ہی ہایوں کا غصہ فرو ہو چکا تھا اور اس نے سرخ لباس اتار کر سبز لباس پہنا اور منجھو کو خلعت عطا کرتے ہوئے کہا کہ مانگو کیا مانگتے ہو؟ اس نے کہا کہ اس کے بہت سے رشتہ دار اس وقت قید میں ہیں، ان کی رہائی کا حکم صادر فرمائیں۔ ہایوں نے اپنا ترکش منجھو کی کمر سے باندھا اور اپنے خاص گھوڑے پر سوار کر کے چند مصاحب ساتھ کر دیے اور ان سے کہا کہ منجھو جس شخص کی طرف اشارہ کرے اسے فی الفور رہا کر دیا جائے۔ منجھو نے اپنے عزیزوں کے علاوہ بے شمار فیڈیوں کو رہا کرا دیا۔ کسی نے ہایوں سے شکایت کی کہ اس نے تو ہر کس و ناکس کو اپنا رشتہ دار ظاہر کر کے رہا کرا دیا ہے۔ ہایوں نے اس سے کہا کہ تم یہ کیا کہتے ہو؟

او اگر امروز استقرارِ سلطنتِ مرا از من می طلبید رد نمی کردم و بدل مطلوب او را می طلبیدم^۲۔

ترجمہ: ”آج اگر وہ مجھ سے مہری سلطنت بھی مانگ لیتا تو میں انکار نہ کرتا اور دل کے ساتھ اس کا مقصد پورا کرتا“۔

ہایوں نے منجھو کو اپنا مقرب بنا کر انعام و اکرام سے نوازا شروع کیا لیکن اس کے باوجود وہ موقع پا کر بھاگ نکلا اور بہادر شاہ کے پاس جا پہنچا۔ ہایوں کو اس کے فرار کی خبر ملی تو اس نے بے ساختہ کہا:

۱۔ بعض روایتوں میں پہلا مصرع یوں بھی مرقوم ہے:

کسی نماند کہ دیگر بہ تیغِ ناز کشی

(ملاحظہ ہو: خلاصۃ العیش عالم شاہی، فلمی نسخہ رضا لائبریری رام پور، نمبر فارسی ۱۵۵، ورق ب ۱۳۷)۔

۲۔ سکندر بن محمد، مرآت سکندری، مطبوعہ بمبئی ۱۳۰۸ھ، ص ۲۵۰۔

تم بختی او سرائی دانت و الا ما این قدر و ازش ہی فرمودیم کہ
ہرگز سلطان بہادر را یاد نمی آورد!

”یہ آس کی بابت تھی جو آس نے ایسا کیا ورنہ ہم آسے اتنا انعام
و اکرام دیتے کہ وہ سلطان بہادر شاہ کا نام زبان پر نہ لاتا“

سکندر بن محمد کی زوایت ہے کہ جب منجھو بہاؤں کے دربار سے بھاگ
کر سلطان بہادر شاہ کی خدمت میں حاضر ہوا تو آس نے مسرت کے ساتھ کہا :

امروز آنچه از من رفتہ بود ، ہمہ باز آمد یعنی منجھو را کہ دیدم
رخت غم و غصہ را از ساحت خاطر بیرون کشیدم - دیگر مرا
آرزوی نمائندہ آنچه از خدا می طلبیدم کہ بمن رسانید!

”جو کچھ منجھو سے چھن گیا تھا وہ آج مجھے دوبارہ مل گیا ہے -
منجھو کو دیکھتے ہی میرا غم و غصہ جانا رہا ہے - اب میری
اور کوئی خواہش نہیں رہی ، میں نے جو کچھ خدا سے مانگا تھا
وہ اس نے مجھے دے دیا ہے“

سلطان بہادر شاہ جو سلطنت چھن جانے کے باوجود منجھو کو پا کر اتنا
خوش ہوا تھا اس کے متعلق یہ کہلے جاتا ہے کہ وہ اہل فضل و کمال اور گانے
بجانے والوں کے حق میں بڑا فراخ دل واقع ہوا تھا - تاریخ گجرات کا مصنف
میر ابو تراب ولی رقمطراز ہے کہ سلطان ایک ایک مجلس میں گویوں اور
مسخروں کو لاکھوں بلکہ کروڑوں روپے بخش دیتا تھا! -

شیر شاہ سے شکست کھا کر جب بہاؤں سندھ کے ریگزاروں میں قسمت
آزمائی کرتا پھرتا تھا تو اس عالم حسرت و یاس میں قدرت نے ایسے فرزند عطا
فرمایا - بہاؤں کو بیٹے کی پیدائش کی خوشخبری ملی تو وہ فوراً اپنے پروردگار
کے حضور میں سجدہ ریز ہوا - اس کے بعد اس نے جشن منانے کا حکم دیا -

۱ - سکندر بن محمد ، مرآة سکندری ، مطبوعہ بمبئی ۱۳۰۸ھ ، ص ۲۵ -
۲ - ابضاً -

۳ - میر ابو تراب ولی ، تاریخ گجرات ، مطبوعہ کلکتہ ۱۹۰۶ء ، ص ۲۵ -

تقارچیوں نے تقاروں پر ضرب لگائی - اس سحرائے بے آب و گیاہ میں بھی اس نے مطرب ، مغنی ، عود نواز اور قانون بجانے والے طلب کیے اور انہوں نے اپنے رنگا رنگ نغمات اور دلکش سازوں کے ساتھ حاضرین کی خوشی کو دوبالا کر دیا -

ہمایوں جب ہندوستان سے ایران روانہ ہوا تو ہرات میں سلطان محمود میرزا نے اس کا بڑا ہر تپاک خیر مقدم کیا - ایک روز میرزا نے ہمایوں کے اعزاز میں ایک جشن ترتیب دیا اور اس موقع پر خراسان کے مشہور مغنی صابرقاق نے ایک غزل پیش کی - جس کا مطلع یہ تھا :

مبارک منزلیں کان خانہ را ماہے چنیں باشد
ہمایوں کشورے کان عرصہ را شاہے چنیں باشد

جب مغنی اس شعر پر پہنچا :

زرنج و راحت گیتی مرغیاں دل بشو خرم
کہ آئین جہاں گاہے چناں گاہے چنیں باشد

عبدالباقی نہاوندی کا یہ کہنا ہے کہ اس شعر کو سن کر ہمایوں کے دل پر ایک جوٹ سی لگی اور اس کی آنکھوں سے بے اختیار آنسو ٹپک پڑے^۲ -

بایزید بیات جو اس سفر میں ہمایوں کے ہمراہ تھا ، لکھتا ہے کہ گورنر خراسان کے حکم سے گانے بجانے والوں کی ایک جماعت ہر وقت مستعد رہتی تھی اور انہیں یہ حکم تھا کہ جس وقت ہمایوں انہیں طلب کرے وہ حاضر خدمت ہو کر ساز و نغمہ سے اس کا دل بہلائیں^۳ - اس جلا وطنی اور بے سروسامانی کے عالم میں بھی موسیقی کے ساتھ ہمایوں کی دلہنگی کا یہ عالم

۱ - صباح الدین عبدالرحمن ، ہندوستان کے مسلمان حکمرانوں کے عہد کے

تمذنی جلوے ، مطبوعہ اعظم گڑھ ۱۹۶۲ء ، ص ۴۸۳ -

۲ - عبدالباقی نہاوندی ، مآثر رحیمی ، مطبوعہ کلکتہ ۱۹۶۳ء ، جلد اول ،

ص ۵۸۸ -

۳ - بایزید بیات ، تذکرہ ہمایوں و اکبر ، مطبوعہ کلکتہ ۱۹۳۱ء ، ص ۲۶ -

تھا کہ جب وہ ہرات سے مشہد روانہ ہوا تو مازندوں اور گویوں کی ایک پارٹی اس کے ہمراہ تھی جو دورانِ سفر ساز و نغمہ سے اس کا دل بہلاتی رہتی تھی۔

جوہر آفتابچی بھی ایران کے سفر میں بہایوں کے ساتھ گیا تھا۔ اس کی روایت ہے کہ ایک بار بہایوں نے شاہ طہماسپ کے اعزاز میں ایک دعوت دی۔ اس موقع پر شاہ کی فرمائش پر بہایوں نے ہندوستانی کھانے تیار کرائے۔ کھانے کے بعد شراب کا دور شروع ہوا اور اس موقع پر گلوکاروں، بربط بجانے والوں اور نئے نوازوں نے اپنے فن کا بہترین مظاہرہ کیا۔

ایران سے واپسی پر جب بہایوں نے کابل پر اپنا تسلط جہا لیا تو ہندوستان کی فتح سے پہلے اس نے بدخشاں کو زیر کرنا مناسب سمجھا۔ بدخشاں کی مہموں میں بایزید بیات اس کے ہمراہ تھا۔ اس کا کہنا ہے کہ بدخشاں کی مہمیں جاری تھیں کہ ایک روز بہایوں نے ایک مجلسِ طرب آراستہ کی جس میں قُبصی، محمد جان قانونی، کجک غچکی، طوفان ربابی، قاسم چنگی اور طوفان نے نواز جیسے سازندے اور حافظ سلطان محمد رخنہ، حافظ کمال الدین حسین، حافظ مہری اور ملا میر جان پیوندی جیسے ممتاز گوکار شریک ہوئے۔

فتح ہندوستان کے بعد بہایوں صرف چند ماہ زندہ رہا اور اس کا یہ تمام تر وقت بقول احمد یادگار—عیش و عشرت و جشن ہائے عالی—کی نذر ہوا۔

بہایوں کے عہدِ حکومت میں تاریخ رشیدی کا فاضل مصنف میرزا حیدر دوغلات کشمیر کا گورنر تھا اور اس کے متعلق یہ کہا جاتا ہے کہ اس نے اپنے دورِ اقتدار میں کشمیر میں شعر و نغمہ کو عام رواج دیا۔ راجہ مان سنگھ

- ۱ - بایزید بیات، تذکرہ بہایوں و اکبر مطبوعہ کلکتہ، ۱۹۳۱ء، ص ۳۱ -
- ۲ - جوہر آفتابچی، تذکرۃ الوافعات (اردو ترجمہ) مطبوعہ کراچی، ص ۱۰۹ -
- ۳ - بایزید بیات، تذکرہ بہایوں و اکبر، ص ۱۰۰ -
- ۴ - احمد یادگار، تاریخ شاہی مطبوعہ کلکتہ، ۱۹۳۹ء، ص ۳۴۱ -
- ۵ - مجمع الشعراء جہانگیر شاہی، مخطوطہ بوڈلین لائبریری آکسفورڈ، ورق ۱۳ ب -

تنوار والی، گوالیار کے درباری گوئے نائک بخشو کا انتقال ہایوں کی تخت نشینی سے پہلے ہو چکا تھا۔ البتہ اس کی بیٹی ہایوں کے عہدِ حکومت میں بقیدِ حیات تھی۔ وہ فنِ موسیقی میں اپنے نامور باپ کی صحیح جانشین سمجھی جاتی تھی، اس کے ماہر فن ہونے کا اس سے بڑھ کر اور کیا ثبوت ہو سکتا ہے کہ ہندوستان کا موسیقارِ اعظم میاں تان سین اس کا شاگرد تھا۔

ہایوں کے عہدِ حکومت میں موسیقی کی سرپرستی میں بعض صوفیائے کرام بھی بادشاہ سے کسی طرح پیچھے نہ تھے۔ شاہی دربار کے ماہر صوفیائے کرام کی خانقاہیں موسیقی کا سب سے بڑا گہوارہ سمجھی جاتی تھیں۔ ہایوں کے عہد میں حضرت شیخ عبدالقدوس گنگوہیؒ "چشتیہ سلسلہ کے سربراہ تھے اور آپ کثرت کے ساتھ سماع سنتے تھے۔ لطائفِ قدوسی کے مندرجات سے یہ مترشح ہوتا ہے کہ آپ ہر وقت جذب و مستی کا عالم طاری رہتا تھا۔ آپ کے صاحبزادے رتمپراز ہیں کہ ہارے والد ماجد کی شادی کی تقریب میں جونہی ڈومنیوں نے یہ دوہڑا گایا :

کہو کہہ کھول دینا شہہ دیکھا لوری
اس گھونگھٹ کی کارن شہہ ہاتھ مروری

حضرت قطبی را حالِ وجد غالب آمد و سوزِ عشق پیدا شد، از نختِ عروسی افتادند و در تواجدِ رقص فرمودند و جامہا عروسی بہاں ساعت پارہ پارہ کردند۔

ترجمہ: "حضرت قطب صاحب میں سوزِ عشق پیدا ہوا اور آپ وجد میں آگئے اور اسی عالم میں مسندِ عروسی سے نیچے گر پڑے۔ آپ نے فی الفور اپنا عروسی جوڑا چاک کر ڈالا اور وجد کے عالم میں رقص کرنے لگے۔"

۱۔ محمد اسلم، شاہجہان کا ذوقِ موسیقی، مطبوعہ روزنامہ امروز لاہور،

۹ مارچ ۱۹۶۹ء، ص ۷۔

۲۔ شیخ رکن الدین، لطائفِ قدوسی، مطبوعہ دہلی ۱۳۱۱ء، ص ۱۲۔

شیخ عبدالقدوس گنگوہیؒ کے صاحبزادوں نے ان کی نشست و برخاست کے لیے جماعت خانہ کے صحن میں ایک چھپر ڈال دیا تھا اور اسی کے نیچے اکثر مجالس سماع منعقد ہوا کرتی تھی اور آپ سماع سنتے سنتے وجد میں آکر رقص کرنے لگتے۔ شیخ رکن الدین نے لطائف قدوسی میں ایک محفل سماع کا ذکر ان الفاظ میں کیا ہے :

محمود قوال از گجرات آمدہ بود۔ بہاں ساعت حاضر شدہ و سرود گفت، حضرت قطبی را حالت بسیار و وجد بر کمال پیدا شد آن چھپر را از صحن جماعت خانہ شکستہ کردہ برون انداختند و در صحن رقص و تواجد شد۔

ترجمہ: ”محمود قوال گجرات سے (گنگوہ) آیا اور اسی لمحے حضرت کی خدمت میں حاضر ہوا۔ محمود نے قوالی شروع کی۔ جسے سن کر حضرت قطب صاحب کی حالت غیر ہونے لگی اور ان پر وجد طاری ہوا اسی عالم میں آپ نے وہ چھپر جماعت خانہ کے صحن سے اگھا کر باہر پھینک دیا اور صحن میں رقص کرنے لگے۔“

شیخ عبدالقدوسؒ گنگوہی نے جواز سماع بالمزادیر کے موضوع پر متعدد رسائل تحریر کیے تھے جو زمانے کی دستبرد سے ہم تک نہیں پہنچ سکے۔ شاہ عبدالعزیز محدث دہلوی کے ملفوظات میں ان رسائل کا ذکر آیا ہے^۱۔

عہد بہایوں میں حضرت مجدد غوث گوالیاریؒ کی خانقاہ موسیقاروں کا ملجا و ماویٰ تھی۔ تان سین کے والد مکرنڈ پانڈے کو حضرت کے ساتھ بڑی عقیدت تھی^۲ تان سین آپ ہی کی دعا سے پیدا ہوا اور بچپن میں آپ ہی کی توجہ سے مشرف باسلام ہوا^۳۔ مکرنڈ پانڈے نے تان سین کو بچپن ہی میں حضرت کے

- ۱ - شیخ رکن الدین، لطائف قدوسی، مطبوعہ دہلی، ۱۳۱۱ھ، ص ۳۲۔
- ۲ - ملفوظات شاہ عبدالعزیز، مطبوعہ کراچی، ۱۹۶۰ء، ص ۹۲۔
- ۳ - شمس کنول، ”علم موسیقی“، ماہنامہ آج کل دہلی موسیقی نمبر اگست ۱۹۵۶ء، ص ۱۶۔
- ۴ - خلاصۃ العیش عالم شاہی، مخطوط، رضا لائبریری رام پور، ورق ۱۳۸ ب۔

پاس چھوڑ دیا تھا حضرت نے کمال شفقت سے اس کی پرورش کی اور ماہر اساتذہ کی نگرانی میں اُسے موسیقی کی تعلیم دلوائی اور یہ حضرت ہی کا فیضان نظر تھا کہ تان سین ہندوستان کا موسیقار اعظم کہلایا اور ابوالفضل یہ لکھنے پر مجبور ہوا کہ گزشتہ ہزار سالوں میں اس کی نظیر ہندوستان میں نہیں مائی۔ تان سین کے علاوہ بیجو باورے کی تربیت میں بھی حضرت گوالیاریؒ کا بڑا حصہ ہے۔

حضرت مجذ غوثؒ کو خود بھی موسیقی میں بڑا درک حاصل تھا۔ ان کا ہم عصر مؤرخ بدایونی، جو ایک بار اُن کی زیارت سے بھی مشرف ہو چکا تھا، ان کے متعلق لکھتا ہے:

خانقاہی تعمیر فرمودہ بساج و سرود و وجد اشتغال داشت و خود در آن وادی تصنیف میکرد۔^۱

”آپ نے خانقاہ بنوائی تھی۔ اکثر ماہ نغمہ اور وجد میں مشغول رہتے تھے۔ اس فن میں آپ نے تصنیفی کام بھی کیا ہے۔“

ہمارے خیال میں موسیقی ایک لطیف فن تھا اور صوفیائے کرام کی خانقاہوں میں موسیقی کو غذائے روح سمجھ کر سنا جاتا تھا۔ ایک ماہر موسیقار جناب شمس کنول اسی حقیقت کی طرف اشارہ کرتے ہوئے لکھتے ہیں:

ترجمہ: ”فنِ موسیقی فنونِ لطیفہ میں سے ایک بڑا لطیف فن ہے جس سے قلب انسانی پر مختلف کیفیتیں طاری ہوتی ہیں۔ لہٰذا دل حسرت و غم میں ڈوب جاتا ہے اور کبھی اس میں جوش و سرور پیدا ہوتا ہے اور اس طرح انسان کے مختلف جذبات مشتعل ہو جاتے ہیں۔ صوفیائے کرام اور سنت مادھوؤں کا طبقہ موسیقی کو ”زکیمہ“ نفس اور تصفیہ“ باطن کا ذریعہ سمجھتا ہے۔“

- ۱۔ ابو الفضل، آئین اکبری، جلد اول، مطبوعہ کلکتہ، ۱۸۵۴ء، ص ۲۶۱۔
- ۲۔ عبدالقادر بدایونی، منتخب التواریخ، جلد سوم، مطبوعہ کلکتہ، ۱۸۶۶ء، ص ۵۔
- ۳۔ شمس کنول، ”علم موسیقی“ ماہنامہ آج کل دہلی، موسیقی نمبر اگست ۱۹۵۶ء، ص ۱۶۔

بڑے بڑے صوفیائے کرام نے موسیقی کی نوک ہلک سنوارنے اور اسے بام عروج تک پہنچانے میں اپنا خون پسینہ ایک کر دیا ہے۔ اس ضمن میں حضرت مجدد غوث گوالیاریؒ کے علاوہ، امیر خسروؒ، صوفی بہاء الدین برناویؒ، صوفی شیر محمد، شیخ پیر میرٹھی، نظام الدین مدھ نائک، میراں سید شاہ حسینؒ اور حضرت سید شاہ جہاںؒ کے نام پیش کیے جا سکتے ہیں۔ ہماری یہ رائے ہے کہ موسیقی جب تک طوائف کے کوٹھے تک نہیں پہنچی تھی اس وقت تک اسے ایک پاکیزہ فن تصور کیا جاتا تھا۔ یہی وجہ تھی کہ بڑے بڑے خدا رسیدہ درویشوں نے اسے پروان چڑھانے میں اپنی عمریں صرف کر دیں اور اسے اپنے لیے بالکل عار نہ سمجھا۔

خشک نی و خشک چوب و خشک پوست
از کجا می آید این آواز دوست

(رومی)

دور اکبر میں موسیقی اور موسیقار

اکبر نے موسیقی کا ذوق اپنے والد نصیر الدین بہاؤں سے ورثہ میں پایا تھا۔ اس کے ہاں ایسے ایسے باکمال سازندے اور گویے موجود تھے کہ بسا اوقات اس کے دربار پر میوزک اکیڈمی ہونے کا گمان گزرنے لگتا ہے۔ اکبر اعظم کا درباری مؤرخ ابوالفضل رقمطراز ہے کہ اس فن پر قبلہ عالم کی خاص توجہ تھی اور وہ موسیقاروں کے سرپرست و مربی تھے۔ بارگاہ عالی میں بے شمار ہندوستانی، ایرانی، تورانی اور کشمیری نغمہ پرداز جمع تھے جن میں بلا امتیاز مرد اور عورت دونوں شامل تھے۔ جہاں پناہ نے درباری گویوں کو سات گروہوں میں تقسیم فرمایا تھا اور ہر گروہ ہفتے میں ایک روز حاضر ہو کر اپنے کہلات کا مظاہرہ کرتا اور سامعین کے قلوب کو کانوں کے ذریعے سے بادۂ معرفت کا متوالا بنا کر کسی کو مست اور کسی کو ہوشیار کرتا تھا۔ ابوالفضل کے بیان کے مطابق چھتیس گویے اور سازندے شاہی دربار میں ملازم تھے۔ ان میں سے گنے والوں میں میاں تان سین اور اس کا بیٹا تان ترنگ خان، سبحان خان اور اس کا بھائی بچتر خان، ملا اسحاق اور اس کا بھائی رحمت اللہ، بابا رام داس اور اس کا بیٹا سور داس، سرود خان، داؤد، سرگیان خان، محمد خان، میاں لال، چاند خان، نائک چارجو اور رنگ سین خاص طور پر قابل ذکر ہیں۔ اسی طرح طنبورہ نوازوں میں استاد محمد حسین، استاد محمد یوسف، سلطان ہاشم اور استاد محمد امین، قانون بجانے والوں میں میر عبداللہ، سارنگی نوازوں میں میر سید علی اور بہرام نلی، سرمنڈل بجانے میں میر مندل خان بنسری بجانے میں استاد ست، بھاؤ بتانے میں پیر زادہ، حافظ خراجہ علی اور سلطان بیگ، بین بجانے میں صاحب خان اور پرین خان، سرنا پھونکنے میں

۱۔ ملاحظہ ہو راقم الحروف کا مضمون ”بہاؤں کا ذوق موسیقی“ مطبوعہ

ماہنامہ المعارف، لاہور، بابت جولائی ۱۹۷۱ء۔

۲۔ ابوالفضل، آئین اکبری، مطبوعہ ککتہ ۱۸۷۲ء، ج ۱، ص ۲۶۳۔

استاد شاہ بھد ، قبز نوازی میں تاش بیگ اور کرنا پھونکنے میں شیخ دادن اپنا ثانی نہیں رکھتے تھے۔^۱ قاسم نامی ایک موسیقار نے قبز اور رباب کے درمیان ایک ساز ایجاد کیا تھا جسے وہ دربار میں بچایا کرتا تھا۔

”اثنین اکھاڑہ“ کے تحت ابوالفضل لکھتا ہے کہ آباد مملکت کے ذی عزت و اہل ثروت افراد کے گھروں میں مجالس عیش منعقد کی جاتی تھیں۔ قاعدہ یہ تھا کہ کنیزوں کو ساز و نغمہ کی تعلیم دی جاتی تھی اور چار خوش رنگ عورتیں ناچتی تھیں اور عجیب اصول ظاہر ہوتے تھے۔ دوسری چار عورتیں نغمہ سرائی کرتی تھیں، ان میں سے دو پکھاوج بجاتی تھیں اور باقی دو اپنک، اسی طرح ایک عورت رباب، ایک ڈھولک، ایک بین اور ایک چتر بجاتی تھی۔ اسی طرح دو عورتیں ہاتھوں میں چراغوں کے تھال لے کر ان کے گرد گھومتی رہتی تھیں۔^۲ اسی ضمن میں ابوالفضل کی رائے یہ ہے کہ قبلہ عالم سنگیت اور اس کے علاوہ دیگر امور میں دقیق معلومات رکھتے تھے اور جو امور تمام عالم کے لیے کمال غنمات کا موجب ہو سکتے تھے وہ گیتی خداوند کے لیے بیداری کا باعث تھے۔^۳

”شمارہ نغمہ سرایان“ کے سلسلے میں ابوالفضل نے گانے والوں کی گیارہ اقسام بتائی ہیں:

۱۔ کلاوات

یہ صرف دھرید گاتے تھے۔

۲۔ ڈھاڈی

اکبری دور میں پنجابی گویوں کو ڈھاڈی کہتے تھے۔ یہ کنگرہ اور ڈھڈہ نامی ایک ساز بجاتے تھے، اسی مناسبت سے ان کا نام ڈھاڈی پڑ گیا تھا۔ یہ لوگ میدانِ جنگ میں رجز بھی خوب پڑھتے تھے۔

۱۔ ایضاً، ص ۴ - ۲۶۳۔

۲۔ ایضاً، ج ۲، ص ۲۲۶۔

۳۔ ایضاً، ص ۲۲۶۔

۳ - ہرکیہ

یہ لوگ ہرک (آج) نامی ایک ساز بجاتے تھے ، اسی تعلق سے ان کا نام ہرکیہ پڑ گیا تھا ۔ یہ دھرپد بھی گا لیتے تھے ۔ اس گروہ میں عورتیں بھی شامل ہوتی تھیں ۔

۴ - دف زن

اس گروہ میں صرف ڈھاڈی عورتیں شامل تھیں ۔ وہ بیاہ شادی اور ولادت کے موقعوں پر دف بچایا کرتی تھیں ۔ انہیں مردوں کی محفل میں جا کر گانے بجانے میں بھی کوئی باک نہ تھا ۔

۵ - سیزدہ تالی

یہ گروہ صرف گجرات اور مالوہ میں رہتا تھا ۔ اس میں شامل مرد دف بجاتے تھے اور عورتیں پاؤں کی تھاپ سے سیزدہ تالی بجاتی تھیں ۔

۶ - نٹوہ

انہیں ناچنے اور گانے کے علاوہ پکھاوج ، نال اور رباب بجانے میں بھی ماہر سمجھا جاتا تھا ۔

۷ - کیرتنیہ

یہ لوگ زنار دار ہندو تھے اور نو عمر لڑکوں کو زنائہ لباس پہنا دیتے تھے ۔ یہ صرف کشن جی کی مدح میں بھجن گیا کرتے تھے اور ان کے ساز پیشینیاں یعنی برانے وقتوں کے لوگوں جیسے ہوتے تھے ۔

۸ - بھگتیہ

یہ کیرتنیہ جیسے ساز بجاتے لیکن مردوں کی صورت میں رہتے تھے اور اکثر رات کو گانے تھے ۔

۹ - بھنویہ

یہ طبقہ بھگتیہ سے ملتا جلتا تھا لیکن تھال میں بیٹھ کر گاتا تھا ۔ اس کے گانے کا کوئی وقت مقرر نہیں تھا ۔ یہ لوگ اکثر تماشے بھی دکھایا کرتے تھے ۔

۱۰۔ بھالڈ

یہ فرقہ دہل اور تال بجاتا اور نغمے گاتا تھا۔ ناچ سے بھی گماحقہ واقف تھا۔ اپنے فن کا مظاہرہ کرتے وقت یہ لوگ اپنے تمام اعضاء ہلاتے تھے۔ انہیں انسانوں اور جانوروں کی نقلیں اتارنے میں بھی مہارت تھی۔

۱۱۔ کنجری

اس گروہ میں مرد اور عورتیں دونوں شامل تھے۔ مرد عموماً پکھاوج، رباب اور تال بجاتے تھے اور عورتیں ناچتی اور گاتی تھیں۔ اکبر اعظم کو اس گروہ کا نام ناپسند تھا، اس لیے وہ انہیں کنجری کی بجائے کنچنی کہا کرتا تھا۔

اکبری دور میں شاہی تقریبات اور جشنوں کے موقع پر راگ و رنگ کو بڑی اہمیت دی جاتی تھی۔ ابوالفضل لکھتا ہے کہ ان موقعوں پر ہر پہر کے آغاز پر نقارے بجائے جاتے تھے اور اربابِ نشاط اپنی نغمہ سرائی اور ساز نوازی سے ہنگامہ عیش برپا کر دیتے تھے^۱۔ عہدِ اکبر کا شہرہ آفاق مؤرخ ملا نظام الدین احمد جشن نوروز کا ذکر کرتے ہوئے لکھتا ہے کہ بادشاہ روز و شب اس جشن میں شرکت کرتا تھا اور اس کے ساتھ ہندوستانی اور ایرانی گویے ہوا کرتے تھے^۲۔ طبقاتِ اکبری کے اندراجات سے یہ مترشح ہوتا ہے کہ ہر جشن کے موقع پر موسیقار پیش پیش ہوا کرتے تھے۔ جشن نوروز کے موقع پر اکبر فرنگیوں سے بھی ”موسیقی“ فرنگ“ سن کر محظوظ ہوتا تھا^۳۔

ہندوستانی، ایرانی، تورانی اور کشمیری موسیقی کے علاوہ فرنگیوں کی آمد و رفت کے بعد اکبر نے ”موسیقی“ فرنگ“ سننے کا ذوق پیدا کر لیا تھا۔

۱۔ ایضاً، مطبوعہ کلکتہ ۱۸۷۷ء، ج ۲، ص ۳-۱۳۲۔

۲۔ ایضاً، ج ۱، ص ۳۱۱۔

۳۔ نظام الدین احمد، طبقاتِ اکبری، مطبوعہ کلکتہ ۱۹۳۱ء، ج ۲، ص ۲۵۔

۴۔ محمد حسین آزاد، دربارِ اکبری، مطبوعہ لاہور ۱۹۳۷ء، ص ۱۵۲۔

عبدالقادر بدایونی لکھتا ہے کہ حاجی حبیب اللہ فرنکستان سے ارغنون نامی ایک باجہ لایا جو عجائب مخلوقات میں شمار ہوتا تھا۔ بادشاہ نے یہ باجہ اہل دربار کو دکھایا اور اسے سن کر بے حد محظوظ ہوا۔ یہ باجہ ایک قد آدم صندوق تھا جس پر مور کے پر لگے ہوئے تھے۔ ایک فرنگی اس کے اندر بیٹھ کر اس کے تار ہلاتا اور دو فرنگی باہر بیٹھ کر مور کے پروں کی جڑوں پر انگلیاں مارتے تھے۔ اللہ اللہ، اس میں سے کیسی کیسی روح پرور آوازیں نکلتی تھیں۔^۱

اکبر پر موسیقی کے اثر کا اندازہ اس واقعہ سے لگایا جا سکتا ہے کہ ۱۵۶۸ء میں وہ دارالحکومت سے شکار کے ارادہ سے نکلا۔ فتح پور سیکری کے قریب منڈا کر نام کے ایک گاؤں میں قوالی ہو رہی تھی اور قوال خواجہ معین الدین اجمیری کی منقبت گا رہے تھے۔ قوالوں کی زبان سے خواجہ غریب نواز کی منقبت سن کر اکبر پر ایسی کیفیت طاری ہوئی کہ اس نے وہیں سے اجمیر کی طرف باگ موڑ لی۔^۲

اکبری دور کے موسیقار

اکبر کے ذوق موسیقی کو جلا بخشنے میں میاں تان سین کا بڑا حصہ ہے اس کے کمال کی بدولت اکبر نے کلاسیکی موسیقی میں اعلیٰ ذوق پیدا کر لیا تھا۔ تان سین، جس کا نام سن کر گوئے کان پکڑتے ہیں گوالیار کے ایک نواحی گاؤں کا رہنے والا تھا۔ اس کا والد مکرند پانڈے گوڑ برہمن تھا اور

۱ - مولانا مناظر احسن گیلانی کے خیال میں جس ساز کو بدایونی ارغنون لکھتا ہے وہ پیانو ہے۔

ملاحظہ ہو: تذکرہ مجدد الف ثانی، مطبوعہ لکھنؤ ۱۹۵۹ء، ص ۵۵۔

۲ - عبدالقادر بدایونی، منتخب التواریخ، مطبوعہ نولکشور ۱۹۵۳ء، ص ۲۳۳۔

۳ - مستہ، وی اے، اکبر دی گریٹ مغل، مطبوعہ دہلی ۱۹۶۲ء، ص ۲۳۲۔

۴ - محمد مراد علی خان رعنا، غنچہ راگ، مطبوعہ نولکشور لکھنؤ ۱۸۶۳ء، ص ۱۳۲۔

اُسے حضرت مجدد غوث گوالیاریؒ سے بڑی عقیدت تھی۔ مکرند پانڈے اولاد جیسی نعمت سے محروم تھا اس لیے ایک بار اس نے حضرت مجدد غوثؒ سے درخواست کی کہ وہ خدا سے دعا کریں کہ اُسے اولاد عطا فرمائے۔ حضرت مجدد غوثؒ کی دعا سے تان سین پیدا ہوا۔ جب تان سین پانچ سال کی عمر کو پہنچا تو مکرند پانڈے اُسے لے کر حضرت مجدد غوثؒ کی خدمت میں حاضر ہوا اور ان سے درخواست کی کہ وہ دعا کریں کہ تان سین سنگیت میں نام پیدا کرے۔ حضرت مجدد غوثؒ اس وقت پان چبا رہے تھے۔ چنانچہ انہوں نے اپنا لعاب دہن تان سین کے منہ میں ڈال دیا۔ اس پر مکرند پانڈے نے کہا کہ حضرت یہ ہمارے دھرم سے نکل گیا ہے اس لیے اب یہ آپ ہی کے چرنوں میں رہا کرے گا۔ حضرت مجدد غوثؒ نے اپنے بیٹوں کی طرح تان سین کی پرورش شروع کی اور گوالیار کے نامی گرامی موسیقاروں کی نگرانی میں اُسے موسیقی کی تعلیم دلوائی۔ تان سین نے کچھ عرصہ سلطان عادل شاہ کے سامنے بھی زانوئے تلمذتہ کیا اور بعد ازاں دکن جا کر نائک بخشو کی بیٹی سے راگ کی تعلیم پائی۔ بعض روایتوں میں آیا ہے کہ تان سین نے بابا ہری داس سے بھی راگ ودیا کی تعلیم حاصل کی تھی۔

تان سین کو تا زندگی حضرت مجدد غوثؒ سے ایک گونا عقیدت رہی۔ وہ انہی کی توجہ سے مسلمان ہوا تھا اور بعد ازاں ان کے حلقہٴ مریدین میں بھی

۱ - صادق علی خان ، سرمایہ عشرت ، مطبوعہ مطبع نارائنی ۱۸۷۳ء ،

ص ۳۲۱ - ۲

۲ - ایضاً ، ص ۳۲۲ -

۳ - مجدد اسلم ، شاہانِ مغایہ کا ذوق موسیقی مشمولہ "تاریخی مقالات" مطبوعہ لاہور ، ۱۹۷۰ء ، ص ۱۰۷ -

۴ - صادق علی خان ، سرمایہ عشرت ، مطبوعہ مطبع نارائنی ۱۸۷۳ء ، ص ۳۲۲ -

۵ - عبدالحمید ، ایسیز آن ہسٹری آف انڈیا و پاک میوزک ، مطبوعہ ڈھاکہ ، ۱۹۶۲ء ، ص ۲۶ -

داخل ہو گیا تھا^۱۔ پیر و مرید کا یہ رشتہ ابدی ہے اور تان سین آج بھی حضرت مجدد غوثؒ کی خانقاہ کے احاطہ میں مدفون ہے۔ اس کا مزار بھی اپنے مرشد کے مزار کی طرح مرجع خلائق ہے اور برعظیم کے نامی گرامی گوئے وہاں گانا اپنے لیے باعث نخر سمجھتے ہیں۔

تکمیل تعلیم کے بعد تان سین نے راجہ رام چندر کی ملازمت اختیار کر لی۔ راجہ مذکور تان سین کا بڑا قدر دان تھا اور بدایونی نے تحریر کیا ہے کہ ایک بار اس نے تان سین کا گانا سن کر آسے ایک کروڑ دام بطور انعام عطا کیے تھے^۲۔

جب تان سین کے فن کا شہرہ اکبر کے دربار تک پہنچا تو اس نے راجہ رام چندر سے کہہ کر اسے آگرہ طلب کر لیا۔ اکبر کے دربار میں تان سین کو ایک خاص مقام حاصل تھا اور وہ ہمیشہ اکبر کا منظور نظر رہا۔

تان سین نے اکبر کے ذوق کے پیش نظر درباری کنہرہ، دربار کایان، درباری اسآوری اور شہانہ جیسے راگ مرتب کیے^۳۔ ڈاکٹر عبدالحام کی تحقیق کے مطابق میاں کی نامہار، میاں کی ٹوڈی اور میاں کی مارنگ بھی تان سین ہی کے ایجاد کردہ راگ ہیں^۴۔ خوش قسمتی سے تان سین کے ایجاد کردہ راگوں کے مسودات رضا لائبریری رام پور میں محفوظ ہیں اور ایتھل روز نتھال نے اپنی تصنیف میں ان سے پوری طرح فائدہ اٹھایا ہے^۵۔

۱ - محمد مسعود احمد، شاہ محمد غوث گوالیاری، مطبوعہ میر پور ۱۹۶۴ء، ص ۱۳۰۔

۲ - عبدالقادر بدایونی، منتخب التواریخ، مطبوعہ کلکتہ ۱۸۶۵ء، ج ۲، ص ۳۳۵۔

۳ - محمد اشفاق علی خان، نغمات الہند، مطبوعہ نظامی پریس لکھنؤ، ص ۷۸۔

۴ - عبدالحلیم، ایسیزان ہسٹری آف انڈیا و پاک میوزک، مطبوعہ ڈھاکہ ۱۹۶۲ء، ص ۲۹۔

۵ - روز نتھال، دی سٹوری آف انڈین میوزک اینڈ آرٹس انسٹرومنٹس، مطبوعہ لندن ۱۹۲۸ء، ص ۸۰۔

تان سین نے فنِ موسیقی کی جو خدمت انجام دی ہے اس کے متعلق سید عابد علی عابد تحریر فرماتے ہیں کہ اس نے کلاسیکی سنگیت کو نیا رس، نئی حلاوت اور نیا بانگ بنکھن بخشا۔ اس نے راگوں میں نہایت دلکش تصرفات کیے اور یہ راگ ان تصرفات کے ساتھ اب اس کے نام سے منسوب ہیں، مثلاً میاں کی ٹوڈی، میاں کی لمہار، لیکن جس راگ کی بدولت تان سین کا نام کلاسیکی سنگیت میں ہمیشہ زندہ رہے گا وہ درباری ہے، جسے سن کر بقول اکبر دل کی سونی ہوئی تمنائیں جاگ اٹھتی تھیں اور بڑے بڑے کام کرنے کے ولولے بیدار ہوتے تھے۔

درباری کے متعلق پروفیسر خادم محی الدین لکھتے ہیں کہ یہ اول شب گذر جانے اور آدھی رات شروع ہونے سے کچھ عرصہ پیشتر گایا جاتا ہے، جونہی اس کے دھیمے ابتدائی سر - ”نی سارے مادھانی پا“ گانے شروع کیے جائیں، سن کر طبیعت میں سکون پیدا ہوتا ہے۔ اس راگ کے سروں کے بیشتر حصے کا زور نیچے کے سپتک پر رہتا ہے۔ شہنشاہ اکبر کا یہ مرغوب راگ تھا۔ امور سلطنت کے خرخشوں اور جھمیلوں میں دن بھر مصروف رہنے کے بعد شاہ کو امن اور سکون مطلوب تھا اس لیے تان سین یہ راگ پیش کرتا تھا۔

ہندوستانی موسیقی کو پروان چڑھانے میں تان سین نے جو گراں قدر خدمات انجام دی ہیں ان کی بنا پر اس کا نام زندہ رہے گا۔ ابوالفضل جو ہمیشہ ہمچوما دیگرے نیست کا نعرہ لگایا کرتا تھا تان سین کی خدمات کا اعتراف کرتے ہوئے لکھتا ہے کہ گذشتہ ہزار سال میں اس جیسا گویا اس سرزمین میں پیدا نہیں ہوا۔ جہانگیر نے بھی اپنی تزک میں تان سین کو ان الفاظ میں خراج تحسین پیش کیا ہے۔

۱ - سید عابد علی عابد، ماہنامہ قند مردان، موسیقی نمبر بابت مئی جون ۱۹۶۰ء، ص ۸۲۔

۲ - خادم محی الدین - ایضاً، ص ۱۰۔

۳ - ابوالفضل، آئین اکبری، مطبوعہ کلکتہ، ۱۸۷۲ء، ج ۱، ص ۲۶۳۔

تان سین کلاونت کہ در خدمتِ پدرم بے نظیر زمانہ خود بودہ بلکہ در ہیچ عہد و قرن مغنی مثل او نگذشتہ! -

ترجمہ: تان سین کلاونت جو میرے والد کا ملازم تھا اپنے زمانے میں اپنا ثانی نہیں رکھتا تھا۔ (اپنے زمانے کی تو بات ہی کیا) کسی زمانے میں بھی اس جیسا گویا پیدا نہیں ہوا۔

تان سین چونکہ مسلمان تھا اور اس نے ہندوستانی موسیقی میں کچھ تصرفات بھی کیے تھے اور اس پر طرہ یہ کہ اس نے موسیقی کو ذریعہ معاش بنا لیا تھا، اس لیے ہندو اس سے ناخوش تھے۔ ان کا یہ کہنا تھا کہ تان سین ہندوؤں کی موسیقی کے زوال کا سبب بنا تھا۔

بابا رام داس کے بیٹے سور داس نے بھی فن موسیقی میں بڑا نام پایا تھا۔ آسے دھرپد اور خیال گانے میں بڑی مہارت حاصل تھی۔ ایک روایت کے مطابق بشن پد آسی کی ایجاد ہے۔

نبات خان بین نواز کا شمار بھی اکبری دور کے نامور سازندوں میں ہوتا ہے۔ قیسی رام پوری کا کہنا ہے کہ وہ اپنے دور میں بین نوازی میں عدیم المثال تھا۔

سور داس پکھاوجی کا شمار بھی اکبری دور کے نامور اہل فن میں ہوتا ہے۔ وہ تان سین کا ساتھی تھا اور بسا اوقات اسی کے ساتھ آواز ملا کر گایا کرتا تھا۔ اکبر کے بعد اس کا تعلق جہانگیر کے دربار سے رہا اور جہانگیر کی رحلت کے بعد وہ شاہجہان کے ملازموں کے زمرہ میں شامل ہو گیا تھا۔

۱ - تزک جہانگیری، سرسید ایڈیشن، مطبوعہ علی گڑھ ۱۸۶۴ء، ص ۲۰۴۔

۲ - سٹریٹجویز، دی میوزک آف ہندوستان، مطبوعہ آکسفورڈ ۱۹۱۴ء، ص ۸۴۔

۳ - عثمان خان قیسی رام پوری - صوت الناقوس، مخطوطہ رضا لائبریری رام پور، نمبر موسیقی ۱۱۷، ورق ۸۳ الف۔

۴ - ایضاً۔

سینی خان نے اسے دیکھا تھا۔ اس کی روایت ہے کہ وہ سو سال سے زیادہ عمر پا کر فوت ہوا۔

اکبری عہد کے موسیقاروں میں بابا رام داس بیراجی کا بڑا اونچا مقام ہے۔ بابا سی ایک تارک الدنیا اور متوکل انسان تھے، اس لیے انہوں نے موسیقی کو ذریعہ معاش نہیں بنایا تھا۔ ان کے متعلق کہا جاتا ہے کہ انہیں فنِ موسیقی پر استادانہ مہارت حاصل تھی۔^۱

اکبری دور میں ایک ماہر فن ایسا بھی ہو گذرا ہے جس کا نام ہمعصر تاریخوں یا تذکروں میں دیکھنے میں نہیں آیا۔ یہ ماہر فن عنایت اللہ بن میر حاج الہروی ہے جس کی فن موسیقی پر ایک گراں مایہ تصنیف تحفۃ الادوار کا ۵۵ ورق کا قلمی نسخہ ”بوڈلین لائبریری آکسفورڈ“ میں محفوظ ہے۔ عنایت اللہ نے یہ کتاب اکبر کے نام معنون کی تھی۔ تحفۃ الادوار کا آغاز ان الفاظ سے ہوتا ہے۔

حمدی بیرون از دائرۃ احصاء سپاسی افزون از احاطہ و استتصاف۔^۲

عہدِ اکبر کے علماء

الناس علی دین ملوکہم کے مصداق اکبر کے مصاحب اور حواری بھی موسیقی میں دلچسپی لینے لگے تھے۔ اکبری دور کے مشہور مؤرخ ملا عبدالنقار بدایونی اکبر کے پیش امام تھے۔^۳ اس کے باوجود موسیقی کے بڑے دندادہ تھے۔ محمد حسین آزاد بدایونی کے متعلق لکھتے ہیں، ”ملا صاحب خود روکھے سوکھے عالم تھے مگر طبیعت ایسی شگفتہ لائے تھے جو انشاء پردازی

۱۔ سیف خان، راگ دربن، مخطوطہ مولانا آزاد لائبریری علی گڑھ، نمبر

فارسیہ ۱۴، ورق ۴۹ ب۔

۲۔ عثمان خان قیسی رامپوری، صوت الناقوس، قلمی نسخہ رضا لائبریری

رامپور، نمبر موسیقی ۱۷۔ ورق، ۸۲ ب۔

۳۔ زخاؤ، فہرست مخطوطات فارسی، ترکی، ہندوستانی و پشتو مخزونہ بوڈلین

لائبریری آکسفورڈ، مطبوعہ آکسفورڈ ۱۸۸۶ء، حصہ اول، ص ۱۰۶۳۔

۴۔ بدایونی، منتخب التواریخ، مطبوعہ کلکتہ ۱۸۶۵ء، ج ۲، ص ۲۲۷۔

کی جان تھی - باوجود علم و فضل اور مشیخت فقر کے گاتے بجاتے تھے -
بین پر بھی ہاتھ دوڑاتے تھے^۱۔ بدایونی نے منتخب التواریخ میں اپنے اس فن کے
متعلق یہ معلومات فراہم کی ہیں -

وقوف در نغمہ ولایت و ہندی و خبری از شطرنج صغیر و کبیر دارد و
مشق بین بقدری کردہ^۲۔

ترجمہ : میں ہندوستانی اور غیر ملکی نغموں سے بخوبی واقف ہوں ، اس کے
علاوہ شطرنج کی چھوٹی بڑی بازی بھی لگا لیتا ہوں اور بین بجانا
بھی جانتا ہوں -

اس زمانے میں فنِ موسیقی کو بڑا پاکیزہ فن تصور کیا جاتا تھا یہی
وجہ تھی کہ گانے بجانے کا شوق بدایونی کی امامت کے راستے میں حائل نہ ہو
سکا - بدایونی تو خیر پھر بھی پیش امام تھے ، اکبر کے صدرالصدور شیخ گدائی
کے متعلق مشہور ہے کہ ان کی ”طبیعت موزوں تھی ، ہندی گیت اور دوہروں
کی لے آپ رکھتے تھے - قوالوں سے گوانے تھے اور آپ بھی گاتے تھے اور اس
کے ذوق و شوق میں لٹو تھے اور دیوانے تھے“^۳۔

شیخ گدائی کے والد شیخ جہالی ”سلطان سکندر لودھی کے استاد اور بڑے
نغز گو شاعر تھے - شاعری کے ساتھ ساتھ انہیں موسیقی سے بھی بڑا لگاؤ تھا -
شیخ موصوف کی ایک غزل جس کے ابتدائی شعر درج ذیل ہیں ، عہدِ اکبر
میں بڑے ذوق و شوق سے گئی جاتی تھی اور یہ بھی کہا جاتا ہے کہ انہوں
نے خود ہندوستانی راگ میں اس کی لے رکھی تھی“۔

طال شوقی الی لقائکم ایہا الغایبون من نظری
روز و شب مونسیم خیال شہاست فاسئلوا عن خیالکم خبری^۴

۱ - محمد حسین آزاد ، دربار اکبری ، مطبوعہ لاہور ۱۹۴۷ء ، ص ۳۲۲ -

۲ - بدایونی ، منتخب التواریخ ، مطبوعہ کلکتہ ۱۸۶۹ء ، ج ۳ ، ص ۳۰۴ -

۳ - محمد حسین آزاد - دربار اکبری ، مطبوعہ لاہور ۱۹۴۷ء ، ص ۷۷۳ -

۴ - ایضاً ، ص ۷۷۱ -

ابوالفضل اور فیضی کے والد شیخ مبارک ناگوری علوم شریعت کے ساتھ ساتھ فنِ موسیقی میں بھی کامل دسترس رکھتے تھے۔ شیخ مبارک کے ذوقِ موسیقی کا اندازہ بدایونی کی اس تحریر سے لگایا جا سکتا ہے۔

یکدم بی استماع صوتی و نفسی و سرودی و سازی آرام نمی گرفت۔

ترجمہ : وہ آواز ، گانے ، راگ اور ساز کے بغیر ایک لمحہ بھی نہیں گزار سکتا تھا۔

مولانا علم الدین سالک، شیخ مبارک کے بارے میں لکھتے ہیں کہ اسے موسیقی میں بھی یدِ طولیٰ حاصل تھا۔ ایک دفعہ اکبر سے اس موضوع پر گفتگو ہوئی ، بادشاہ نے کہا کہ اس لطیف فن کے سلسلے میں ہم سے جو سامان ہم پہنچا ہے وہ کسی اور جگہ نہیں ہے ، کسی دن دکھائیں گے۔ چنانچہ کچھ عرصہ بعد شیخ منجھو ، میاں تان سین اور دیگر کلاؤنتوں کو بلا بھیجا اور انہیں کہا کہ وہ شیخ کے گھر جا کر اپنے فن کا مظاہرہ کریں۔ شیخ نے سب سے سنا۔ آخر میں میاں تان سین سے مخاطب ہوئے اور کہا ، ”سنیدم کہ تو ہم چیز می توانی گفت“ اس پر میاں تان سین نے اپنے کمالِ فن کا مظاہرہ کیا جسے سن کر آپ نے کہا۔ ”ہاں کچھ جانوروں کی طرح بولیاں بول لیتے ہو۔“ سالک صاحب کے اس بیان کی تصدیق بدایونی کی منتخب التواریخ سے بھی ہو جاتی ہے۔ اس واقعہ سے یہ مترشح ہوتا ہے کہ شیخ مبارک کا ذوقِ موسیقی اتنا بلند تھا کہ وہ بڑے سے بڑے گویشے کو بھی خاطر میں نہ لاتے تھے ، وہی تان سین جس کے متعلق ابوالفضل لکھتا ہے کہ گذشتہ ہزار برس میں اس سر زمین میں اس جیسا کوئی گویا پیدا نہیں ہوا اس کے متعلق ابوالفضل کا والد کہتا ہے کہ وہ جانوروں کی طرح بھائیں بھائیں کر لیتا ہے۔

شیخ مبارک کے ذوقِ موسیقی سے اس کے بیٹوں کو بھی وافر حصہ ملا تھا ، چنانچہ فیضی کے متعلق یہ مشہور ہے کہ وہ موسیقی کا ماہر تھا اور اس

۱ - بدایونی ، منتخب التواریخ ، مطبوعہ کلکتہ ۱۸۶۹ء ، ج ۳ ، ص ۷۳ -

۲ - مولانا علم الدین سالک ، نقوش ، لاہور نمبر ۱۹۶۲ء ، ص ۸ - ۳۶۷ -

۳ - بدایونی ، منتخب التواریخ ، مطبوعہ کلکتہ ۱۸۶۵ء ، ج ۲ ، ص ۲۶۵ -

کے کتب خانہ میں موسیقی پر کتابیں موجود تھی^۱۔ ابوالفضل نے آئین اکبری میں جس طرح موسیقی کے زیر و بم پر بحث کی ہے وہ خود اس کے ماہر فن ہونے کی دلیل ہے۔

قاضی نظام بدخشی کا شمار اکبری دور کے نامور علماء میں ہوتا ہے۔ بدایونی کے مطابق بدخشان اور ماوراء النہر میں ان سے بڑا کوئی عالم نہ تھا۔ اکبر نے ان کا پاس ادب کرتے ہوئے انہیں سہ ہزاری منصب پر فائز کیا تھا۔ قاضی صاحب علوم شریعت کے علاوہ فن موسیقی سے بھی بہرہ ور تھے^۲۔

ملا قاسم کا ہی اکبری دور کے ایک عالم و فاضل بزرگ تھے۔ صاحب طبقات اکبری نے ان کے علم و فضل کا کھلے دل سے اعتراف کیا ہے^۳۔ بدایونی کی رائے میں ان کے ہمعصرین میں شعر و شاعری میں ان کا کوئی مد مقابل نظر نہیں آتا۔ شاعری کے علاوہ انہیں تفسیر، ہیئت، کلام اور تصوف پر بھی کامل عبور حاصل تھا۔ ملا قاسم کا ہی کو موسیقی سے بھی ایک خاص لگاؤ تھا اور اس فن میں انہوں نے کافی کچھ لکھا تھا^۴۔

شاہ فتح اللہ شیرازی کا شمار اکبری دور کے اجل علماء میں ہوتا ہے۔ ان کے متعلق ابو الفضل لکھتا ہے ”کہ اگر دنیا سے علم و فن کی تمام کتابیں نابود ہو جائیں تو شاہ فتح اللہ اپنے حافظہ سے علم و فن کی ایک نئی عمارت کھڑی کر دیں“۔ شاہ صاحب کو علوم شریعت پر کامل عبور ہونے کے ساتھ ساتھ موسیقی میں بھی بڑی دسترس تھی۔ انہوں نے ”موتی خان“ نامی ایک ساز بھی ایجاد کیا تھا جو ابراہیم عادل شاہ والی بیجاپور کو بیحد مرغوب تھا۔ اسی ساز کی طرف اشارہ کرتے ہوئے ابراہیم عادل شاہ لکھتا ہے^۵۔

- ۱ - شبلی نعمانی، شعر العجم، مطبوعہ ظفر بکڈپو لاہور، ج ۳، ص ۳۱۔
- ۲ - بدایونی، منتخب التواریخ، مطبوعہ کلکتہ، ۱۸۶۵ء، ج ۲، ص ۱۸۳۔
- ۳ - نظام الدین احمد، طبقات اکبری، مطبوعہ کلکتہ، ۱۹۳۱ء، ج ۲، ص ۳۸۵۔
- ۴ - بدایونی، منتخب التواریخ، مطبوعہ کلکتہ، ۱۸۶۹ء، ج ۳، ص ۱۷۳۔
- ۵ - ابوالفضل، اکبر نامہ، مطبوعہ کلکتہ، ۱۸۸۶ء، ج ۳، ص ۳۰۱۔
- ۶ - محمد اسلم، شاہ فتح اللہ شیرازی، مطبوعہ لاہور، ۱۹۷۳ء، ص ۶۔
- ۷ - ابراہیم عادل شاہ، کتاب نورس، مطبوعہ لکھنؤ، ۱۹۵۵ء، ص ۸۷۔

جہن جہن جہن موتی خاں کی تانت گاجے
تال بر دنگ بھید سوں نورس باجے

”موتی خان“ کے متعلق ہمیں ابراہیم عادل شاہ کی ایک تحریر سے یہ معلوم ہوا ہے کہ اس کی شکل و صورت طنبورہ جیسی تھی^۱۔ شاہ فتح اللہ دکن میں قریباً سولہ سال رہ کر اکبر کے دربار میں آئے تھے۔ اس نئے اس بات کا قوی امکان ہے کہ وہ دکن کی موسیقی کے اثرات بھی اپنے ساتھ شمالی ہندوستان میں لائے ہوں گے۔

اکبر کے درباری علماء میں سے صرف مولانا عبداللہ سلطان پوری ہی ایک شیخ تھے، جنہیں موسیقی سے سخت نفرت تھی اور انہوں نے ”قالع البدعتہ“ کے عنوان سے ایک رسالہ تحریر فرمایا تھا، جس میں بربط، طنبورہ اور دیگر آلات موسیقی کے استعمال کو حرام قرار دیا تھا^۲۔

اکبری دور کے مشائخ

علاء الدواہ سمنانی (۶۸۶ - ۵۷۳۶) کی اولاد سے ایک بزرگ شیخ میر غور بھکر (سندھ) میں مقیم تھے۔ انہیں فن موسیقی کے ساتھ بڑا لگاؤ تھا۔ عبدالباقی نہارندی ان کے بارے میں ارشاد فرماتے ہیں:

در علم موسیقی مہارت تمام داشتہ و بغایت لطیف گو بودہ^۳۔

ترجمہ: وہ علم موسیقی پر بڑی دسترس رکھتے تھے اور بڑا اچھا گانے والے تھے۔

شیخ داؤد کرمانی کا شمار عہد اکبر کے ناسور مشائخ میں ہوتا تھا۔ ان کے کشف و کرامت کا شمارہ دور دور تک پھیلا ہوا تھا۔ مؤرخ شہرہ عبدالقادر بدایونی ان کے مرید اور حضرت شاہ ابوالمعالی قادری لاہوری^۴ ان

۱۔ ایضاً، ص ۱۳۹۔

۲۔ عبداللہ سلطان پوری، قالع البدعتہ، معظومہ پنجاب یونیورسٹی لائبریری نمبر شیرانی ۳۱۶۶، ورق ۱۸ ب۔

۳۔ عبدالباقی نہارندی، آثار رحیمی، مطبوعہ کلکتہ، ۱۹۲۵ء، ج ۲، ص ۳۳۶۔

کے بھتیجے اور خلیفہ تھے۔ شیخ داؤد کرمانی^۱ اکثر سماع سے لطف اندوز ہوا کرتے تھے۔ اکبری دور کے ناسور مؤرخ نظام الدین احمد انہیں - ”صاحب ذوق و سماع و وجد و ذکر“ لکھتے ہیں۔^۱

شیخ محمد کنبو منبھلی^۲ (م ۵۹۸۵) کا شمار اکبر کے ان صوفیائے کرام میں ہوتا ہے جن کے مجاہدہ اور کشف و کرامت کا شہرہ اطراف و اکناف میں پھیلا ہوا تھا۔ بدایونی ان کے بارے میں لکھتا ہے :

از سلسلہ قادریہ در ابتدائی حال ریاضت و مجاہدہ بسیار کشیدہ ، صاحب ذوق و وجد بود و آواز خوش داشت و در اوقاتی کہ حال برو غالب میکرد ، مرودی میگفت کہ حاضران را برقت می آورد^۳۔

ترجمہ : آپ قادریہ سلسلہ سے وابستہ تھے ، ابتدائے سلوک میں انہوں نے بڑی ریاضت اور مجاہدہ کیا تھا۔ آپ صاحب ذوق و وجد تھے اور بڑی اچھی آواز پائی تھی۔ جب ان پر حال طاری ہوتا تو گانے لگتے جسے سن کر حاضرین پر رقت طاری ہو جاتی۔

اتفاق سے ایک بار بدایونی نے بھی ان کی محفلِ سماع میں شرکت کی اور خود ان سے گانا سنا تھا۔ جب بدایونی منتخب التواریخ لکھنے بیٹھا تو ہنوز اس گانے کی لذت باقی تھی^۳۔

شیخ نذر الدین اکبری دور کے ایک مرتاض بزرگ تھے ، انہوں نے لوگوں سے ملنا جلنا ترک کر کے خلوت اختیار کر لی تھی۔ آپ ہفتہ میں صرف ایک بار جمعہ کے دن اپنی خانقاہ کا دروازہ عوام کے لیے کھولتے تھے۔ اس دن آپ بڑے اہتمام کے ساتھ مجالس سماع منعقد کرتے تھے۔ بدایونی کا بیان ہے کہ خواہ کوئی سماع کا کتنا ہی منکر ہوتا ، ان کی مجالس میں اس پر بھی حال طاری

۱ - نظام الدین احمد ، طبقات اکبری ، مطبوعہ کلکتہ ، ۱۹۳۱ء ، ج ۲ ، ص ۳۳۔

۲ - بدایونی ، منتخب التواریخ ، مطبوعہ کلکتہ ، ۱۸۶۹ء ، ج ۳ ، ص ۸-۷۔

۳ - ایضاً ، ص ۸۔

ہو جاتا تھا۔ سماع کے دوران جب شیخ خود وجد میں آتے تو حاضرین بھی متاثر ہوئے بغیر نہ رہتے۔ جب مجلس سماع برخاست ہوتی تو خدام دستر خوان بچھاتے اور شاہ و گدا مل کر کھانا کھاتے تھے^۱۔

شیخ محمد غوث گوالیاری^۲ کے خلفاء میں سے ایک بزرگ شیخ جلال کالپی میں مقیم تھے۔ ان کے معتقدین کا حلقہ بہت وسیع تھا اور اکبر اعظم بھی ان سے بڑی عقیدت رکھتا تھا۔ موصوف سماع میں بڑی دلچسپی لیتے تھے۔ بدایونی نے ان کے ذوق و شوق کا ذکر ان الفاظ میں کیا ہے، ”در ذوق سماع و وجد و حالت استغراق عظیم داشت“^۳۔ شیخ جلال کے فرزند شیخ جمیل کو بھی اپنے والد سے ذوق سماع کا وافر حصہ ملا تھا۔ بدایونی ان کے بارے میں کہتا ہے۔ ”از سماع و سرود ذوق تمام داشت“^۴۔

شیخ عزیز اللہ (م ۵-۵۹) کا شمار بھی اکبری دور کے نامور مشائخ میں ہوتا تھا۔ بدایونی نے اپنی تاریخ میں ان کی تعریفوں کے پل باندھے ہیں۔ شیخ موصوف سماع میں بڑی دلچسپی لیتے تھے۔ بدایونی کے مطابق انہوں نے وجد و سماع کو ہی اپنا وظیفہ بنا لیا تھا^۵۔

اکبر کو شیخ سلیم چشتی کے ساتھ بے حد عقیدت تھی اور اسی عقیدت کی بنا پر اس نے فتح پور سیکری کو اپنا دارالحکومت بنا لیا تھا۔ شیخ موصوف کو سماع سے بڑا لگاؤ تھا۔ ان کے متعلق کہا جاتا ہے کہ انہوں نے اپنے مرض الموت میں تان سین کو طلب کر کے اس سے گانا سنا تھا۔ شیخ سلیم چشتی کا ذوق سماع ان کی اولاد کو بھی تفویض ہوا۔ ان کا پوتا املاہ خان جب جہانگیر کے عہد میں بنگال کا صوبہ دار ہوا تو اس کی سرکار میں اسی ہزار روپیہ

۱۔ ایضاً۔

۲۔ ایضاً، ص ۱۳۹۔

۳۔ ایضاً، ص ۲۱۳۔

۴۔ ایضاً، ص ۱۰۔

۵۔ محمد حسین آزاد، دربار اکبری، مطبوعہ لاہور، ۱۹۳۹ء، ص ۷۹۵۔

ماہوار راگ اور رقص کے طائفوں پر صرف کیا جاتا تھا ۔

اکبری عہد کے شعراء

فیروزہ کابلی کا شمار عہدِ اکبر کے شعراء میں ہوتا ہے ۔ وہ اکبر کے سوتیلے بھائی حکیم میرزا کا درباری شاعر تھا ۔ میرزا کی وفات کے بعد وہ ہندوستان چلا آیا تھا ۔ شاعری کے ساتھ اسے موسیقی سے بھی ایک گونا لگاؤ تھا اور وہ طنبورہ بجانے میں بڑی مہارت رکھتا تھا ۔

خان کلاں میر محمد خان المتخلص بہ غزنوی ترکی اور فارسی کا قادر الکلام اور صاحبِ دیوان شاعر تھا ۔ شاعری کے علاوہ اسے موسیقی پر بھی کامل دسترس تھی ۔ بدایونی لکھتا ہے کہ خان کلاں کی مجلس میں فضلاء اور شعراء موجود رہتے تھے اور ہر وقت دلنشین ، حلاوت بخش اور طرب افزا تانیں بلند ہوتی رہتی تھیں ۔

اکبر کے امراء

اکبر کا اتالیق بیرم خان موسیقی کا بڑا دلدادہ تھا ۔ عبدالباقی کا خیال ہے کہ اسے علماء فضلاء اور گوشہ نشین بزرگوں کی صحبت بے حد مرغوب تھی اور اس کی مجلس میں ”جوانان سرو قد ، سیم اندام ، لالہ عذار“ ناچ اور گانے پر مامور تھے ۔

بیرم خان اس فن کے ماہرین کی جو قدر کرتا تھا اس کی ایک مثال محمد حسین آزاد نے دربارِ اکبری میں نقل کی ہے ۔ آزاد لکھتا ہے کہ رام داس لکھنوی سائیم شاہی زمانہ کا گویا تھا اور موسیقی میں دوسرا تان سین کہلاتا تھا ۔ وہ اس کے دربار میں آیا اور گایا ۔ اگرچہ خزانہ میں اس وقت

- ۱ - ابو الکلام آزاد ، غبار خاطر ، مطبوعہ انارکلی کتاب گھر لاہور، ص ۲۸۶۔
- ۲ - بدایونی ، منتخب التواریخ ، مطبوعہ کلکتہ ۱۸۶۹ء ج ۳ ، ص ۲۹۷-۹۸۔
- ۳ - شاہنواز خان ، مآثر الامراء ، مطبوعہ کلکتہ ۱۸۹۱ء ج ۳ ، ص ۲۱۵۔
- ۴ - عبدالباقی ، مآثر رحیمی ، مطبوعہ کلکتہ ۱۹۲۵ء ج ۲ ، ص ۴ - ۵۲۔

کچھ نہ تھا، بھر بھی لاکھ روپیہ دیا۔ جب وہ گاتا تھا تو خانخاناں کی آنکھوں میں آنسو بھر آتے تھے۔ ایک جلسہ میں نقد جنس اور جو اسباب موجود تھا سب دے دیا اور آپ الگ اٹھ گیا۔

عبدالباقی نہاوندی نے بیرم خان کے سوانح حیات میں ایک واقعہ کا تذکرہ کیا ہے۔ وہ لکھتے ہیں کہ جب خان مذکور افغانوں کی قید سے خلاصی پا کر آگرہ کی طرف روانہ ہوا تو اٹنائے سفر اس کا گزر ایک ایسی جگہ ہوا جہاں گنواروں کا ایک گروہ شراب کے نشہ میں بدمست ناچنے لگے۔ جب بیرم خان ان کے قریب پہنچا تو انہوں نے اسے بھی اپنے ساتھ ناچنے اور گانے پر مجبور کیا۔ بیرم خان موقع کی نزاکت کا اندازہ لگاتے ہوئے ان کے رقص میں شریک ہو گیا اور ان کے ساتھ آواز ملا کر تنک فلکم، تنک فلکم کے بول دہرانے لگا۔

عبدالرحیم خانخاناں کا شمار اکبری دور کے نامور فضلاء میں ہوتا ہے۔ خان خاناں دیگر علوم کے ساتھ فن موسیقی سے بھی بہرہ یاب تھا۔ عبدالباقی کے خیال میں اسے ہندوستانی موسیقی پر کامل عبور حاصل تھا اور بڑے بڑے ماہر موسیقار اس فن میں اس کے مشوروں کے محتاج رہتے تھے۔ ان دنوں یہ بات ملک کے طول و عرض میں مشہور تھی کہ جتنی مہارت اس فن میں خانخاناں کو حاصل ہے اتنی کسی دوسرے شخص کو نہیں۔

خانخاناں کے دربار کو علم و ادب اور فن موسیقی کا گہوارہ کہنا بیجا نہ ہوگا۔ ایسا معلوم ہوتا ہے کہ اس نے ایک طرح کی ”میوزک اکیڈمی“ قائم کی ہوئی تھی جہاں ماہرین فن خانخاناں کی دریا دلی اور سرپرستی کی بدولت فکر معاش سے بے نیاز ہو کر فن کی خدمت میں ہمہ تن مصروف رہتے تھے۔

- ۱۔ محمد حسین آزاد، دربار اکبری، مطبوعہ لاہور ۱۹۴۷ء، ص ۱۹۴۔
- ۲۔ عبدالباقی، مائر رحیمی، مطبوعہ کلکتہ ۱۹۲۵ء، ج ۲، ص ۱۵-۱۴۔
- ۳۔ عبدالباقی، مائر رحیمی، مطبوعہ کلکتہ ۱۹۲۵ء، ج ۲، ص ۱-۵۹۰۔

مولانا اصولی، جن کا شمار اکبری دور کے نامور موسیقاروں میں ہوتا ہے، تبریز کے رہنے والے تھے۔ وہ تبریز سے ترک سکونت کر کے قزوین چلے آئے جہاں انہوں نے متعدد دہنیں مرتب کیں جو ان کی شہرت کا باعث بنیں۔ کچھ عرصہ بعد مولانا اصولی قزوین سے ہندوستان چلے آئے۔ خانخانان ان دنوں گجرات میں مقیم تھے، یہ وہیں ان کی خدمت میں باریاب ہوئے۔ خانخانان نے انہیں اپنی سرکار میں ملازم رکھ لیا۔ عبدالباقی نے لکھا ہے کہ مولانا اصولی خانخانان کو ہمیشہ تازہ ترین نغمات سنایا کرتے تھے۔ پانچ سال خانخانان کے دربار میں رہنے کے بعد یہ ماہر فن راہی ملک بقا ہوا۔

جن فن کاروں نے خان خانان کی ملازمت میں رہ کر بڑا نام پایا ان میں علی بیگ اصفہانی بھی شامل ہے۔ اسے شاعری اور موسیقی دونوں پر بڑی قدرت حاصل تھی۔ عبدالباقی لکھتا ہے کہ اس کی مرتب کردہ دہنوں کو بجانا بڑا مشکل تھا اس کے باوجود اس کی بعض دہنیں بڑی مقبول ہوئیں۔ گلے کے علاوہ علی بیگ کو کمانچہ بجانے میں بھی بڑا کمال حاصل تھا۔

استاد میرزا علی بھی خانخانان کی سرکار میں ملازم تھا۔ عبدالباقی کا کہنا ہے کہ فن موسیقی میں اس کا وہی مقام ہے جو بو علی سینا اور فارابی کا ہے۔ جب وہ کمانچہ بجاتا تو یوں محسوس ہوتا تھا جیسے کوئی شخص دل پر ناخن سے خراشیں لگا رہا ہو۔ استاد قبچکی سالہا سال تک خانخانان کے ہاں رہا۔ بعد ازاں وہ ایران چلا گیا۔ جہاں شاہ عباس نے اس کی قدر دانی اور عزت افزائی میں کوئی کسر باقی اٹھا نہ رکھی۔ عبدالباقی ہی کا کہنا ہے کہ ایک بار شاہ عباس نے اسے سونے کے عوض تلوایا تھا۔

حافظ تاج شیرازی ایک درویش وضع اور صوفی مشرب انسان تھا اور اسے فن موسیقی پر کامل دسترس تھی۔ عبدالباقی کی روایت کے مطابق وہ بیس برس

۱ - ایضاً، ج ۳، مطبوعہ کلکتہ، ۱۹۳۱ء، ص ۱۶۹۱ -

۲ - ایضاً، ص ۱۰۰، ۱۶۶۹ -

۳ - ایضاً، ص ۹۵-۱۶۹۳ -

تک خان خانان کے دربار سے وابستہ رہا اور ”نیکی و نیک ذاتی و خوش خوانی“ میں اس کی نظیر ملنا مشکل تھی۔

طمہاس قلی ورساق خانخانان کا درباری موسیقار تھا اور ترکی زبان میں گانا گانے میں اس کا کوئی ہمسر نہ تھا۔ عبدالباقی کا کہنا ہے کہ اس کا شمار فن موسیقی کے یگانہ روزگار ماہرین میں ہوتا تھا۔

حافظ شیرہ ہرات کا رہنے والا تھا اور اس کا نام خراسان کے گویوں میں سرفہرست تھا۔ وہ ہرات سے ترک مکونت کر کے ہندوستان چلا آیا جہاں خانخانان نے اسے مال و دولت سے نوازا۔

خانخانان کے حضور میں رہ کر جن لوگوں کے کمال فن کا شہرہ چار دانگ علم میں پھیلا، ان میں محمد مومن طنبورہ نواز بھی شامل ہے۔ عبدالباقی لکھتے ہیں کہ شاہ عباس کے دربار میں آقا رضا نامی ایک طنبورہ نواز تھا، جس کی نظیر متقدمین اور متاخرین میں نہیں ملتی۔ محمد مومن اسی امام فن کا شاگرد تھا۔ محمد مومن ابھی کمسن ہی تھا کہ شاہ عباس کے میر آخور محمد قلی کو اس کی آواز پسند آگئی۔ اس نے اسے اپنی فرزندگی میں لے کر اس کی تربیت شروع کر دی اور جب وہ کسی قابل ہوا تو اسے شاہ عباس کے حضور میں پیش کیا۔ شاہ نے اس کے فن کا مظاہرہ دیکھ کر اسے آقا رضا کے سپرد کیا جس کی شاگردی نے محمد مومن کے فن کو مزید جلا بخشی۔

ایک بار محمد قلی جب ایک اہم سفارتی مشن پر استراہاد جانے لگا تو وہ محمد مومن کو بھی اپنے ہمراہ لے گیا۔ اتنا سفر گنبد قابوس کے نواح میں کسی شخص نے محمد قلی پر قاتلانہ حملہ کیا۔ محمد قلی اس حملہ سے جانبر نہ ہو سکا اور اس کی وصیت کے مطابق اس کا تمام مال و اسباب محمد مومن کے حصہ میں آیا۔ محمد مومن اپنے مربی کی وفات کے بعد شاہ عباس کے دربار میں چلا آیا۔

۱ - ایضاً، ص ۹۷-۱۶۹۶ -

۲ - ایضاً، ص ۱۶۹۶ -

۳ - ایضاً -

کچھ عرصہ بعد وہ حج کے ارادے سے حجاز چلا گیا ، لیکن فریضہ حج کی ادائیگی کے بعد ایران جانے کی بجائے ہندوستان چلا آیا جہاں خانخانان نے اسے اپنی سرکار میں ملازم رکھ لیا ۔

محمد مومن صبح و شام خانخانان کو اپنے نغمات سے منظوم کیا کرتا تھا ۔ چند سال ہندوستان میں قیام کے بعد وہ اصفہان چلا گیا ۔ عبدالباقی مہاوزی لکھتا ہے کہ محمد مومن سے اس کی ملاقات اصفہان میں ہوئی تھی اور وہ خانخانان کی سخاوت اور دریا دلی کا بڑا متعرف تھا ۔

اقا محمد نامی ابتداء میں شاہ عباس کے دربار سے منسلک تھا ۔ اس کے متعلق مشہور ہے کہ اسے اپنی زبان پر قابو نہ تھا اس لیے شاہ عباس نے ناراض ہو کر اسے ملک بدر کر دیا ۔ نامی بندر ہرمز سے جہاز میں سوار ہو کر ہندوستان پہنچا اور یہاں آتے ہی یہ رباعی لکھ کر خانخانان کی خدمت میں پیش کی ۔

نامی چہل سال در جہاں گردیدم
بسیار ز شاہ و شہریاران دیدم
در ہمت و در شجاعت و در مردمی
نامردم اگر جز خان خانان دیدم

خانخانان نے از رہ قدردانی اسے اپنے ہاں ملازم رکھ لیا ۔ اس نے خانخانان کے نام سے متعدد ترکی اور عراقی دھنیں مرتب کیں ۔ کچھ عرصہ بعد نامی بیجاپور چلا گیا اور حسب سابق وہاں سے بھی نکالا گیا ۔ ۱۰۲۳ء میں جب عبدالباقی حج کو جاتے ہوئے نجد میں رکا تو اس کی ملاقات نامی سے ہوئی اور مہان کی تواضع کی خاطر نامی نے چند نغمات پیش کیے ۔ کچھ عرصہ بعد نامی دوبارہ ہندوستان چلا آیا اور شہزادہ خرم کے توسط سے جہانگیر کے حضور میں باریاب ہوا ۔ جہانگیر نے ایک بار اس کے کمال فن کا اعتراف کرتے ہوئے اسے سونے کے برابر تلوایا اور ”عشرت خان“ کے خطاب سے سرفراز کیا ۔

۱ - ایضاً - ص ۱۶۹۵ -

۲ - ایضاً - ص ۹۰ - ۱۶۹۸ -

باز بہادر مالوہ کا حاکم اور فن موسیقی میں یکتائے روزگار تھا۔ اس نے موسیقی کی تعلیم سلطان عادل شاہ سوری سے پائی تھی اور اس فن میں اس کی مہارت مسلمہ ہے۔ نورالحق محدث دہلوی باز بہادر کے متعلق لکھتے ہیں۔

باز بہادر در اقسامِ سرود ہندی بی نظیر وقت بودا۔

ترجمہ : باز بہادر ہندوستانی موسیقی میں یگانہ روزگار تھا۔

جب باز بہادر تخت نشین ہوا تو افغان سرداروں نے یہ خیال کرتے ہوئے کہ آسے تو گانے بجائے ہی سے فرصت نہیں ملتی اس کی ریاست پر چڑھائی کر دی۔ دولت خان اجین سے اور مصطفیٰ خان نولائی سے فوجیں لے کر مانڈو کی طرف بڑھے۔ باز بہادر نے ان کے حملے کی اطلاع پاتے ہی طاؤس و رباب کو خیر باد کہا اور ان کے مقابلہ کو نکلا۔ فریقین میں گھمسان کا رن پڑا، جس میں دولت خان گرتار ہو کر قتل ہوا اور مصطفیٰ خان نے بھاگ کر گونڈوانہ میں رانی درگوتی کے ہاں پناہ لی۔ باز بہادر اس کے تعاقب میں گونڈوانہ کی حدود میں جا داخل ہوا۔ رانی درگوتی نے باز بہادر کے متوقع حملہ کے پیش نظر سپاہیوں کی ایک بڑی تعداد پہاڑی دروں میں متعین کر دی۔ ایک روز جب باز بہادر کا لشکر ایک پہاڑی درے سے گذر رہا تھا تو رانی درگوتی کے سپاہیوں نے اچانک اس پر حملہ کر دیا۔ باز بہادر اور اس کے سپاہیوں نے بھاگ کر بمشکل جانیں بچائیں۔ باز بہادر گونڈوانہ سے جان بچا کر سارنگ پور پہنچا تو شکست کا غم مٹانے کے لیے گانے بجانے میں مشغول ہو کر دنیا و مافیہا سے بے خبر ہو گیا۔

مؤرخ شہیر فرشتہ باز بہادر کے موسیقی میں انہماک کے متعلق لکھتا ہے۔
درفنِ موسیقی ہندوستان مہارت تمام داشت مدار بر صحبت زنان مغنیہ

۱۔ نورالحق، زبدة التواربخ، مخطوطہ پنجاب یونیورسٹی لائبریری، آڈر
کلشن نمبر 11/8، ورق 113 ب۔

نہاد۱۔

ترجمہ : آسے ہندوستانی موسیقی پر کامل عبور تھا اور گانے والی عورتوں کی صحبت بڑی مرغوب تھی۔

باز بہادر نے گانے کی ایک نئی طرز ایجاد کی تھی جو اس کے نام کی مناسبت سے ”باز خانی طرز“ کہلاتی ہے^۲۔ علامی ابوالفضل نے باز بہادر کا ذکر بھی اکبر کے درباری موسیقاروں کے زمرہ میں کیا ہے^۳۔

خنجر بیگ چغتائی اکبر کا درباری امیر تھا۔ بقول بدایونی وہ خطاطی شاعری، معما، اصطربلاب، نجوم اور دانش میں ”یگانہ عہد“ تھا^۴۔ نظام الدین احمد نے ان علوم کی فہرست میں حکمت کا بھی اضافہ کیا ہے^۵۔ آسے موسیقی پر بھی کامل دسترس تھی اور وہ ہر قسم کے فارسی نغموں اور ہندی راگوں سے واقف تھا۔ بدایونی کا کہنا ہے کہ اس عہد میں اس کی نظیر ملنا مشکل تھی^۶۔

مہیش داس، جو تاریخ میں راجہ بیربل کے نام سے مشہور ہے، اکبر کا ندیم خاص تھا۔ وہ ہندی زبان کا شاعر ہونے کے علاوہ موسیقی پر کامل عبور رکھتا تھا۔

زین خان کا شمار عہد اکبر کے نامور امراء میں ہوتا ہے۔ اکبر نے اس کی ماں پیچہ جان کا دودھ پیا تھا، اس رشتے سے وہ اکبر اعظم کا رضائی بھائی

۱ - نعمت اللہ بروی، تاریخ خان جہانی - مطبوعہ ڈھا کہ، ۱۹۶۰ء، ج ۱، ص ۶ - ۴۰۵ -

۲ - محمد نواب علی خان، معارف النغات، مطبوعہ لکھنؤ ۱۹۱۳ء، ص ۱۸ -

۳ - ابوالفضل، آئین اکبری - مطبوعہ کلکتہ ۱۸۷۲ء ج ۱، ص ۲۶۳ -

۴ - بدایونی، منتخب التواریخ، مطبوعہ کلکتہ ۱۸۶۹ء، ج ۳، ص ۲۲۳ -

۵ - نظام الدین احمد، طبقات اکبری، مطبوعہ کلکتہ - ۱۹۳۱ء، ج ۲، ص ۴۴ -

۶ - بدایونی، منتخب التواریخ، مطبوعہ کلکتہ - ۱۸۶۹ء ج ۳، ص ۲۲۳ -

۷ - شاہنواز خان، مآثر الامراء، مطبوعہ کلکتہ ۱۸۹۰ء، ج ۲، ص ۱۲۲ -

بھی تھا۔ آسے شاعری اور موسیقی سے ایک خاص لگاؤ تھا۔ بدایونی اس کے بارے میں لکھتا ہے کہ مختلف اقسام کے ہندوستانی ساز اور دف بجانے میں وہ اپنا ثانی نہ رکھتا تھا۔

مرزا غازی بیگ ٹھٹھہ کا حاکم اور اکبر کا منصب دار تھا۔ آسے اہل علم کی صحبت بہت پسند تھی۔ کبھی کبھار وہ شعر بھی کہہ لیتا تھا اور وقارلی نخاص کرتا تھا۔ غازی بیگ کو موسیقی سے بھی خاص لگاؤ تھا۔ شاہنواز خان نے لکھا ہے کہ اس فن میں اس کا کوئی مد مقابل نہ تھا، یوں تو وہ ہر قسم کا ساز بجا لیتا تھا لیکن طنبورہ نوازی میں وہ یگانہ عہد تھا۔

اکبر کے عہد میں یعقوب نام کا ایک عیسائی تاجر حلب سے بسلسلہ تجارت آگرہ آیا۔ وہ کئی زبانوں کا ماہر تھا۔ پرتگیزیوں کے ساتھ مذہبی مذاکرات کے سلسلہ میں اکبر کو فارسی اور پرتگیزی زبانیں جاننے والے مترجم کی ضرورت تھی، چنانچہ اکبر نے یعقوب کو ملازم رکھ لیا۔ یہ کہا جاتا ہے کہ یعقوب نے دین الہی قبول کر لیا تھا۔ یعقوب کی وفات کے بعد اکبر نے اس کے نوعمر بیٹوں، ذوالقرنین اور سکندر کی تربیت اپنی نگرانی میں کی اور اول الذکر کو موسیقی کی تعلیم دلوائی۔ ذوالقرنین کو موسیقی پر مکمل دسترس تھی اور وہ جہانگیر اور شاہجہان کے دربار میں اساتذہ فن کی موجودگی میں اپنے فن کا مظاہرہ کیا کرتا تھا۔ شاہنواز خان نے بھی ذوالقرنین کو بحیثیت موسیقار خراج عقیدت پیش کیا تھا۔

اکبر کے بیٹوں میں سے دانیال نے بھی موسیقی کا ذوق پایا تھا۔ محمد حسین آزاد نے لکھا ہے کہ وہ گانے کا شوقین تھا اور کبھی کبھار خود بھی ہندی دوہڑے کہتا تھا۔

۱ - ایضاً، ص ۳۶۲ -

۲ - ایضاً، ص ۳۶۹ -

۳ - بدایونی، منتخب التواریخ، مطبوعہ کلکتہ ۱۸۶۹ء، ج ۳، ص ۲۳۵ -

۴ - شاہنواز خان، مائراامراء، مطبوعہ کلکتہ ۱۸۹۱ء، ج ۲، ص ۳۳۷ -

۵ - ہیگ، ٹی ڈبلیو، انسائیکلو پیڈیا آف اسلام، آرٹیکل: تان سین -

۶ - محمد حسین آزاد، دربار اکبری، مطبوعہ لاہور - ۱۹۳۷ء، ص ۱۱۱ -

اکبری عہد میں موسیقی کے مراکز

اکبر کے عہد میں گوالیار فنِ موسیقی کا بڑا مرکز سمجھا جاتا تھا۔ وہاں راجہ مان سنگھ تنوار نے ایک اکیڈمی قائم کی تھی، جس میں نائک بخشو جیسا عدیم المثال ماہر فنِ موسیقی کی تعلیم دینے پر مامور تھا۔ نائک بخشو دھرپد کا بڑا ماہر تصور کیا جاتا تھا اور شمالی ہندوستان کے موسیقاروں پر اس کا اثر شاہ جہان کے عہد تک غالب رہا۔ مان سنگھ تنوار، نائک بخشو، سلطان عادل شاہ سوری اور حضرت مجدد غوث گوالیاری کی توجہ سے گوالیار کا شہار موسیقی کے اہم مراکز میں ہونے لگا تھا۔ یہ بات قابل توجہ ہے کہ اکبر کے دربار کے اٹھارہ میں سے گیارہ گریوں کا تعلق گوالیار ہی سے تھا۔

ابوالفضل آئین اکبری میں بلگرام کے بارے میں لکھتا ہے کہ وہاں کے باشندے اپنی فہم و فراست میں مشہور اور موسیقی کے دلدادہ ہیں^۱۔

مشرقی پنجاب میں تلونڈی موسیقی کا گہوارہ سمجھا جاتا تھا اور اس قصبہ کی خاک سے بڑے بڑے ماہرین فن پیدا ہوئے، جنہوں نے موسیقی کی نوک پلک سنوارنے اور اسے عروج پر پہنچانے میں ایڑی چوٹی کا زور لگایا۔ رحیم داد خان، جس نے اکبر کے پوتوں کو موسیقی کے زیر و بم سے متعارف کرایا تھا، تلونڈی ہی کا رہنے والا تھا^۲۔

جس روز دل کی بات مغنی سمجھ گیا
سمجھو تمام مرحلہ ہائے ہنر ہیں طے
(اقبال)

۱۔ عبدالعظیم، ایسیزان ہسٹری آف انڈیا و پاک میوزک۔ مطبوعہ ڈھاکہ، ۱۹۶۲ء ص ۳۲-۳۱۔

۲۔ ابوالفضل، آئین اکبری۔ مطبوعہ کلکتہ، ۱۸۷۲ء، ج ۱، ص ۳۳۲۔

۳۔ آغا صادق۔ ماہنامہ قند مردان، موسیقی نمبر مئی، جون، ۱۹۶۰ء، ص ۶۱۔

جہانگیر کا ذوقِ موسیقی

جہانگیر بھی اپنے باپ کی طرح موسیقی کی سرپرستی کرتا رہا۔ اس کے دربار میں استاد محمد نائی، شوقِ طنبورہ نواز، باقیا، جہانگیر داد، چتر خان، حافظ عبداللہ، حافظ ناد علی، نصیرا، حافظ چیلہ، حافظ کیب فتحا، رحیم داد خان، پرویز داد، خرم داد، ما کھو اور حمزہ جیسے نادر روزگار ماہرین موسیقی موجود تھے۔ ان میں سے اکثر کے کمال فن کا اعتراف اس نے اپنی تزک میں کیا ہے۔ جہانگیر استاد محمد نائی کا بڑا قدر دان تھا۔ ایک موقع پر وہ اس کا ذکر ان الفاظ میں کرتا ہے۔

اوستاد محمد نائی را کہ در فن خود از بے نظیران بود، فرزند خرم بموجب طلب فرستاده بود، چند مجلس ساز ازو شنیده شد و نقشی کہ در غزل بنام من بستہ بود گذرانید، در دوازدهم ماہ مذکور فرمودم کہ او را بروپیہ وزن نمودند، شش ہزار و سیصد روپیہ و فیل حوضہ داری نیز باو عنایت نمودہ، مقرر فرمودم کہ برآن فیل سوار شدہ و زرہا بر اطراف و جوانب خود چیدہ و پاشیدہ بمنزل خود برد۔

ترجمہ: استاد محمد نے نواز کو، جو اپنے فن میں یکتا تھا، میرے کہنے پر خرم نے میرے پاس بھیج دیا۔ چند مجلسوں میں میں نے اس سے ساز سنا اور اس نے جس غزل کی لیے میرے نام سے تیار کی تھی، اس کا بھی مظاہرہ کیا۔ ماہ مذکور کی بارہ تاریخ کو میں نے حکم دیا کہ اسے روپوں کے برابر تولا جائے۔ چھ ہزار تین سو روپے اور ایک ہاتھی معہ ہودج اسے عنایت کیا۔ میں نے اسے حکم دیا کہ وہ اس ہاتھی پر سوار ہو کر اپنے گھر جائے اور راستے میں دونوں طرف روپے پیسے برساتا جائے۔

۱۔ تزک جہانگیری، سرسید ایڈیشن، مطبوعہ علی گڑھ ۱۸۶۳ء، ص ۱۸۶۔

اکبر نے بھی بڑی دریا دلی کے ساتھ موسیقاروں کی سرپرستی کی تھی ، لیکن جس انداز سے جہانگیر نے ایک نے نواز کو نوازا تھا اس کی مثال عہد اکبر میں دیکھنے میں نہیں آتی - جہانگیر شوق طنپورہ نواز کے کمال فن کا بھی بڑا معترف تھا ، اس نے اپنی تزک میں آسے ان الفاظ میں خراج عقیدت پیش کیا ہے -

شوق طنپورہ نواز را کہ از نادر ہائے روزگار است و نغمت ہندی و پارسی را بروشی مینوازد کہ زنگ از دلہا زواید بخطاب آند خانی دلخوش و مسرور ساختم ، آند بزبان ہندی خوشی و راحت را می گویندا -

ترجمہ : شوق طنپورہ نواز کو، جو زمانے بھر میں اپنے فن میں یکتا ہونے کے علاوہ ہندوستانی اور ایرانی نغمت اس انداز سے گاتا ہے کہ انہیں سن کر دلوں کا زنگ اتر جاتا ہے ، میں نے آند خان کا خطاب دے کر خوش اور مسرور کیا - ہندی زبان میں آند ، خوشی اور راحت کو کہتے ہیں -

معتمد خان نے اقبال نامہ جہانگیری میں دربار جہانگیر کے تیرہ موسیقاروں کا ذکر کیا ہے جو اپنے اپنے فن میں یکتائے روزگار تھے^۲ - جہانگیر کے درباری موسیقاروں میں رحیم داد خان کا بڑا اونچا مقام تھا ، وہ تلونڈی کا رہنے والا اور اپنے فن کا امام مانا جاتا تھا - جہانگیر کے حکم سے اس نے شہزادوں کو موسیقی کے زیر و بم سے متعارف کروایا تھا^۳ -

اکبر کے عہد میں یعقوب نام کا ایک عیسائی تاجر حلب سے بسلسلہ تجارت آگرہ آیا - وہ کئی زبانوں کا ماہر تھا - پرتگیزیوں کے ساتھ مذہبی مذاکرات کے سلسلہ میں اکبر کو فارسی اور پرتگیزی زبانیں جاننے والے مترجم کی ضرورت تھی ، چنانچہ اکبر نے یعقوب کو ملازم رکھ لیا ، روایت ہے کہ یعقوب نے دین الہی قبول کر لیا تھا - یعقوب کی وفات کے بعد اکبر نے اس کے نو عمر بیٹوں ، ذوالقرنین اور مکندر کی تربیت اپنی نگرانی میں کی

۱ - ایضاً ، ص ۱۶۲ -

۲ - اقبال نامہ جہانگیری ، مطبوعہ کلکتہ ۱۸۶۵ء ، ص ۳۰۸ -

۳ - آغا صادق ، ماہنامہ قند مردان ، موسیقی نمبر مئی جون ۱۹۶۰ء ، ص ۶۱ -

اور اول الذکر کو موسیقی کی تعلیم دلائی۔ ذوالقرنین کو موسیقی پر مکمل دسترس حاصل تھی اور وہ جہانگیر اور بعد ازاں شاہجہان کے دربار میں اساتذہ فن کی موجودگی میں اپنے فن کا مظاہرہ کیا کرتا تھا^۱۔ شاہنواز خان نے بھی ذوالقرنین کو بحیثیت موسیقار خراج عقیدت پیش کیا ہے۔

عہدِ جہانگیر میں ٹھٹھہ کا گورنر عیسیٰ خان ترخان بھی موسیقی کا بڑا اونچا ذوق رکھتا تھا^۲۔
شاہنواز خان اس کے متعلق لکھتا ہے :

دل دادہ راگ و رنگ بود ، و در نغمہ خوانی و ساز نوازی خالی از کمال نبود^۳۔

ترجمہ : وہ راگ رنگ کا دلدادہ تھا ، راگ گانے اور ساز بجانے میں بھی بڑا کمال رکھتا تھا۔

عہدِ اکبر کی طرح عہدِ جہانگیر میں بھی شاہی تقریبات اور جشنوں کے موقع پر گوئیے اور سازندے پیش پیش ہوتے تھے۔ جہانگیر نے اپنی تخت نشینی کے بعد جب پہلا نوروز منایا تو نوروز کی تقریبات میں اہل ساز و نغمہ نے اپنے اپنے فن کا مظاہرہ کیا تھا^۴۔ جہانگیر نے اپنی تزک میں گیارہویں سال جلوس میں نوروز کے موقع پر حافظ ناد علی کو انعام دینے کا ذکر کیا کیا ہے^۵۔

۱۔ ڈاکٹر عبدالعلیم ، ایسیز آن ہسٹری آف انڈیا و پاک میوزک ، مطبوعہ ڈہلی ۱۹۶۲ء ، ص ۳۱-۳۲۔

۲۔ مرآت آفتاب ہما ، مخطوطہ پنجاب یونیورسٹی لائبریری ، ورق ۲۹۶ ب۔

۳۔ شاہنواز خان ، مآثر الامراء ، جلد ۳ ، مطبوعہ کلکتہ ۱۸۹۱ء ، ص ۳۹۲۔

۴۔ تزک جہانگیری ، سرمد ایڈیشن ، مطبوعہ علی گڑھ ۱۸۶۳ء ، ص ۲۲۔

۵۔ ایضاً ، ص ۱۵۵۔

سولہویں سال جلوس میں جب جہانگیر طویل علالت کے بعد صحت یاب ہوا تو نور جہاں نے اس خوشی میں ایک جشن آراستہ کیا جس میں اہل نشاط موجود تھے^۱۔

جہانگیر قوالی کا بھی دلدادہ تھا اور اس کی مجالس میں صوفیان باصفا کو وجد آ جاتا تھا۔ ایک بار دہلی کے قوال اس کے حضور میں قوالی پیش کر رہے تھے اور جب انہوں نے اسیر خسرو^۲ کا یہ شعر پڑھا:

ہر قوم راست را ہے دینے و قبلہ گاہے
من قبلہ راست کردم بر سمت کج کلاہے

تو ملا علی احمد سہرکن کو وجد آ گیا۔ انہوں نے بھی اپنی ٹوپی ذرا ترچھی کر لی اور تڑپ کر زمین پر گرے، جہانگیر نے لپک کر ان کا سر اٹھایا تو ان کی روح قفس عنصری سے پرواز کر چکی تھی^۱۔

بادی النظر میں یوں معلوم ہوتا ہے کہ اکبر کے مرنے کے ساتھ ہی موسیقی کو زوال آ گیا تھا اور شاہجہان کی زر پاشیوں کی بدولت اسے دوبارہ عروج ہوا، لیکن یہ بات ذہن میں رہنی چاہیے کہ جن گویوں نے شاہجہان کے عہد میں نام پایا ان کی تربیت جہانگیر کے عہد میں ہوئی تھی، اس لیے جہانگیر کے دور کو فن موسیقی کے زوال کا دور نہیں کہا جا سکتا۔ اب رہا یہ اعتراض کہ جہانگیر کا دور اگر موسیقی کے زوال کا دور نہیں تھا تو پھر اس عہد کے تذکروں میں موسیقاروں کا ذکر زیادہ کیوں نہیں ملتا۔ اس کا سیدھا سا جواب یہ ہے کہ اکبر کے ساتھ اس کے درباری گوئیے تو نہیں مر گئے تھے، اس لیے جن گویوں کا ذکر اکبر کے عہد کی تاریخوں اور تذکروں میں آچکا تھا، اسے عہد جہانگیری میں دہرانا مناسب نہیں سمجھا گیا۔ اسی طرح جو گوئیے عہد جہانگیر میں ابھی مبتدی تھی اور انہوں نے عہد شاہجہان میں بھی شہرت پائی ان کا ذکر عہد شاہجہان میں لکھی جانے والی تاریخوں میں آیا ہے۔

۱ - ایضاً، ص ۳۳۵ -

۲ - ایضاً، ص ۸۲ -

شاہجہان کا ذوقِ موسیقی

شاہجہان اپنے آبا و اجداد کے تمام اوصاف حمیدہ سے متصف تھا اور اس کے دل میں علمی ذوق ہر وقت موجزن رہتا تھا ، لیکن اس کا حسن ذوق علم و ادب یا تزک نویسی کی بجائے جامع مسجد دہلی کی ندرت اور نفاست میں ظاہر ہوا ۔ ایک ماہر فن کے بقول اس نے محبت کا نغمہ شعر و شاعری میں نہیں بلکہ تاج محل میں منظوم کیا ۔ اس کے تمام ہم عصر مؤرخ اس بات پر متفق ہیں کہ اس نے زندگی بھر نماز باجماعت اور تہجد قضا نہیں کی ، لیکن اس علم و فضل اور نیکی و تقویٰ کے باوجود وہ فن موسیقی کی سرپرستی میں اپنے باپ اور دادا سے بھی آگے بڑھا ہوا تھا ۔

سرحدو ناتھ سرکار اپنی تصنیف ”سٹڈیز ان مغل انڈیا“ میں رقمطراز ہے کہ شاہجہان کی اپنی آواز بڑی سربلی تھی اور خدا تعالیٰ نے اُسے لحن داؤدی عطا کیا تھا ، جب وہ بات کرتا تو سننے والے بت بن جاتے تھے^۱ ۔ اسی ضمن میں مؤرخ شہیر ایشوری پرشاد لکھتا ہے کہ بادشاہ نے خود کئی ہندی راگ ایجاد کیے تھے ، جو اس قدر مدہوش کن اور دلکش تھے کہ سماع کی محفلوں میں صوفیان باصفا انہیں سن کر گھنٹوں وجد کے عالم میں رہتے تھے^۲ ۔

پنجاب یونیورسٹی لائبریری میں ”قواعد السلطنت شاہجہان“ نام کی ایک کتاب موجود ہے جو بہادر شاہ ظفر کے بیٹے مرزا فتح الملک بہادر کے کتب خانہ میں رہ چکی ہے ۔ اس کا مصنف لکھتا ہے کہ شہنشاہ معظم کو ایرانی، کشمیری اور ہندوستانی راگ راگنیوں سے خاص لگاؤ تھا اور وہ بسا اوقات نصف شب تک ان سے محظوظ ہوا کرتے تھے^۳ ۔ سرحدو ناتھ سرکار کی تحقیق کے مطابق

- ۱ - سرحدو ناتھ سرکار ، سٹڈیز ان مغل انڈیا، مطبوعہ کلکتہ ۱۹۱۹ء ، ص ۱۳-
- ۲ - ایشوری پرشاد ، اے شارٹ ہسٹری آف مسلم رول ان انڈیا ، مطبوعہ الہ آباد ، ۱۹۳۰ء ، ص ۷۶-
- ۳ - قواعد السلطنت شاہجہان ، مخطوطہ پنجاب یونیورسٹی ، ورق ۱۳ ب -

شاہجہان رات کے ساڑھے آٹھ بجے حرم میں چلا جاتا اور وہاں دو تین گھنٹے تک موسیقی سے لطف اندوز ہوتا رہتا تھا۔ عہدِ حاضر میں شاہجہان کا مشہور سواخ نگار بنارسی پرشاد سکسینہ لکھتا ہے کہ بادشاہ سلامت امورِ سلطنت سے فارغ ہو کر تکان دور کرنے کے لیے غروبِ آفتاب سے قبل موسیقی سے محظوظ ہوا کرتے تھے اور معمول کے مطابق رات کو سونے سے پیشتر بھی سماع سنتے تھے۔ رات کی محفلوں میں عام طور پر گانے بجانے پر کنیزیں مامور تھیں۔ اس کے علاوہ شاہی دربار میں بھی خاص جشنوں کے موقع پر راگ رنگ کا پروگرام پیش کیا جاتا تھا، جس میں اساتذہ فن حصہ لیتے تھے^۱۔

اسی ضمن میں شاہجہان کا ایک ہم عصر مؤرخ امین قزوینی رقمطراز ہے بادشاہ اکثر اوقات ساز و نغمہ سے جی بہلاتا ہے۔ اُسے ہندی نغمات کے ساتھ ایک خصوصی لگاؤ ہے اور جو اس فن سے واقف ہیں وہ جانتے ہیں کہ انہیں موسیقی سے زیادہ اور کسی چیز میں لذت محسوس نہیں ہوتی۔ ہندوستانی موسیقی پر بادشاہ کی بڑی گہری نظر ہے اور اس کے علاوہ ایرانی اور غیر ملکی موسیقی سے وہ بڑی حد تک واقف ہے۔ اس ضمن میں اس بات کا ذکر بیجا نہ ہوگا کہ دوسرے ممالک کے لوگ نغمہ و لحن پر زیادہ زور دیتے ہیں لیکن ہندوستانی نزاکت اور معانی کے قدردان ہیں۔ بادشاہ عموماً نمازِ مغرب کے بعد موسیقی سنتا ہے اور مجلسِ موسیقی برخواست کر کے نمازِ عشاء باجماعت ادا کرتا ہے^۲۔

ناٹک بخشو کو فوت ہوئے ایک زمانہ گزر چکا تھا لیکن شاہجہان کو اس کے کمال فن کا اعتراف تھا۔ اس خیال سے کہ کہیں وقت گزرنے کے ساتھ اس نادر روزگار موسیقار کا فن بھی ختم نہ ہو جائے شاہجہان نے ماہرین فن کو مامور کیا کہ وہ بخشو کے گئے ہوئے دھرپد جمع کریں۔ انہوں نے

۱ - سٹڈیز ان مغل انڈیا، ص ۱۳۔

۲ - بنارسی پرشاد سکسینہ، ہسٹری آف شاہجہان آف دہلی، مطبوعہ الہ آباد ۱۹۶۲ء، ص ۳۳۷۔

۳ - قزوینی، بادشاہنامہ، مخطوطہ برٹش میوزیم لندن، اوریشنٹل ۱۷۳، ورق ۱۳۱ ب۔

شب و روز کی محنت ساتھ کے بعد ”ہزار دھرپد نائک بخشو“ کے نام سے ایک کتاب مرتب کر کے بادشاہ کی خدمت میں پیش کی۔ حسن اتفاق سے یہ کتاب زمانہ کی دست برد سے بچ کر بوڈلین لائبریری آکسفورڈ میں محفوظ ہے۔ شاہجہان کے عہد کے اکثر گویوں کا مدار بخشو کی تصانیف پر تھا۔ اس حقیقت کا اعتراف شاہجہان کے درباری مؤرخ عبدالحمید لاہوری نے ان الفاظ میں کیا ہے۔

امروز مدار خنیا گران ہندوستان بہشت نشان برتصانیف بخشو و تصانیف اوست^۲۔

ترجمہ: آج کل ہندوستان بہشت نشان کے گویوں کا دارو مدار نائک بخشو اور اس کی تصانیف پر ہے۔

پادشاہنامہ میں قزوینی نے بھی بخشو نائک کو دل کھول کر خراج تحسین پیش کیا ہے۔ وہ لکھتا ہے کہ اس دور میں بخشو کی طرز خاص و عام میں مقبول ہے تاہم یہ ماننا پڑے گا کہ اس جیسی صورت و صدا و حسن و ادا کے ساتھ کوئی نہیں گا سکتا^۳۔ اس بات کا اعتراف عبدالحمید لاہوری نے بھی کیا ہے کہ عہد شاہجہان میں بخشو جیسی ٹپ دوسرے نغمہ سرا ادا نہیں کر سکتے^۴۔

شاہجہان کے ذوق موسیقی کا اندازہ اس سے بخوبی لگایا جا سکتا ہے کہ لال قلعہ کے نوبت خانہ میں گوئیے موجود رہتے تھے جو دن کے پہروں کو

۱۔ زخاؤ ایند ایتھے، فہرست مخطوطات فارسیہ و ترکیہ وغیرہ، جلد اول، مطبوعہ آکسفورڈ ۱۸۸۹ء، مخطوطہ فارسی ۱۸۳۶۔

۲۔ عبدالحمید لاہوری، بادشاہ نامہ، جلد دوم، مطبوعہ کلکتہ ۱۸۷۲ء، ص ۷۔

۳۔ محمد امین قزوینی، پادشاہنامہ، مخطوطہ برٹش میوزیم لندن، اورینٹل ۱۷۳، ورق ۳۳، ب۔

۴۔ پادشاہنامہ، جلد ۲، ص ۶۔

را گوں اور را گنیوں کے ذریعے بتایا کرتے تھے۔ شاہجہان کے عہد حکومت میں شادی بیاہ کی تقریبات اور درباری جشن بڑے تزک و احتشام سے منعقد ہوتے تھے۔ بادشاہ کی تخت نشینی کی سالگرہ، جشن نوروز، جشن وزن قمری جشن وزن شمسی کے موقعوں پر جو تقریبات منعقد ہوا کرتی تھیں ان میں موسیقی کے پروگرام خصوصیت کے ساتھ پیش کیے جاتے تھے۔

محمد صالح کنبوہ ۱۰۴۲ھ کے واقعات کے ضمن میں رقمطراز ہے کہ جب شہزادہ داراشکوہ کا عقد شہزادہ پرویز کی بیٹی نادرہ بیگم سے ہوا تو اس موقع پر ”مطربان ہفت کشور“ موجود تھے اور انہوں نے اپنے فن کا بہترین مظاہرہ کیا۔ اس جشن کی تفصیل ذرا قزوینی کی زبانی سنئے۔

جشن عظیم بود و آواز خوش و آہنگ دلکش مطربان و خنیا گران ہوش از سر ناپید می ربود^۲۔

ترجمہ: یہ بڑا عظیم جشن تھا۔ سازندوں اور گویوں کی دلکش اور سربلی آواز نے ناپید ستارے کے بھی ہوش اڑا دیے تھے۔

داراشکوہ کے عقد کے چند روز بعد ہی شہزادہ شجاع کی شادی رستم میرزا صفوی کی بیٹی کے ساتھ ہوئی تو اس موقع پر آتشبازی کا بہترین مظاہرہ ہوا اور مشہور و معروف گویوں نے موسیقی کا رنگا رنگ پروگرام پیش کیا^۳۔ لطف کی بات یہ ہے کہ جب ۱۰۴۶ھ میں شاہجہان نے اپنے ولی صفت بیٹے اورنگ زیب^۴ کا عقد شاہنواز خان کی بیٹی دلرس بانو سے کیا تو اس تقریب پر موسیقاروں نے موسیقی کا ایسا عمدہ پروگرام پیش کیا کہ بقول عبدالحمید لاہوری آسمان والوں نے کئی روز تک زمین سے سوائے نغمات کے اور کوئی آواز نہیں سنی^۵۔ اس کے اصل الفاظ یہ ہیں:

۱ - شاہجہان نامہ، جلد اول، مطبوعہ لاہور، ۱۹۶۶ء، ص ۴۰۶۔

۲ - بادشاہ نامہ، ورق ۲۶۸ الف۔

۳ - شاہجہان نامہ، جلد دوم، ص ۴۱۴۔

۴ - بادشاہنامہ، جلد اول، ص ۲۶۸۔

”از نغمہ و ساز مطربان سحر پرداز عیش و طرب را روز بازاری و سرور
و انبساط را سروکاری دیگر شد ، بگوش آسمانیان جز صدای کسراتی نمی
رسید و سامہ زمینیان جز آوای شادمانی نمی شنید“ ۔

۱۹۴۳ء میں جب شہزادی جہاں آراہ نے غسل صحت کیا تو اس خوشی
میں ایک شاہانہ جشن منایا گیا جس پر بلا مبالغہ لاکھوں روپیہ صرف ہوا ،
اس موقع پر تمام گویوں اور موسیقاروں کو خلعت عطا کئے گئے اور نقد انعام
سے بھی نوازا گیا ۔ عبدالحمید لاہوری نے خصوصیت کے ساتھ لعل خان کلاؤنٹ
اور اس کے بیٹوں کا ذکر کیا ہے ، جنہیں دو ہزار روپے مرحمت ہوئے تھے !

شاہجہان کے عہد میں دکن ، کرناٹک ، تلونڈی اور گوالیار موسیقی کے
بڑے مرکز تسلیم کئے جانے لگے ، اکبر کے دربار کے اکثر و بیشتر
گوئیے گوالیار سے ہی آئے تھے ، شاہجہان کے درباری گویوں کی اکثریت
بھی گوالیار کی ہی رہنے والی تھی ۔ اودھ میں بلگرام موسیقی کا گہوارہ
سمجھا جاتا تھا ۔ ابوالفضل نے آئین اکبری میں اس بات کا اعتراف
کیا ہے کہ بلگرام کے باشندے اپنی فہم و فراست میں مشہور اور
موسیقی کے دلدادہ ہیں ۔ مشرقی پنجاب میں تلونڈی موسیقی کا گہوارہ سمجھا
جاتا تھا اور اس قصبہ کی خاک سے بڑے بڑے ماہرین فن پیدا ہوئے جنہوں
نے موسیقی کی نوک پلک سنوارنے اور اسے عروج پر پہنچانے میں اہلی چوٹی
کا زور لگایا ۔ رحیم داد خان جس نے جہانگیر کے حکم سے شہزادوں کو موسیقی
کے زیر و بم سے متعارف کروایا تھا ، تلونڈی ہی کا رہنے والا تھا ۔

سید خان رقمطراز ہے کہ شاہجہان کی تخت نشینی کے بعد ہی قلعرو
موسیقی کی تخت گاہ گوالیار سے بہت سے فن کار شاہی دربار میں چلے آئے اور
ان میں سے اکثر فنکار موسیقی کی جدید دھنوں اور گوالیار کی نئی بندشوں اور
ترکیبوں سے بخوبی آگاہ تھے ۔ اس طرح مغلوں کے دربار میں ایرانی موسیقی

۱ - ایضاً ، ص ۳۰۰ ۔

۲ - آئین اکبری ، جلد اول ، مطبوعہ کلکتہ ۱۸۷۲ء ، ص ۳۳۲ ۔

۳ - آغا صادق ، ماہنامہ نقد مردان ، موسیقی نمبر مئی جون ۱۹۶۰ء ، ص ۶۱

کے ساتھ ہندوستانی موسیقی بھی جگہ حاصل کر لینے میں کامیاب ہو گئی۔ اکبر کے زمانہ اقتدار میں ہی ہندوستانی موسیقی کو کافی اونچا مقام مل گیا تھا۔ ہندی اور ایرانی موسیقی کے اختلاط سے ایک نیا فن پیدا ہو رہا تھا جس میں ایرانی ترکیبوں اور ہندوستانی بندشوں نے مل کر دلکشی پیدا کر دی تھی۔ شاہجہان نے کشمیری دھنیں بھی اس میں شامل کر کے ایک نیا مکتب موسیقی قائم کیا۔

الناس عالی دین ملوکھم کے مصداق شاہجہان کی دیکھا دیکھی اس کے درباری امراء بھی موسیقی میں دلچسپی لینے لگے۔ صاحب مائراامرا شاہنواز خان صفوی کے متعلق لکھتا ہے :

ہم دل دادہ راگ و نغمہ ، خواندہ و سازندہ ، کہ نزد او فراہم آمدہ
بودند در ہیچ سرکارے درانوقت نبود۔

ترجمہ : وہ راگ و نغمہ کا دلدادہ تھا ، اور جتنے گوئیے اور سازندے اس نے اپنے ہاں جمع کیے تھے ، اتنے اس زمانے میں کسی دوسرے کے پاس نہ تھے۔

اسی تذکرہ نویس نے شاہجہان کے ایک درباری امیر حسام الدین خان کے سوانح حیات مرتب کرتے وقت اس بات کا خصوصیت کے ساتھ ذکر کیا ہے۔

در فن موسیقی بسیار ماہر خوش محاورہ بدیہہ گوئی سخنندان بود۔

ترجمہ : وہ فن موسیقی میں مہارت رکھنے کے علاوہ اپنی خوش کلامی اور حاضر جوابی کے لیے بھی مشہور تھے۔

یہی تذکرہ نگار زین خان کوکہ کے فرزند مغل خان کے متعلق لکھتا ہے۔

۱۔ محمد اسلم ، شاہجہان کا ذوق موسیقی ، امروز سنڈے ایڈیشن ۱۹ مارچ ۱۹۶۸ء ، ص ۷۔

۲۔ شاہنواز خان ، مائراامرا ، جلد دوم مطبوعہ کلکتہ ۱۸۶۰ء ، ص ۶۷۵۔

۳۔ ایضاً ، جلد اول ، مطبوعہ کلکتہ ۱۸۸۸ء ، ص ۵۸۶۔

شکار دوست بود و بنغمہ و سرود شیفگی داشت ، سازندہ و نوازندہ بسیار فراہم آورد۔

ترجمہ : وہ شکار کے علاوہ نغمہ و سرود کا بھی بڑا دلدادہ تھا اور اس نے بہت سے گوئیے اور سازندے جمع کر لیے تھے ۔

بدھ سنگھ ہاڈہ راجہ بوندی کا فرزند ”شاہزادہ مکرم و معظم“ کا مصاحب تھا اور کابل میں رہتا تھا ۔ اس کے متعلق شاہ نواز خان رقمطراز ہے ۔

در اقسام نغمہ قدرت تمام داشت۔

ترجمہ : وہ نغمہ کی مختلف اقسام پر کامل دسترس رکھتا تھا ۔

شاہجہان کے درباری امراء میں ذوالقرنین فرنگی بھی اپنے ذوق موسیقی کی وجہ سے بڑا مشہور تھا ، اس کا ذکر اس کتاب میں جہانگیر کے عہد میں ہو چکا ہے ۔

راجہ روزِ افزوں کا بیٹا عیدے سنگھ بھی موسیقی کا بڑا ماہر تسلیم کیا جاتا تھا ۔ شاہجہان نے اسے دولتِ افزوی کا خطاب عطا کیا تھا ۔ اساتذہ موسیقی کا یہ کہنا ہے کہ وہ امیر خسروؒ اور سلطان حسین شرقی کے علم و فن میں بڑی دسترس رکھتا اور خیال و ترانہ خوب گاتا تھا۔

شاہجہان کے درباری امراء میں سیف خان بلاشبہ سب سے بڑا موسیقی دان تھا اور اس نے اس فن پر—راگ درہن—کے نام سے ایک قابلِ قدر کتاب بھی تالیف کی ہے ۔ اس کے مخطوطے پنجاب یونیورسٹی لائبریری ، مولانا

۱ - ایضاً ، جلد سوم ، مطبوعہ کلکتہ ، ۱۸۹۱ء ص ۴۹۲ -

۲ - مرآت آفتاب نما ، مخطوطہ پنجاب یونیورسٹی لائبریری ، ورق ۲۹۶ -

۳ - اکرام امام خان ، معدن موسیقی ، مطبوعہ لکھنؤ ۱۹۲۵ء ، ص ۲۸ -

سیف خان نے اس کا نام عدیل سنگھ لکھا ہے ، جو صحیح معلوم ہوتا ہے (راگ درہن ورق ۴۷) -

آزاد لاٹبریری علی گڑھ ، پیر محمد شاہ لاٹبریری احمد آباد اور انڈیا آفس لاٹبریری لندن میں موجود ہیں اور ان میں سے اول الذکر تینوں مخطوطے راقم السطور کی نظر سے گذر چکے ہیں ۔ راگ درپن حال ہی میں پروفیسر نورالحسن انصاری کی سعی و کاوش سے دہلی سے شائع ہو گئی ہے ۔ یہ وہی سیف خان ہے ، جس کے متعلق ناصر علی سرہندی نے کہا تھا ۔

گفتگوئے طوطی از آئینہ می خیزد علی
گر نباشد سیف خان ما را نفس درکار نیست'

اسی سیف خان کے متعلق شاہنواز خان لکھتا ہے ۔

ہموارہ در حضور پادشاہی دولت بار می افروخت و بدوام روشناسی خود
را در خور نوازش می ساخت'

ترجمہ : وہ ہر وقت بادشاہ کے حضور میں رہتا تھا اور اسی حضورِ دوام کی وجہ سے انعام و اکرام سے سرفراز ہوتا رہتا تھا ۔

ایک دوسرے موقع پر شاہ نواز خان نے اس کے کمالِ فن کا اعتراف ان الفاظ میں کیا ہے :

در فن راگ و نغمہ بسیار ماہر بود'

ترجمہ : وہ راگ و نغمہ کے فن میں بڑی مہارت رکھتا تھا ۔

اس کی تالیف راگ درپن - بذاتِ خود سیف خان کے ماہرِ موسیقی ہونے پر دال ہے ۔ سیف خان کا مقبرہ قلعہ بہادر گڑھ پٹیالہ کے عقب میں تا حال موجود ہے ۔

شاہی دربار کے علاوہ صوفیائے کرام کی خانقاہیں بھی اس دور میں موسیقی کا گہوارہ بن گئی تھیں ۔ عہدِ شاہجہان میں قادریہ سلسلہ کی ترویج کے ساتھ سماع کو بھی فروغ ہوا اور اس سلسلہ کے بزرگوں نے دل کھول کر گویوں کی سرپرستی کی ۔ قادری بزرگوں کے علاوہ شطاریہ سلسلہ کے درویشوں نے بھی

۱ - دیوان ناصر علی سرہندی ، مطبوعہ نظامی پریس دہلی ۱۲۹۲ھ ، ص ۲۲ -

۲ - مائراامراء ، جلد ۲ ، ص ۲۸۰ -

موسیقی کی ترویج و ترقی میں بڑھ چڑھ کر حصہ لیا۔ اس جگہ ایک شطاری بزرگ شیخ پیر کا ذکر بیجا نہ ہوگا جو عہدِ شاہجہان میں میرٹھ میں رہتے تھے۔ انہیں قدرت نے ذوقِ موسیقی و دیعت کیا تھا اور ان کی خانقاہ میں ہر وقت شعر و نغمہ کی محفل جمی رہتی تھی۔ شاید اسی سبب سے ان کے ہمعصر مؤرخ انہیں سبب رونقِ اربابِ غنا، کہتے تھے^۱۔ طبقاتِ شاہجہانی کا مؤلف ان کے متعلق رقمطراز ہے :

بوجد و سماعِ میلانِ خاطرِ عظیم داشت و نقشہائے ہندی می بست و عرسہائے بزرگان خود می کردہ و مجلس ہا عالی برپا نمود و نقشہائے وی تاثیر عجب دارد^۲۔

ترجمہ : وجد و سماع کی طرف ان کا میلان بہت زیادہ تھا اور وہ خود بھی ہندی راگ ترتیب دیا کرتے تھے۔ وہ اپنے بزرگوں کے عرس منائے اور اس موقع پر بڑی بڑی مجالس منعقد کرتے۔ ان کے مرتب کردہ راگوں میں ایک عجب اثر ہوتا تھا۔

شیخ پیر میرٹھی کے انتقال پر محمد صادق نے یہ تاریخ کہی تھی^۳۔

گفت تاریخ وفاتش، خود دور اندیش
وہ کہ از مردن وی بی سر و پاشد نغمہ

اگر نغمہ کے سر اور پاؤں یعنی ”ن“ اور ”ہ“ حذف کر دئے جائیں تو ”غم“ باقی رہ جاتا ہے اور حروف ابجد کے حساب سے اس کے عدد ۱۰۴۰ ہوتے ہیں اور یہی ان کا سالِ وفات ہے۔

راگ دربن میں سیف خان نے عہدِ شاہجہان کے جن ۳۳ موسیقاروں کا ذکر کیا ہے ان میں صوفی بہاءالدین سرفہرست ہیں۔ آپ جہنجہانہ کے ایک قریبی گؤں برناوہ کے رہنے والے تھے، لیکن سیر و سیاحت کا شوق انہیں

۱ - ایضاً، ص ۴۸۴۔

۲ - محمد صادق، طبقاتِ شاہجہانی، مخطوطہ برٹش میوزیم لندن، اورینٹل

۱۶۷۳، ورق ۳۱۲ ب۔

۳ - ایضاً۔

اوائل عمر میں ہی دکن لے گیا۔ وہاں آپ نے ۲۵ سال درویشوں کی خدمت میں گزارے اور ان کی صحبت میں رہتے ہوئے خود بھی درویش کامل بن گئے۔ آپ ہمیشہ سبز رنگ کا لباس زیب تن کرتے تھے۔ سیف خان رقمطراز ہے کہ دکن میں رہتے ہوئے آپ نے سنگیت میں کمال حاصل کیا۔ شاہجہان کے دور میں اس فن میں ان کا کوئی ہمسر نہ تھا۔ آپ ترانہ اور خیال بہت اچھا گاتے تھے اور رباب اور بین امرتی بجانے میں اپنا ثانی نہ رکھتے تھے۔ آپ نے خیال نامی ایک ساز بھی ایجاد کیا تھا۔ پچاس سال کی عمر میں آپ دکن سے واپس لوٹے اور بقیہ عمر اپنے آبائی وطن میں فقر و تجرد میں گزار دی۔ سیف خان کی روایت کے مطابق آپ نے ۱۱ سال کی عمر پائی۔

شیخ شیر محمد اس دور میں ایک نامور موسیقار اور صاحب دل درویش ہوئے ہیں۔ ان کی تربیت صوفی بہاء الدین اور شیخ نصیر الدین نے کی تھی۔ شیخ نصیر الدین کی دعا سے انہوں نے نغمہ و سرود میں خوب ترقی کی اور سلطان حسین شرقی کی طرز کو مقبول بنانے میں پوری تندہی سے مصروف رہے۔ سیف خان نے انہیں سنا تھا اور اس کے خیال میں وہ ”خیال“ خوب گاتے تھے اور اس پر طرہ یہ کہ ان کے گانے میں درد ہوتا تھا۔ شاید اسی وجہ سے وہ درویشوں کی مجالس میں بڑے مقبول تھے۔ وہ خیال کے علاوہ ترانہ اور تکا بھی گالیتے تھے۔ ع

مگر وہ بات کہاں مولوی مدن کی سی

انہوں نے پٹنہ میں بمرض استسقاء وفات پائی اور اس وقت ان کی عمر پچاس اور ساٹھ سال کے درمیان تھی۔ عنایت خان راسخ شیخ شیر محمد کو اکبر آباد کے رہنے والے بتاتا ہے اور اس کے خیال میں وہ قوالی کے بھی بڑے ماہر تھے اور گاہ گاہ شاہجہان کے حضور میں اس فن کا مظاہرہ کرتے رہتے تھے۔

- ۱۔ سیف خان، راگ درپن، منظومہ مولانا آزاد لائبریری علی گڑھ، نمبر ۱۴، علوم فارسیہ، ورق ۴۲ ب، ۴۳ الف۔
- ۲۔ ایضاً ورق ۴۳ الف، ۴۳ ب۔ ۴۴ الف۔
- ۳۔ عنایت خان راسخ، رسالہ ذکر مغنیان ہندوستان، مطبوعہ پٹنہ، ۱۹۶۱ء، ص ۳۶۔

میاں ڈالو ڈاڈھی، شیخ شیر محمد کے ہم قوم اور اپنے فن میں یکتائے روزگار تھے۔ وہ درویشانہ وضع رکھتے تھے اس لیے اہل دولت سے ملنا جلنا انہیں ناپسند تھا۔ سیف خان نے ان کا راگ سن کر یہ کہا تھا۔

در دھرپد خواندن ہمچو او دیگرى شنیدہ نشدہ^۲۔

ترجمہ: ان جیسا دھرپد اور کوئی گویا نہیں گا سکتا۔

سیف خان جیسے فنکار کو بھی اس بات کا اعتراف ہے:

وی سبو ہمچو می نواخت کہ مثل او دیگرى دیدہ نشدہ و در ہیج عصرى

نشیدہ^۳۔

ترجمہ: وہ گھڑا بجانے میں اپنا ثانی نہ رکھتے تھے اور کسی دور میں بھی ان جیسا فنکار سننے میں نہیں آیا۔

میاں ڈالو نے اکبر آباد میں ذات الجنب کے مرض سے وفات پائی۔ ان کی عمر کچھ زیادہ نہیں ہوئی۔

شیخ شیر محمد کا بھائی ہوجا بھی اچھا گویا تھا وہ بعارضہ بھگندر اکبر آباد میں فوت ہوا۔ وفات کے وقت اس کی عمر پچاس اور ساٹھ سال کے درمیان تھی^۴۔ شیخ شیر محمد کا پوتا معین الدین بھی اپنے آبائی فن میں کامل دسترس رکھتا تھا۔ شاہنواز خان کا بیان ہے کہ وہ خیال بہت اچھا گانا تھا۔ عنایت خان رامخ نے اسے۔۔۔ رسالہ ذکر مغنیان ہندوستان کی تدوین کے وقت احمد شاہ کے پانچویں سال جلوس میں دیکھا تھا، اس وقت وہ کافی معمر ہو

۱۔ ابوالفضل لکھتا ہے کہ ڈاڈھی پنجابی گویوں کو کہتے ہیں اور وہ ڈہلہ اور کنگرہ بجا کر گاتے ہیں: آئین اکبری، جلد ۲، مطبوعہ کلکتہ ۱۸۷۵ء، ص ۱۴۲۔

۲۔ راگ درپن، ورق ۲۴ ب۔

۳۔ ایضاً۔

۴۔ ایضاً، ورق ۷۴ الف۔

۵۔ مرآت آفتاب نما، مخطوطہ پنجاب یونیورسٹی لائبریری، ورق ۲۹۷ الف۔

چکا تھا۔ اس کا یہ کہنا ہے کہ اپنے زمانے میں وہ قوالی اور ترانہ گانے میں اپنی مثال آپ تھا۔

میاں ڈالو ڈاڈھی کا شاگرد رشید شیخ کمال بھی بڑا اچھا گویا تھا۔ سیف خان کے ساتھ اس کی اکثر صحبت رہتی تھی۔ ۱۰۷۶ھ میں راگ درپن کی تصنیف کے وقت شیخ کمال بقید حیات تھا، لیکن نغمہ و سرود سے کنارہ کش ہو کر فوج میں بھرتی ہو چکا تھا۔

کبیر قوال شیخ شیر محمد کا شاگرد تھا اور قوالی کے فن میں اپنے استاد سے بھی گونے سبقت لے گیا تھا۔ اس نے قوالی کی ایک نئی طرز وضع کی تھی۔ شاہی دربار میں بھی آسے بڑی عزت کا مقام حاصل تھا۔ راگ درپن کی تصنیف کے وقت وہ زندہ تھا اور سیف خان کو اکثر راگ اور قوالی سے محظوظ کرتا رہتا تھا۔

باقیائی نائی بڑی اچھی طبیعت کا مالک تھا اور اس نے ہندوستانی اور ایرانی نغموں کو ملا کر ایک نئی طرز نکالی تھی۔ ماہرین فن کا یہ کہنا ہے کہ باقیائی نائی کے راگ میں بڑی تاثیر تھی۔ ایک موقع پر اس نے شاہجہان کی مدح میں قصیدہ پڑھا، جس کے صلہ میں آسے اپنے وزن کے برابر پانچ ہزار روپے ملے۔ سیف خان نے روڑا قوال کے فن کی بھی تعریف کی ہے وہ بھی شاہجہان کے حضور میں قوالی پیش کیا کرتا تھا۔ شاہ جہان کے عہد میں شیخ شیر محمد، کبیر، روڑا اور مہر صالح بڑے اونچے پایہ کے قوال تھے اور اس

۱۔ رسالہ ذکر مغنیان ہندوستان، ص ۳۶۔

۲۔ راگ درپن، ورق ۳۵ ب۔

۳۔ رسالہ ذکر مغنیان ہندوستان، ص ۳۶۔

۴۔ راگ درپن، ورق ۷۴ الف۔

۵۔ برہان الدین، شاہجہان نامہ، مخطوطہ پنجاب یونیورسٹی لائبریری آذر

کلکشن نمبر ۷۷۶۲، ورق ۶۳ ب۔

۶۔ راگ درپن، ورق ۷۴ الف۔

فن میں اپنا ثانی نہیں رکھتے تھے - ان کا زیادہ تر وقت درویشوں کی خانقاہوں میں ہی گذرتا تھا، بلکہ حق تو یہ ہے کہ انہیں کے دم قدم سے کئی خانقاہوں کی رونق قائم تھی - پیشہ ور گویوں میں سے جہانگیر کا درباری طنبورہ نواز شوق ہنوز زندہ تھا - وہ ہندی اور ایرانی راگ سے کماحقہ واقف تھا - جہانگیر نے اپنی تزک میں اور سیف خان نے راگ دربن میں اس کے کمالِ فن کا اعتراف کیا ہے ۱۔

جگن ناتھ کلاونت شاہجہان کا درباری گویا تھا اور دھڑ پد گانے میں اپنا ثانی نہ رکھتا تھا - سیف خان کا کہنا ہے کہ نان سین کے بعد اس جیسا گویا سرؤسین ہندوستان میں پیدا ہی نہیں ہوا - جب نان سین نے جگن ناتھ کو گانے ہوئے دیکھا تو بیساختہ کہا کہ اس کے بعد وہ اس فن پر کام نہ کرے گا ۲۔ قزوینی ساتویں سال جلوس کے واقعات کے ضمن میں اس کے متعلق لکھتا ہے :

جگناتھ کلاونت کہ بخطاب مہاکمپ رائے نامور است و در ساختن تصنیف ہندی و پیدا کردن معانی بلند و مضامین عالی امروز نظیر نہ دارد و ہندگن حضرت او را بواسطہ بستن تصانیف کہ ہندیان آنرا درپت گویند در دارالسلطنہ لاہور گذاشتہ بودند سعادت اندوز ملازمت گشتہ و دوازده تصانیف کہ بنام ہیمنون آنحضرت بمضامین تازہ در نغمات مختلف ساختہ بود بحضور اشرف خواند و پسند خاطر مشکل پسند بادشاہ دانش ور نکتہ دان افتادہ و بر حسب اشارہ علیہ او را بزر وزن کردہ چہار ہزار و پانصد روپیہ کہ ہم سنگ او بر آمد باو مرحمت فرمودند ۳۔

۱ - (i) تزک جہانگیری ، سرسید ایڈیشن ، مطبوعہ علی گڑھ ۱۸۶۳ء ، ص ۱۸۶ -

(ii) راگ دربن ، ورق ۳۹ ب -

۲ - ابضاً ، ورق ۳۵ الف -

۳ - محمد امین قزوینی ، پادشاہنامہ ، مخطوطہ برٹش میوزیم لندن ، اورینٹل ۱۷۳ ، ورق ۳۲۹ ب -

ترجمہ : جگن ناتھ کلاونت ، جو مہاکب رائے کے لقب سے مشہور ہے ، بلند پایہ اور معنی خیز ہندی راگ تصنیف کرنے میں اپنا ثانی نہیں رکھتا۔ بادشاہ سلامت نے اسے ہندی راگ ، جنہیں دھرپد کہتے ہیں ، تصنیف کرنے کے لیے لاہور میں چھوڑا ہوا تھا ، حضور میں باریاب ہوا۔ اس نے وہ بارہ راگ جو بادشاہ کے نام پر مرتب کیے تھے ، حضور میں پیش کیے جو دانشور اور نکتہ ور بادشاہ کی مشکل پسند طبیعت کو پسند آئے۔ بادشاہ کے حکم سے اسے روپوں کے عوض تولا گیا اور اس کے وزن کے برابر چار ہزار پانچ سو روپے اسے مرحمت ہوئے۔

عہد شاہجہان کے تمام مؤرخین نے جگن ناتھ کے کمال فن کا بڑی فراخدلی کے ساتھ اعتراف کیا ہے۔ یاد رہے کہ یہ وہی ”متعصب“ شاہجہان ہے جس نے خطہ بنارس میں ۶۷ مندر مسمار کروا دئے تھے۔ شاہجہان نے جہاں قاضی محمد اسلم ہروی اور مولانا عبدالحکیم سیالکوٹی جیسے جید اور مستند علماء کو روپوں کے عوض تلوا یا تھا ، وہاں اس نے جگن ناتھ جیسے ہندو موسیقی دان کی بھی ویسی ہی عزت افزائی کی۔ ہمارے خیال میں جہاں تک علم و فن کا تعلق ہے ہندو اور مسلمان دونوں اس کی نظر میں مساوی تھے۔

مسلمان موسیقاروں میں دربار شاہجہان میں لعل خان کلاونت کا بڑا اونچا مرتبہ تھا۔ لعل خان ابھی نو عمر ہی تھا جب وہ تان سین کی خدمت میں اکتساب فیض کی غرض سے حاضر ہوا۔ تان سین نے کمال توجہ سے اس کی تربیت شروع کی۔ ابھی یہ نو آموز ہی تھا کہ تان سین کو پیغام اجل آ پہنچا۔ اس کی وصیت کے مطابق اس کے فرزند بلاس خان نے اسے اپنی شاگردی میں لے لیا۔ جب وہ اس فن میں خوب طاق ہو گیا تو بلاس خان نے اپنی بیٹی اس کے حوالہ نکاح میں دے دی۔ سیف خان نے اسے اپنے وقت کا سب سے بڑا دھرپد راگی لکھا ہے۔ عبدالحمید لاہوری کے بادشاہ نامہ سے بھی سیف خان

کے بیان کی تصدیق ہوتی ہے۔

شاہجہان کے دربار میں اس کا بڑا عالی رتبہ تھا اور وہ تان سین کی جگہ پر کھڑا ہو کر اپنا راگ پیش کیا کرتا تھا۔ شاہجہان کو چونکہ دھر پد بے حد مرغوب تھا اس لیے وہ لعل خان کی بڑی قدر کیا کرتا تھا اور ہر جشن کے موقع پر اسے انعام و اکرام سے لاد دیا کرتا تھا۔ عبدالحمید لاہوری کی روایت کے مطابق ایک بار بادشاہ نے اس کا راگ سن کر اسے گن سندر کا خطاب اور ایک ہاتھی بطور انعام دیا تھا۔

لعل خان نے ۱۶۲۰ء میں بعارضہ فالج انتقال کیا، بقول سیف خان وفات کے وقت اس کی عمر اسی برس کے لگ بھگ تھی۔

لعل خان کے بیٹے خوشحال خان اور بسرام خان بھی شاہی دربار میں ملازم تھے۔ ان میں سے اول الذکر کا راگ شاہجہان کو بہت پسند تھا۔ لعل خان کے مرنے کے بعد اس کا منصب خوشحال خان کو ملا اور اسے بھی تان سین کے مقام پر کھڑے ہو کر گانا پیش کرنے کا شرف حاصل تھا۔

عنایت خان راسخ اور شاہنواز خان نے خوشحال خان کے متعلق ایک بڑا ہی دلچسپ واقعہ بیان کیا ہے۔ وہ لکھتے ہیں کہ مرشد قلی خان دربار سے رخصت چاہتے تھے۔ لیکن شاہجہان کسی طرح بھی اسے رخصت دینے پر آمادہ نہ تھا۔ مرشد قلی خان نے امیر الامراء کو اس بات پر آمادہ کر لیا کہ وہ کسی خاص موقع پر اس کی درخواست شاہجہان کے حضور میں پیش کر دے گا۔ کئی روز تک یہ دونوں بادشاہ کا موڈ دیکھتے رہے۔ لیکن شاہجہان کا موڈ

۱ - بادشاہنامہ، جلد ۲، ص ۵ - در عہد سعادت مہد سر آمد نغمہ سرایان ہندوستانی زبان است و در خواندن دھرپد های او بروش او عدیل ندارد۔

۲ - ایضاً، ص ۳۱۱ -

۳ - عنایت خان راسخ، رسالہ ذکر مغنیان ہندوستان، مطبوعہ پٹنہ ۱۹۶۱ء،

ہی درست ہونے میں نہ آتا تھا۔ بالآخر ان دونوں نے خوشحال خان کو ایک بڑی رقم کا لالچ دے کر بادشاہ کے حضور میں ایک سحر آفرین راگ پیش کرنے پر آمادہ کر لیا۔ خوشحال خان نے تان سین کے مقام پر کھڑے ہو کر راگ چھیڑا اور جب شاہجہان راگ سننے میں ہمہ تن گوش بنا ہوا تھا، امیر الامراء نے مرشد قلی خان کی عرضی بادشاہ کے حضور میں پیش کر کے اس پر بادشاہ کے دستخط کروالیے۔ جب بادشاہ ہوش میں آیا اور اسے حقیقت حاصل معلوم ہوئی تو اس نے خوشحال خان کو تان سین کے مقام پر کھڑا ہونے سے منع کر دیا۔

جگن ناتھ، لعل خان، خوشحال خان اور بسرام خان کا ذکر کرتے ہوئے عہد شاہجہان کے مورخوں نے اس بات کا اعتراف کیا ہے کہ یہ گوئیے تان سین کے بالواسطہ یا بلا واسطہ شاگرد تھے اور تان سین کی طرز میں خوب گاتے تھے۔ محمد امین قزوینی اور عبدالحمید لاہوری، دونوں عہد شاہجہان کے نامور مؤرخ ہیں۔ ان کا کہنا ہے کہ شاہجہان کے عہد میں تان سین کی طرز خواص و عوام میں بہت مقبول تھی۔ قزوینی کے الفاظ ہیں:

بالفعل طرز تان سین درمیان مردم متداول است چون مدتہا در خدمت حضرت عرش آشیانی بودہ طرز و روش و تصانیف او شیوع تمام یافتہ و اکثر کلاونتان این عصر درپت ہائی او را می خوانند و بروش تصنیف می سازند۔

ترجمہ: ان دنوں تان سین کی طرز عوام میں کافی مقبول ہے۔ وہ چونکہ مدت دراز تک اکبر کی خدمت میں رہا تھا اس لیے اس کی طرز، روش اور تصانیف نے خوب رواج پایا۔ اس زمانے کے اکثر کلاونت اس کے مرتب کردہ دھرید گاتے ہیں یا پھر اس کی لے میں خود مرتب کرتے ہیں۔

۱۔ ایضاً، ص ۴۶، ۴۵، ۴۴، ۴۳، ۴۲، ۴۱، ۴۰، ۳۹، ۳۸، ۳۷، ۳۶، ۳۵، ۳۴، ۳۳، ۳۲، ۳۱، ۳۰، ۲۹، ۲۸، ۲۷، ۲۶، ۲۵، ۲۴، ۲۳، ۲۲، ۲۱، ۲۰، ۱۹، ۱۸، ۱۷، ۱۶، ۱۵، ۱۴، ۱۳، ۱۲، ۱۱، ۱۰، ۹، ۸، ۷، ۶، ۵، ۴، ۳، ۲، ۱۔

۲۔ پادشاہنامہ، ورق، ۳۳۰، ب، ۳۳۱، الف۔

گن خان کلاونت بھی شاہجہان کا درباری گویا تھا اور بقول سیف خان وہ علم مارگ میں استاد تھا۔ شہزادہ شجاع کو اس کا راگ بے حد مرغوب تھا، اس لیے اس نے اسے شاہجہان سے مانگ لیا تھا۔ گن خان کی بقیہ عمر بنگال میں شہزادے کی خدمت میں گزری اور وہیں اس کا انتقال ہوا^۱۔ شہزادہ شجاع کا ایک اور مصاحب مصری خان، جو پنجاب کا رہنے والا اور بلاس خان کا شاگرد تھا، اپنے وقت کا بہترین گویا تھا۔ ۱۰۷۶ھ میں راگ درہن کی تصنیف کے وقت وہ ہنوز زندہ تھا اور اس کی عمر اسی سال سے متجاوز تھی^۲۔

ہندو گویوں میں سے اکبر کا ایک ہم عصر گویا حمیر سین شاہجہان کے عہد میں قریباً اسی سال کی عمر میں فوت ہوا تھا۔ سیف خان نے اس کا شمار کلاونٹوں کے زمرہ میں کیا ہے۔ اس کا بیٹا سبل سین عہد شاہجہان کے گنے چنے موسیقاروں میں شمار ہوتا ہے۔ بقول سیف خان چالیس برس کی عمر میں اس کے تمام دانت نکل گئے تھے اور چند سال بعد عقل بھی جاتی رہی تھی۔ شاہجہان کے عہد حکومت میں ہی پچاس سال کی عمر میں وہ رام جی کو پیارا ہوا^۳۔

ایشوری پرشاد کی روایت کے مطابق جنار دھن بیکانیری بھی بڑا اچھا گویا تھا اور وہ گاہ گاہ شاہجہان کے حضور میں اپنے فن کا مظاہرہ کرنا رہتا تھا^۴۔

تلسی رام اور دہرم داس نام کے دو گوئیے، جن کا شمار سیف خان نے کلاونٹوں کے زمرہ میں کیا ہے، شاہجہان کے دربار میں ملازم تھے۔ یہ دونوں

۱ - راگ درہن، ورق ۴۶ ب۔

۲ - ایضاً، ورق ۴۵ الف۔

۳ - ایضاً، ورق ۴۸ الف۔

۴ - اے شارٹ ہسٹری آف مسلم رول ان انڈیا، مطبوعہ الہ آباد، ۱۹۳۰ء،

دین و دھرم سے بیگانہ یا بالفاظ دیگر ”زندگی برائے فن“ کے قائل تھے۔
اول الذکر نے شاہجہان کے عہد میں ہی انتقال کیا لیکن مؤخر الذکر راگ درپن
کی تالیف کے وقت زندہ تھا۔ سیف خان لکھتا ہے کہ اب وہ ضعیف ہو چکا ہے
اور اس کی آواز بھی خراب ہو گئی ہے۔^۱

ان ہندو گویوں میں راقم الحروف کا ہم وطن کب جوت پہلووری بھی
بڑا نامور فن کار تھا۔ سیف خان نے بھی اس کے کمال فن کا اعتراف کیا ہے۔
اس نے اسی اور نوے برس کے درمیان عمر پائی اور اپنے وطن مالوف میں ہی
فوت ہوا۔^۲ شاہجہان کے عہد میں سندھ گھن نامی ایک موسیقار کی بڑی شہرت
تھی۔ شاہجہان نے اسے اپنے درباری گویوں میں شامل کر لیا تھا۔ تلسی رام
اور دھرم داس کی طرح وہ بھی مذہب سے بیگانہ تھا۔^۳

سور داس پکھاوجی بھی اسی گروہ سے تعلق رکھتا تھا۔ سیف خان لکھتا
ہے کہ اس نے اکبر کا عہد دیکھا ہوا تھا اور تان سین کے ساتھیوں میں سے
تھا۔ جب تان سین گاتا تو یہ اس کے ساتھ پکھاوج بجایا کرتا تھا۔ آخر عمر
میں وہ گانے بجانے سے معذور ہو گیا تھا۔ سیف خان نے اسے دیکھا ہوا تھا اور
بقول اس کے اس نے سو سال کے قریب عمر پائی۔^۴

کرپائی نامی ایک درباری گویا بھی اسی۔ از دین بیگانہ۔ گروہ سے
تعلق رکھتا تھا اور بقول سیف خان وہ بادشاہ کا منظور نظر تھا۔ شاہجہان نے

۱۔ راگ درپن، ورق ۷۷ الف، ۷۷ ب۔

۲۔ ایضاً، ورق ۷۷ ب۔

۳۔ ایضاً، ورق ۷۸ ب۔

مجھے یوں معلوم ہوتا ہے کہ سندھ گھن اس کا لقب تھا، کیونکہ گھن
ایک ساز کا نام ہے وہ گھن بجانے میں ماہر تھا اس لیے اس نے سندھ گھن
کا لقب پایا۔ اس کا اصل نام معلوم نہیں ہو سکا۔ سیف خان نے بھی اس
کا ذکر اسی لقب کے تحت کیا ہے۔

۴۔ ایضاً، ورق ۷۶ ب۔

اس سے مردنگ سن کر آتے مردنگ رائے کے خطاب سے نوازا تھا - سیف خان لکھتا ہے کہ مردنگ بجانے میں اس کا کوئی ہمسر نہ تھا -

تارا چند کلاونت شوق طنبورہ نواز کا شاگرد تھا لیکن اس نے زیادہ عمر نہیں پائی ، اس لیے وہ زیادہ نام نہیں پا سکا - سیف خان نے اس کا ذکر عہد شاہجہان کے گئے چنے فنکاروں میں کیا ہے - ہندو گویوں میں سے سالم چند ڈاگر بھی اچھا گویا تھا - اس کا شمار بھی شاہجہان کے درباری گویوں میں ہوتا ہے -

سرس بین کا شمار بھی شاہجہان کے منظور نظر گویوں میں ہوتا ہے - اس کا باپ بھی بڑا اچھا گویا تھا اور وہ جہانگیر کی خدمت میں رہا کرتا تھا - سرس بین راقم السطور کو اس کا لقب معلوم ہوتا ہے ، سیف خان نے اس کا نام نہیں لکھا حالانکہ وہ گاہ گاہ سے سرس بین سے راگ سنتا رہتا تھا -

مسلمان گویوں میں بایزید بڑا اچھا فن کار تھا اور رباب بجانے میں اپنا جواب نہیں رکھتا تھا - نوجوانی کے عالم میں اسے شراب کی لت پڑ گئی اس لیے جلد ہی مر گیا - اس کا ایک ہندو شاگرد سکھر سین کلاونت بھی رباب بجانے میں ماہر تھا - سیف خان نے اس کا ذکر عہد شاہجہان کے ممتاز فن کاروں میں کیا ہے -

ایشوری پرشاد کی روایت کے مطابق شاہجہان کا درباری مؤرخ محمد صالح کنبہ اور اس کا بھائی ہندی راگ میں کاسل دسترس رکھتے تھے -

- ۱ - ایضاً ، ورق ۴۹ الف -
- ۲ - ایضاً ، ورق ۴۹ ب -
- ۳ - ایضاً ، ورق ۴۶ ب -
- ۴ - ایضاً ، ورق ۴۸ ب -
- ۵ - ایضاً -

مسلمان فن کاروں میں فیروز ڈاڈھی پکھاوج بجانے میں ، الہداد ڈاڈھی ساکن
 آڑ مڑ ٹانڈہ مارنگی بجانے میں، ابو الوفا طنبورہ بجانے میں طاہر ڈاڈھی دف بجانے
 میں اور صالح رباب بجانے میں اپنی نظیر نہ رکھتے تھے۔ ان میں سے
 مؤخر الذکر سیف خان کی سرکار میں ملازم تھا۔ عہد شاہجہان میں محمد نامی
 ایک فنکار بین بجانے میں ملک کے طول و عرض میں مشہور تھا۔ بادشاہ نے
 از رہِ قدردانی آسے - رس بہن - کا خطاب دیا تھا۔

غلام محی الدین نامی ایک موسیقار فوج میں ملازم تھا۔ آخر عمر میں
 اس نے فوج کی ملازمت ترک کر کے درویشی اختیار کر لی تھی۔ سیف خان نے
 اس کے مرتب کردہ راگوں کی بڑی تعریف کی ہے۔ راگ دربن کی تصنیف کے
 وقت وہ ابھی بقید حیات تھا۔ سیف خان کا کہنا ہے کہ وہ لوگوں کی پرواہ
 نہیں کرتا اس لیے لوگ بھی اس سے چنداں متعارف نہیں ہیں۔

شیخ سعد اللہ لاہوری بھی کسی زمانے میں بڑا اچھا گویا سمجھا جاتا
 تھا لیکن کثرت افیون خوری سے اس کا گلا خراب ہو گیا تھا۔ راگ دربن کی
 تصنیف کے وقت اس کی عمر ساٹھ سال سے متجاوز تھی اس لیے بوجہ کبرسنی
 اس کے ذہن میں فتور پیدا ہو گیا تھا۔ شیخ موصوف کی طرح ٹھہ باقی مغل بھی
 کسی زمانے میں اچھے گویوں میں شمار ہوتا تھا لیکن شیخ کی طرح افیون
 کھانے سے اس کی آواز بھی خراب ہو گئی تھی۔ جب سیف خان راگ دربن
 لکھنے بیٹھا تو اس وقت اس کی عمر پچاس سال سے تجاوز کر چکی تھی۔

۱۔ اے شارٹ ہسٹری آف مسلم رول ان انڈیا۔ مطبوعہ الہ آباد، ۱۹۳۰ء،
 ص ۷۶۶۔

۲۔ راگ دربن، ورق ۴۹ الف ۴۹ ب۔

۳۔ ایضاً، ورق ۴۹ الف۔

۴۔ ایضاً۔

۵۔ ایضاً، ورق ۴۶ ب۔

مسلمان گویوں میں بایزید خان نو چہاروی بڑا اچھا فن کار تھا۔ سیف خان نے اس کا ذکر کلاونتوں کے زمرہ میں کیا ہے۔ اس نے زیادہ عمر نہیں پائی تاہم اس کا نام خدمت فن کی وجہ سے ہمیشہ زندہ رہے گا۔ ولی ڈاڈھی بھی اپنے دور میں بڑا اچھا موسیقار مانا جاتا تھا۔ بقول سیف خان اس نے اسی سال سے زیادہ عمر پائی اور آگرہ میں فوت ہوا^۱۔

شاہجہان کے درباری گویوں میں رنگ خان کلاونت کا بڑا اونچا رتبہ تھا۔ سیف خان لکھتا ہے کہ وہ اسم باسمی اور اپنے فن میں استاد تھا اور اس نے اکبر کا عہد دیکھا ہوا تھا۔ وہ شاہجہان کا منظور نظر تھا اس لیے شاہی تقریبات کے موقع پر بادشاہ اسے انعام و اکرام سے نوازتا رہتا تھا۔ اورنگ زیب کی شادی کی تقریب پر اور ۱۰۴۵ھ میں نوروز کے موقع پر اس کا نام انعام یافتگان کی فہرست میں موجود ہے^۲۔ سیف خان لکھتا ہے کہ دربار شاہی کے باہر اس کا زیادہ تر وقت اللہ والوں کے ساتھ گزرا کرتا تھا۔ اس نے اسی اور نوے برس کے درمیان عمر پائی^۳۔

بلاسر خان کے شاگردوں میں بخت خان گجراتی نے بڑا نام پایا تھا۔ سیف خان نے اس کا ذکر کلاونتوں کے زمرہ میں کیا ہے۔ سیف خان لکھتا ہے کہ لوگ اس کے راگ کی بہت تعریف کرتے ہیں لیکن مجھے اس سے ملنے کا اتفاق نہیں ہوا البتہ میں نے اس کے ایک شاگرد بسنتی کلاونت کو سنا ہے، وہ خوب گاتا ہے۔ اس سے اندازہ ہو سکتا ہے کہ بخت خان کتنا اچھا گویا ہوگا^۴۔

۱ - ایضاً ، ورق ۴۶ ب -

۲ - (i) محمد صالح کنبوہ ، شاہجہان نامہ ، جلد دوم ، مطبوعہ لاہور ۱۹۶۷ء ، ص ۱۲۳ ، ۱۸۶ ، ۳۱۸ -

(ii) عبدالحمید لاہوری ، بادشاہنامہ ، جلد دوم ، مطبوعہ کلکتہ ۱۸۷۲ء ، ص ۱۴۲ -

۳ - راگ دربن ، ورق ۴۶ الف -

۴ - ایضاً ، ورق ۴۵ ب -

مسلمان گویوں میں نائک بہنو کا ہوتا نائک افضل بھی بڑا اچھا گویا تسلیم کیا جاتا تھا۔ شاہجہان نے اس کے کمال فن کا اعتراف کرتے ہوئے آسے گن سین کا خطاب دیا تھا۔ نایک افضل کا انتقال کشمیر کے سفر کے دوران ہوا اور وفات کے وقت اس کی عمر پچاس سال سے متجاوز تھی! سیف خان نے راگ درپن میں حسین خان نوہار کا ذکر بھی عہد شاہجہان کے ممتاز گویوں میں کیا ہے۔ اس کی عمر بھی کوئی زیادہ نہیں ہوئی۔

عہد شاہجہان میں سہجان خان کا شمار بڑے نامی گرامی گویوں میں ہوتا تھا۔ ان کی طبیعت درویشی کی طرف مائل تھی۔ اس لیے ان کا زیادہ وقت درویشوں کے ساتھ ہی گزرتا تھا۔ آخر عمر میں تو انہوں نے دنیا سے بالکل ہی منہ موڑ لیا تھا۔ عنایت خان راسخ اور شاہنواز خان کی روایات کے مطابق وہ آخر عمر میں مدینہ منورہ چلے گئے تھے اور وہیں روضہ رسول^۳ پر نعیں پڑھا کرتے تھے۔ ان کا فرزند سید خان بھی بڑا اچھا گویا تھا۔ راگ درپن کی تصنیف کے وقت وہ کافی ضعیف العمر ہو چکا تھا۔ سیف خان کا کہنا ہے کہ وہ امیر خسرو^۴ کے علم کا ماہر تھا۔ راگ خوب گاتا تھا تاہم دھرہد بھی برا نہیں گاتا تھا۔

سید طیب بڈھ بھی عہد شاہجہان کے نامی گرامی گویوں میں شمار ہوتا تھا۔ وہ آگرہ کا رہنے والا تھا اور ”سات“ خوب گاتا تھا۔ اس کی عمر کچھ زیادہ نہیں ہوئی۔ میر عباد سادات ہرات سے تعلق رکھتا تھا، اس کا شمار بھی شاہجہان کے عہد کے مشاہیر گویوں میں ہوتا ہے۔ راگ درپن کی تصنیف

۱ - ایضاً -

۲ - ایضاً -

۳ - (i) رسالہ ذکر مغنیان ہندوستان ، ص ۴۶ -

(ii) مرآت آفتاب نما ، ورق ۳۹۶ ب -

۴ - راگ درپن ، ورق ۴۸ الف -

۵ - ایضاً -

نے بہت میر عباد حیات تھا۔ سیف خان نے اس کے راگ کی بڑی تعریف کی ہے۔ اسی طرح رحیم داد ڈاڈھی کا شمار بھی اس وقت کے اچھے گویوں میں ہوتا تھا۔ سیف خان نے اس کے استاد کامل ہونے کا اعتراف کیا ہے۔ ان گویوں کے علاوہ بیانہ کے ایک سورنا نواز کی بھی سیف خان نے بڑی تعریف کی ہے۔ سیف خان راگ دربن کی تصنیف کے وقت اس کا نام بھول چکا تھا، اس لیے اس نے اس کا ذکر ایک سورنا نواز از بیانہ کے عنوان کے تحت کیا ہے۔ اسی طرح ایک اور سورنا نواز جو داراشکوہ کے ساتھ رہا کرتا تھا۔ اپنے فن کا استاد بنانا جاتا تھا، سیف خان کے ذہن سے اس کا نام بھی نچو ہو چکا تھا۔

شاہجہان کا عہد حکومت ہر لحاظ سے مغلوں کا عہد زریں کہلانے کا مستحق ہے۔ فن تعمیر، موسیقی، مصوری، خطاطی اور دوسرے علوم و فنون کو اس عہد میں نمایاں ترقی ہوئی۔ بعض اہل معرفت ان سب فنون کو ایک ہی چیز تسلیم کرتے ہیں۔ ان کے خیال میں ”فن تعمیر کا حسن وہی حسن ہے جو شاعری، موسیقی، مصوری اور سنگ تراشی میں نظر آتا ہے۔“ جس طرح اقبال کو ہر چیز میں جلوۂ عشق نظر آتا ہے اور وہ بدر و حنین اور معرکہ کر بلا کو بھی عشق کا ہی نام دیتے ہیں اسی طرح ہمارے فنا فی الفن قسم کے فن کاروں کو شاہجہان کے ہر رگ و ریشے اور اس کے ہر قول و فعل سے نغمہ ہی سنائی دیتا ہے۔ ان کے نزدیک جامع مسجد دہلی، لال قلعہ اور تاج محل کی تعمیر کے پیچھے بھی شاہجہان کا ذوق موسیقی ہی کارگر نظر آتا ہے۔ پروفیسر محمد مجیب تاج محل کا ذکر کرتے ہوئے لکھتے ہیں۔

۱۔ ایضاً۔

۲۔ ایضاً، ورق ۷۷ ب۔

۳۔ ایضاً، ورق ۷۹ ب۔

۴۔ پروفیسر محمد مجیب، مضمون ”قطب صاحب کی عمارتیں“۔ مشمولہ

”نذر عرشی“ مطبوعہ دہلی ۱۹۶۵ء، ص ۱۰۵۔

تاج محل میں معمار کا تصور ان بلندیوں تک پہنچ گیا ہے جہاں عمارت ،
شعر اور نغمہ مل کر وجد کی کیفیت بن جاتے ہیں' -

آیا کہاں سے نالہ نے میں سرور سے
اصل اس کی نے نواز کا دل ہے کہ چوب نے

(اقبال)

۱ - پروفیسر محمد مجیب ، مضمون ”فن تعمیر“ مشمولہ ہندوستان کے مسلمان
حکمرانوں کے تمدنی کارنامے ، مطبوعہ اعظم گڑھ ۱۹۶۳ء ، ص ۳۴ -

عہدِ اورنگ زیب میں موسیقی اور موسیقار

اطالوی سیاح اور "ستوریا دوموگر" کے مصنف منوچی کی یہ روایت زباں زد خلائق ہے کہ جب اورنگ زیب عالمگیر نے اپنے دربار میں موسیقی کے مظاہروں پر پابندی عاید کر دی، اور گویوں کو چلتا کیا تو ایک روز گویے ایک جھوٹ موٹ کا جنازہ لے کر روتے بیٹھے شاہی شیل کے قریب سے گذرے۔ اورنگ زیب ان کی آہ و بکا سے بہت متاثر ہوا اور اس نے اپنے ایک مصاحب سے دریافت کیا کہ یہ کس کا جنازہ جا رہا ہے؟ اس نے دست بستہ عرض کیا، "موسیقی کا"۔ اس جواب پر اورنگ زیب ہنس دیا اور اس نے گویوں کو پیغام بھیجا کہ اس مردود مردے کو گہری قبر میں دفن کر دیں کہ کہیں پھر باہر نہ نکل آئے۔ منوچی کی اس روایت سے تو یہی ظاہر ہوتا ہے کہ اورنگ زیب کے عہد حکومت میں موسیقی کا جنازہ نکل گیا تھا لیکن حقائق اس نظریے کی تائید نہیں کرتے۔

اورنگ زیب کی تخت نشینی کے بعد گیارہ سال تک موسیقار شاہی دربار میں موسیقی کے مظاہرے کرتے رہے۔ جب اسلامی اصلاحات کے تحت دربار میں موسیقی کے مظاہرے بند ہوئے تو اس کے بعد بھی موسیقار دربار میں باریاب ہوتے رہے اور اورنگ زیب ان کی مالی امداد کرنا رہا۔

شاہجہان نے اپنے چاروں بیٹوں کی شادی خوب دھوم دھام کے ساتھ کی تھی۔ ان موقعوں پر "مطربان ہفت کشور" کئی کئی روز تک اپنے فن کا مظاہرہ کرتے رہے۔ ۱۶۳۶ء میں اورنگ زیب کی دلرس بانو کے ساتھ شادی کے موقع پر موسیقی کی خصوصی محافل منعقد ہوئیں۔ عبدالحمید لاہوری رقمطراز

۱۔ محمد صالح کنبوہ: عمل صالح (لاہور ۱۹۶۷ء) ج ۲: ص ۱۸۶۔

ہے کہ ان دنوں موسیقی کا اتنا زبردست مظاہرہ ہوا کہ کئی روز تک زمین سے آسمان پر گانے بجانے کے سوا اور کوئی آواز نہیں پہنچی۔ شہزادگی کے عالم میں دکن میں قیام کے دوران اورنگ زیب ایک مغنیہ ہیرا بائی زین آبادی پر فریفتہ ہو گیا تھا۔ ہیرا بائی کا شمار شاہجہانی عہد کے معروف موسیقاروں میں ہوتا ہے۔ بدقسمتی سے اس کا انتقال عین عالم شباب میں ہو گیا اورنگ زیب کو اس کی موت کا صدمہ برداشت کرنا پڑا۔

اورنگ زیب نے اپنی تخت نشینی کے موقع پر ایک عظیم الشان جشن منایا۔ اس کا ہم عصر مؤرخ مجد ساقی مستعد خان لکھتا ہے کہ اس موقع پر یہ سے علماء فضلاء شعراء اور موسیقار دربار میں باریاب ہوئے اور انعام کے مستحق ٹھہرے۔^۱ مختلف جشنوں کے موقعوں پر گوئے دربار میں بارہا پاتے اور اپنے فن کا مظاہرہ کرتے۔ مجد ساقی رقمطراز ہے کہ بادشاہ نے موسیقی کا گہرا مطالعہ کیا تھا اور اس فن لطیف کی باریکیوں پر اس کی گہری نظر تھی۔^۲

تخت نشینی کے بعد داراشکوہ اور شجاع کے خلاف جنگوں کی وجہ سے وہ دو اڑھائی سال تک بڑا مصروف رہا۔ اس لیے وہ اس عرصے میں موسیقی کی طرف توجہ نہ دے سکا۔ ان مضمضوں سے فارغ ہو کر اورنگ زیب نے اپنی تخت نشینی کی تیسری سالگرہ بڑے تزک و احتشام کے ساتھ منائی۔ اس تقریب میں نامی گرامی گویوں نے حصہ لیا۔ درباری مؤرخ محمد کاظم نے عالمگیر نامہ میں اس تقریب کی ”ہنگامہ آرائی و طرب سازی برامشگری و نغمہ پردازی“ کا

۱ - عبدالحمید لاہوری، بادشاہ نامہ، (کلکتہ ۱۸۷۲ء) ج ۲: ص ۲۶۸۔
”از نغمہ و ساز مطربان سحر پرداز عیش و طرب را روز بازاری و سرور و انبساط را سروکاری دیگر شد۔ بگوش آسمانیان جز صدای کامرانی نمی رسید“۔

۲ - مولانا ابو الکلام آزاد، غبار خاطر (انارکلی کتاب گھر لاہور) ص ۲۸۷۔

۳ - محمد ساقی مستعد خان: مآثر عالمگیری، (کلکتہ ۱۸۶۱ء)، ص ۲۴۔

۴ - ایضاً، ص ۵۲۷۔ و بغایت دقیقہ منبج این فن بودند، ص ۴۰۲۔

ذکر کیا ہے ۱۔ اس موقع پر اورنگ زیب، بلاس خان کے نواسے اور گن سمندر اعلیٰ خان کلاونت کے بیٹے خوشحال خان کے فن سے بڑا متاثر ہوا اور اسے روپوں کے برابر تولنے کا حکم دیا۔ چنانچہ اسے اپنے وزن کے برابر سات ہزار روپے عطا ہوئے ۲۔

اورنگ زیب نے شجاع کی شکست کے بعد ایک خصوصی جشن منعقد کیا۔ اس موقع پر درباری گویوں نے اپنے فن کا عظیم الشان مظاہرہ کیا۔ بادشاہ نے ازراہِ قدر دانی خوشحال خان کو ایک سو طلائی مہرین عنایت کیں ۳۔

اورنگ زیب نے اپنے فرزند محمد معظم کی شادی راجہ روپ سنگھ رائٹھور کی بیٹی کے ساتھ روایتی انداز سے کی۔ درباری مؤرخ محمد کاظم لکھتا ہے کہ جب بارات روانہ ہوئی تو ”طائفہ“ مطربان و اہل عشرت و سرور از انات و ذکور بادف و ساز بہ نغمہ شادی و آہنگ مبارکباد گلابانگ نشاط برکشیدہ ترانہ سدایان و سرود گویاں پیش می آمدند و آواز نقارہ و کرنا و صفیر و سرنا از بالائی سفائن چراغاں کہ بر روی دریا جلوہ گر بود و آوازہ شکوہ و جلالت بگوش گردوں می رسانید ۴۔“ بادشاہ اس وقت ”غسلخانہ“ میں تھا۔ اس نے وہاں ایک خصوصی محفل منعقد کی جس میں شعلہ نوا موسیقاروں نے حصہ لیا۔ اس موقع پر موسیقاروں نے اپنے فن کا ایسا عمدہ مظاہرہ کیا کہ فلک پر ناہید بھی رقص کرنے لگی ۵۔ اورنگ زیب نے ان ”نغمہ سراپان خوش آواز و ترانہ گویان طرب ساز“ کو دل کھول کر انعام و اکرام سے نوازا۔ خوشحال خان کلاونت اور اس کے بھائی بسرام خان کو تین ہزار روپے نقد اور چار ہزار روپے کی مالیت کے ریشمی جوڑے اور کشیدہ کار چغے عطا کیے۔ ان کے علاوہ جوہر خان

۱۔ محمد کاظم : عالمگیر نامہ (کلکتہ ۱۸۶۸ء) ، ص ۳۸۲۔

۲۔ ایضاً ، ص ۳۸۸۔

۳۔ ایضاً ، ص ۲۹۳۔

۴۔ ایضاً ، ص ۶۳۲۔

۵۔ ایضاً ، ص ۶۳۹۔

کلاونت کو بھی دو ہزار روپے عنایت کیے۔ شادی کے بعد دولہا نے اپنی قیام گاہ پر ایک ضیافت کا انتظام کیا۔ اس تقریب میں موسیقاروں اور سازندوں نے بھی حصہ لیا اور انہوں نے آف، چنگ، بربط اور عود بجا کر حاضرین کو محظوظ کیا۔

اورنگ زیب نے اپنی بیالیسویں قمری سالگرہ روایتی انداز سے منائی۔ اس روز بادشاہ نے پانچ ہزار روپے درباری گویوں میں تقسیم کیے۔ اپنی تخت نشینی کی ساتویں سالگرہ پر اورنگ زیب نے خیشحال خان کلاونت کو ایک گھوڑا عطا کیا۔ تینتالیسویں سالگرہ داراشکوہ اور شجاع کے خلاف جنگوں میں مصروفیت کی وجہ سے سادگی کے ساتھ منائی گئی۔ اورنگ زیب نے اپنی چوالیسویں قمری سالگرہ کے دن پانچ ہزار روپے کی مالیت کے کشیدہ کار جوڑے ”اہل ساز و نوا“ کو عطا کیے۔ اسی طرح اس نے اپنی چوالیسویں شمسی سالگرہ کے موقع پر دربار لگایا اور اس روز گویوں اور سازندوں کو سات ہزار روپے عنایت کیے۔ اسی طرح بادشاہ نے اپنی پینتالیسویں قمری سالگرہ کے موقع پر تین ہزار روپے موسیقاروں میں بانٹے۔ جب اورنگ زیب نے شمسی حساب سے اپنی پینتالیسویں سالگرہ منائی تو اس تقریب سعید کے موقع پر چار ہزار روپے گویوں کو عطا کیے۔

اورنگ زیب کے چھیالیسویں جنم دن کے موقع پر دربار سجایا گیا۔ اس روز گن سمندر لعل خان کلاونت کے بیٹے بسرام خان نے بادشاہ کے حضور میں اپنے

- ۱ - ایضاً ، ص ۶۴۴ -
- ۲ - ایضاً ، ص ۶۴۱ -
- ۳ - ایضاً ، ص ۴۲۸ -
- ۴ - ایضاً ، ص ۸۵۷ -
- ۵ - ایضاً ، ص ۵۶۷ -
- ۶ - ایضاً ، ص ۶۳۲ -
- ۷ - ایضاً ، ص ۶۲۶ -
- ۸ - ایضاً ، ص ۷۶۳ -

فن کا مظاہرہ کیا۔ "شاہ سخاوت شمار" نے خوش ہو کر اسے ایک ہزار روپے عنایت کیے۔ اس کے علاوہ جو گوپے بادشاہ کو جنم دن کی مبارکباد دینے آئے انہیں آٹھ ہزار روپے ملے۔

اورنگ زیب نے اپنی سینتالیسویں قمری سالگرہ روایتی انداز سے منائی۔ اس تقریب سعید کے موقع پر کشمیری گوپوں کو شرف باریابی ملا۔ بادشاہ نے ان کے فن کا مظاہرہ دیکھ کر انہیں تین ہزار روپے عطا کیے۔ ان کے علاوہ درباری گوپوں کو بھی اتنی رقم ملی۔ بادشاہ نے اپنی سینتالیسویں شمی سالگرہ کے موقع پر دو ہزار روپے درباری گوپوں میں تقسیم کیے۔

محمد کاظم لکھتا ہے کہ تخت نشینی کی آٹھویں سالگرہ کے موقع پر بادشاہ نے پانچ ہزار روپے کی خطیر رقم موسیقاروں کو بطور انعام دی۔ جب ۱۶۶۵ء میں اورنگ زیب نے اپنی شمس سالگرہ منائی تو پانچ ہزار روپے "اہل غنا" میں بانٹے گئے۔ اسی طرح ایک بار عید کے روز جشن مسرت منایا گیا، تو بادشاہ نے پانچ ہزار روپے نغمہ پردازوں کو عنایت کیے۔ چند ماہ بعد جب اس نے قمری حساب سے اپنی سالگرہ منائی تو مزید پانچ ہزار روپے "نغمہ سراہان خوش آواز" کے حصے میں آئے۔ ۱۶۶۶ء میں جب اورنگ زیب نے شمس سالگرہ منائی تو اس روز، مطربوں کو چار ہزار روپے عنایت کیے۔ اسی طرح تخت نشینی کی نوویں سالگرہ کے موقع پر ایک تقریب منعقد ہوئی، جس میں موسیقاروں کو پانچ ہزار روپے عطا کیے گئے۔

۱ - ایضاً، ص ۷۵۶ -

۲ - ایضاً، ص ۸۳۲ -

۳ - ایضاً، ص ۸۷۲ -

۴ - ایضاً، ص ۸۸۲ -

۵ - ایضاً، ص ۶۲۰ -

۶ - ایضاً، ص ۹۸۲ -

عالمگیری عہد کے موسیقار

شیخ محمد اکبر آبادی شاہجہان کا درباری گویا تھا۔ اس کے پوے معین الدین کو فن موسیقی پر کامل عبور تھا۔ شاہنواز خان اس کے بارے میں لکھتا ہے کہ خیال گانے میں وہ اپنے ہمعصروں سے گوئے سبقت لے گیا تھا۔

”رسالہ ذکر مغنیان ہند“ کا مصنف رامخ خان رقمطراز ہے کہ اُس نے احمد شاہ (۱۷۵۳ - ۱۷۷۸ء) کے عہد میں معین الدین کو دیکھا تھا۔ اس وقت اگرچہ وہ بہت بوڑھا ہو چکا تھا لیکن پھر بھی قوالی اور ترانہ پیش کرنے میں اس کا کوئی ہمسر نہ تھا^۱۔ یہاں یہ بات قابل توجہ ہے کہ معین الدین کی تربیت عالمگیری عہد میں ہوئی تھی۔ اورنگ زیب کے ابتدائی عہد حکومت میں سرس بائی نامی ایک مغنیہ نے اقلیم موسیقی میں بڑا نام پیدا کیا۔ اورنگ زیب کا بھائی مراد اس پر فریفتہ ہو گیا تھا اور اس کے بغیر اس کو ایک لمحہ گزارنا دشوار تھا۔ جب اورنگ زیب نے مراد کو قلعہ گوالیار میں نظر بند کیا تو سرس بائی نے اس مشکل میں مراد کا ساتھ دیا۔ ایک شب مراد نے قید سے فرار ہونے کا انتظام کر لیا تو سرس بائی جدائی کے تصور سے روئے لگی اور اس کا گریہ و بکاسن کر پھریدار چوکننا ہو گئے اور انہوں نے مراد کے فرار کی کوشش ناکام بنا دی^۲۔

شیخ کمال کو شاہجہان کے درباری گوئے میاں ڈالو ڈھاڈی سے تلمذ تھا۔ اس کے سیف خان صاحب راگ درپن کے ساتھ بڑے اچھے مراسم تھے۔ وہ عالمگیری عہد کا ممتاز گویا تھا۔ جب اورنگ زیب نے شاہی دربار سے موسیقی

۱ - شاہنواز خان : مرآة آفتاب نما (مخطوطہ پنجاب یونیورسٹی لائبریری) نمبر فارسی ۲۳ ورق ۲۹۷ الف۔

۲ - رامخ خان : رسالہ مغنیان ہند (پٹنہ ۱۹۶۱ء)، ص ۳۶۔

۳ ابوالکلام آزاد : غبار خاطر (انارکلی کتاب گھر لاہور)، ص ۸۵۔

اور موسیقاروں کو چلنا کیا تو شیخ کمال اپنا پیشہ ترک کر کے فوج میں بھرتی ہو گیا۔

مصری خان ڈھاڈی، میاں تان مین کے فرزند بلاس خان کا شاگرد تھا۔ اس کا شمار عالمگیری عہد کے نامور موسیقاروں میں ہوتا ہے۔ وہ شہزادہ شجاع کے دربار سے منسلک رہ چکا تھا۔ مصری خان نے بہت سی راگنیاں تیار کی تھیں۔

مکھڑ سین کلاونٹ، بایزید کا شاگرد رشید تھا اور رباب بجانے میں اپنی نظیر آپ تھا۔ راگ دربن کی تصنیف کے وقت وہ بقید حیات تھا۔ سیف خان لکھتا ہے کہ بادشاہ اس کے حال پر مہربان تھا۔

غلام نبی الدین کا شاہجہانی اور عالمگیری دور کے ممتاز ٹویوں میں شمار ہوتا تھا۔ وہ فوج میں بھرتی ہو گیا تھا اور ریٹائرمنٹ کے بعد اس نے درویشی اختیار کر لی تھی۔ راگ دربن کی تصنیف کے وقت وہ ہنوز زندہ تھا۔ سیف خان نے اس کے فن کی بڑی تعریف کی ہے۔ وہ صاحب تصانیف تھا۔

شیخ سعد اللہ لاہوری کا شمار بھی عالمگیری عہد کے مشہور ٹویوں میں ہوتا تھا، سیف خان لکھتا ہے کہ اس نے افیون کھانا شروع کر دی تھی جس کی وجہ سے اس کا کلا بیٹھ گیا تھا۔ راگ دربن کی تصنیف کے وقت وہ فقر و تجرد کی زندگی گزار رہا تھا۔ اس وقت اس کی عمر ساٹھ سال سے متجاوز تھی۔

۱۔ سیف خان : راگ دربن (دہلی ۱۹۸۱ء) ، ص ۲۲۔

۲۔ ایضاً ، ص ۲۲ - ۲۱۔

۳۔ ایضاً ، ص ۲۶۔

۴۔ ایضاً ، ص ۲۳۔

۵۔ ایضاً ، ص ۲۴۔

محمد باقی مغل نے عالمگیری عہد میں فن موسیقی میں بڑا نام پیدا کیا اور اس نے کئی راگنیاں تیار کیں۔ بد قسمتی سے وہ افیون کھانے لگا، جس کا اثر اس کے گلے پر ہوا۔ رات درہن کی تصنیف کے وقت اس کی عمر پچاس کے لگ بھگ تھی۔

بسنٹی کلاونٹ عالمگیری عہد کا ایک نامور گویا تھا۔ اسے بلاس خان کے ایک شاگرد بخت خان گجراتی سے تلمذ تھا۔ سیف خان نے اس کا گانا سنا تھا۔ وہ اس کے فن کا بڑا مداح نظر آتا ہے۔

نعمت خان کو محمد شاہ (۱۷۳۸ - ۱۷۶۱ء) نے سدا رنگ کا خطاب دیا تھا، وہ عالمگیری دور کا ایک مشہور و معروف گویا تھا اور اسے دھرپد، خیال اور ترانے پر کامل دسترس تھی۔ اس نے نیازی قوال اور لالہ بنگلی کے ساتھ مل کر کئی دھنیں تیار کی تھیں۔ اورنگ زیب کی وفات کے بعد اس کے جانشین بہادر شاہ اول نے اسے درباری گویوں میں شامل کر لیا تھا۔ وہ محمد شاہ کے عہد تک دربار سے وابستہ رہا۔

سید خان، شاہجہان کے درباری گویے سبحان خان کا پوتا تھا۔ اورنگ زیب کے عہد میں اس کا شمار نامور گویوں میں ہوتا تھا۔ وہ دھرپد گانے میں اپنی نظیر آپ تھا۔ سیف خان لکھتا ہے کہ اُسے امیر خسرو کے فن پر کامل دسترس تھی۔

میر عباد کا تعلق ساداتِ ہرات سے تھا۔ وہ شاہجہان کے عہد میں ہندوستان آیا۔ بادشاہ نے از رہِ قدر دانی اسے اپنے دربار میں جگہ دی۔ اس

۱ - ایضاً -

۲ - ایضاً، ص ۷۲ -

3. Dr. Abdul Halim: Essays On History of Indo-Pak Music :
Dacca, 1952. p. 91.

۳ - سیف خان : راگ درہن ، ص ۷۶ -

کا شمار عالمگیری عہد کے عظیم فنکاروں میں ہوتا ہے۔ راگ درپن کی تصنیف کے وقت وہ ہنوز بقیہ حیات تھا۔ سیف خان لکھتا ہے کہ اسے فن موسیقی پر عبور کامل تھا اور اس نے چند تصانیف اپنی یادگار چھوڑی ہیں۔

سوبھل سین نبیرہ* میاں تان سین شاہجہانی عہد کا ایک ممتاز گویا تھا۔ وہ شہزادہ شجاع کے دربار سے منسلک ہو گیا تھا۔ عالمگیری عہد میں اس کے فرزند سودھن سین نے اپنے والد کی روایت کو قائم رکھا۔ وہ سیف خان کی سرکار سے وابستہ ہو گیا تھا۔ راگ درپن کی تصنیف کے وقت وہ ابھی زندہ تھا۔ سیف خان نے اس کی تصانیف کا بھی ذکر کیا ہے۔

عیدی سنگھ، راجہ روز افزوں کا فرزند اور کھڑک پور کے فرمانروا راجہ رام شاہ کا پوتا تھا۔ اسے امیر خسرو اور سلطان حسین شرقی کے فن پر عبور کامل تھا۔ سیف خان رقمطراز ہے کہ وہ گانے ماہرے اپنے فن سے محظوظ کرتا رہتا ہے۔ اس نے کئی راگنیاں تیار کی تھیں۔ وہ خیال اور ترانہ خوب گانا تھا۔

سرس بین عالمگیری عہد کا ایک ممتاز ماہر تھا۔ اس کا دادا اکبر کے دربار سے منسلک رہا تھا اور والد شاہجہانگیر کی سرکار میں ملازم تھا۔ سرس بین نے شاہجہان کا زمانہ دیکھا تھا اور اس کے دربار میں اپنے فن کا مظاہرہ کر چکا تھا۔ عالمگیری عہد میں سیف خان اس کی سرپرستی کرتا تھا اور وہ گانے ماہرے اپنے فن سے محظوظ کرتا رہتا تھا۔ ۶۔ ۵۔ ۶۶۶ء میں وہ بقیہ حیات تھا۔ سیف خان کے علاوہ اورنگ زبب بھی اس کے حال پر توجہ کرتا رہتا تھا۔

۱۔ ایضاً، ص ۷۵۔

۲۔ ایضاً، ص ۷۱۔

۳۔ ایضاً، ص ۷۵۔

راگ درپن کے بعض قلمی نسخوں میں عیدی سنگھ کو عدیل سنگھ بھی لکھا گیا ہے جو ارب الی الصحتہ معوم ہوتا ہے۔

۴۔ ایضاً، ص ۷۶۔

رحیم داد ڈھاڈی عالمگیری عہد کا ممتاز گویا تھا۔ اس نے کئی راگنیاں تیار کی تھیں۔ راگ درپن کی تصنیف کے وقت وہ بقید حیات تھا^۱۔ ایک روایت کے مطابق اس نے شاہجہان کے بیٹوں کو موسیقی کی تعلیم دی تھی^۲۔

مردنگ رائے جس کا اصل نام کرپا رام تھا، عالمگیری عہد کا ایک نامور سازندہ تھا۔ سیف خان کی روایت کے مطابق ساز بجانے میں اس کا کوئی ثانی نہ تھا۔ اُسے علم مارگ پر دسترس تھی اور بادشاہ بھی اس کے حال پر متوجہ تھا۔ راگ درپن کی تصنیف کے وقت وہ زندہ تھا^۳۔

حیاتی، عالمگیری عہد کا ایک ممتاز ربابی تھا۔ اس نے سیف خان کی ملازمت اختیار کر لی تھی۔ سیف خان اس کے فن کی تعریف کرتے ہوئے اس کی درازی عمر کے لیے بارگہ رب العزت میں دعا گو تھا^۴۔

امان اللہ عالمگیری عہد کا مشہور پکھاوجی تھا اور اس فن میں وہ اپنے ہم عصروں سے بہت آگے نکل گیا تھا۔ اس نے بھی سیف خان کی ملازمت اختیار کر لی تھی اور راگ درپن کی تصنیف کے وقت وہ بقید حیات تھا^۵۔

رمس بین، جس کا اصل نام مجد تھا، عالمگیری عہد کا ایک نامور سازندہ تھا۔ راگ درپن کی تصنیف کے وقت وہ زندہ تھا^۶۔

۱۔ ایضاً، ص ۷۵۔

۲۔ آغا صادق، ماہنامہ قند، اردان، موسیقی نمبر (مئی/جون ۱۹۶۰ء)، ص ۶۱۔

۳۔ سیف خان: راگ درپن، ص ۷۷۔

۴۔ ایضاً۔

۵۔ ایضاً۔

۶۔ ایضاً۔

سید نظام الدین مدہ نائک ، بلگرام کے رہنے والے تھے ۔ مسلمان امیاتذہ سے تعلیم حاصل کرنے کے بعد وہ بنارس گئے اور وہاں سنسکرت زبان سیکھی اور موسیقی کا مطالعہ کرتے رہے ۔ ان کے ہمعصر انہیں ہندوستانی موسیقی پر مند سمجھتے تھے ۔ وہ قریب قریب تمام ساز بجا لیتے تھے ۔ موسیقی کی قلمرو میں انہیں نائک کا مقام حاصل تھا ۔ انہوں نے ”ناد چندرکا“ اور ”مدہ نائک سنگار“ کے عنوانات سے ہندوستانی موسیقی پر دو کتابیں اپنی یادگار چھوڑی ہیں ۔ وہ نئی دہلی بھی تیار کر لیتے تھے ۔ میر غلام علی آزاد بلگرامی لکھتے ہیں کہ جب موسیقار ان کی مرتب کردہ دہلی گاتے ہیں تو پہلے اپنے کان پکڑتے ہیں، جو ان کے ہاں کسی کی تعظیم کی انتہائی صورت ہے ۔ سید نظام الدین ۱۶۸۸ء میں فوت ہوئے ۔

عوض محمد کامل خانی عالمگیری عہد کا ایک بڑھا لکھا گویا تھا ۔ اس نے فنِ موسیقی پر ”رسالہ عمل بین و ٹھاٹھ راگہای ہندی“ اور ”رسالہ کامل خان“ کے عنوان سے دو تصانیف اپنی یادگار چھوڑی ہیں^۱ ۔ یہ بڑی حیرانی کی بات ہے کہ سید خان نے راگ درپن میں اس فاضل موسیقار کا ذکر نہیں کیا ۔

۱۔ رزا ابو الخیر ، عوض محمد کامل خانی کا ہونہار فرزند تھا ۔ اس نے موسیقی کا فن اپنے والد سے ورثہ میں پایا تھا^۲ ۔ ”رسالہ کامل خان“ کی ایک تحریر سے یہ مترشح ہوتا ہے کہ اس نے فنِ موسیقی پر ایک کتاب لکھی تھی جس میں ”تعیین مخارج نغمات“ کے عنوان سے چند جدواں بھی موجود تھیں^۳ ۔

۱۔ آزاد بلگرامی : مائر الکرام (لاہور ، ۱۹۱۳ء) ، ص ۲۵۶ - ۲۵۷ ۔

۲۔ زخاؤ : فہرست مخطوطات فارسیہ ، بوڈلین لائبریری آکسفورڈ ۔ مخطوطات نمبر ۱۸۴۸۰۹ ۔

۳۔ ایضاً ، ص ۱۰۶۷ ۔

۴۔ ایتھے ، فہرست مخطوطات فارسیہ ، انڈیا آفس لائبریری ، لندن (آکسفورڈ ۱۹۳۷ء) ، جلد ۲ ، مخطوطہ نمبر ۱۶۰۲ ۔

ابو الحسن قیصر ، عالمگیری عہد کا ایک ممتاز شاعر اور موسیقار تھا ۔ اس کا فارسی دیوان انڈیا آفس لائبریری لندن میں محفوظ ہے ۔ ابو الحسن نے ”معرفة النغم“ کے عنوان سے فنِ موسیقی پر ایک بلند پایہ تصنیف بھی اپنی یادگار چھوڑی ہے ۔ اس نادر تصنیف کا ایک مخطوطہ بوڈلین لائبریری آکسفورڈ میں موجود ہے^۱ ۔

میاں تان سین کے فرزند بلاس خان کا نواسہ اور دربار شاہجہان کے نامور موسیقار گن سمندر کا بیٹا خوشحال خان عالمگیری عہد کا سب سے ممتاز گویا تھا ۔ شاہجہان نے اسے اپنے دربار میں میاں تان سین کی جگہ پر کھڑے ہو کر راگ پیش کرنے کی خصوصی اجازت مرحمت کی تھی^۲ ۔ عالمگیری عہد میں دربار میں منعقد ہونے والی تقریبات میں خوشحال خان پیش پیش رہتا تھا اور بادشاہ بھی اسے انعام و اکرام سے نوازتا رہتا تھا ۔

بسران خان ، گن سمندر لعل خان کلاونت کا نورِ نظر اور عالمگیری عہد کا نامور موسیقار تھا ۔ وہ شاہجہان اور عالمگیر کا درباری گویا تھا ۔ تخت نشینی کی سالگرہ اور جنم دن کی تقریبات میں وہ اپنے بھائی خوشحال خان کے ساتھ حصہ لیا کرتا تھا ۔ بسران خان ۱۶۷۲ء میں فوت ہوا ۔ اس کی وفات کے بعد اورنگ زیب نے اس کے بھائی خوشحال خان اور فرزند بھوپت کو شرف باریابی بخشا اور انہیں خلعت عطا کیے^۳ ۔

عالمگیری عہد کے امراء

آصف الدولہ جملۃ الملک اسد خان کا شہار اورنگ زیب کے ممتاز درباری امراء میں ہوتا تھا ۔ وہ ۱۶۷۶ء میں وزیر مقرر ہوا ۔ شاہنواز خان رقمطراز ہے کہ وہ علماء و فضلاء کی سرپرستی میں اپنے ہمعصروں سے گویے سمیت ہے

۱ ۔ زخاؤ ۔ کتاب مذکورہ بالا ، مخطوطہ نمبر ۱۸۵ ۔

۲ ۔ عنایت خان راسخ ، رسالہ ذکر مغنیان ہند (پہلے ۱۶۶۱ء) ، ص ۳۵ ۔

۳ ۔ محمد ساقی مستعد خان : آثار عالمگیری ، ص ۱۰۹ ۔

گیا تھا۔ اس کے بارے میں یہ کہا جاتا تھا کہ وہ تنخواہ سے کہیں زیادہ رقم موسیقاروں پر خرچ کرتا تھا^۱۔

اورنگ زیب کے ایک درباری امیر مرزا مکرم خان صفوی کو فن موسیقی پر کامل دسترس تھی اور اُسے اس فن لطیف پر سند مانا جاتا تھا۔ مجدد ساقی مستعد خان نے موسیقی کے موضوع پر مکرم خان اور اورنگ زیب کی ایک گفتگو بھی ریکارڈ کی ہے^۲۔

فقیر اللہ سیف خان، جو عالمگیری عہد میں بہار، الہ آباد اور کشمیر کا گورنر رہ چکا تھا، موسیقی اور موسیقاروں کا بہت بڑا سرپرست تھا۔ وہ خود بھی کئی راگ اور راگنیاں گا لیتا تھا۔ اس کے بارے میں ناصر علی سرہندی کا یہ شعر زباں زدِ خلائق ہے^۳:

گفتگوی طوطی از آئینہ می خیزد علی
گر نباشد سیف خان ما را نفس درکار نیست

سیف خان کے بارے میں شاہنواز خان لکھتا ہے:

ہموارہ در حضور پادشاہی دولت بار می افروخت و بدوام روشناسی خود
را در نوازش می ساخت^۴۔

۱۔ شاہنواز خان: مآثر الامراء، (کلکتہ ۱۸۸۱ء) ج ۱، ص ۳۲۰۔
”گویند اخراجات محل و اہل نغمہ و نشاط آنقدر داشت کہ مداخل بدن
وفا نمی کرد“۔

۲۔ مجدد ساقی مستعد خان: مآثر عالمگیری، ص ۵۲۷۔

۳۔ ناصر علی سرہندی، دیوان ناصر علی (نظامی پریس دہلی ۱۹۹۲ء)،
ص ۲۲۔

۴۔ شاہنواز خان، مآثر الامراء: ج ۲، ص ۲۸۰۔

ترجمہ : وہ ہر وقت بادشاہ کے حضور میں رہتا تھا اور اسی حضورِ دوام کی وجہ سے انعام و اکرام سے سرفراز ہوتا رہتا تھا ۔

ایک دوسرے موقع پر شاہنواز خان نے اس کے کمال فن کا اعتراف ان الفاظ میں کیا ہے :

در راگ و نغمہ بسیار ماہر بود ۔

ترجمہ : وہ راگ و نغمہ کے فن میں بڑی مہارت رکھتا تھا ۔

سیف خان نے موسیقی کی مشہور کتاب ”مانکٹوپل“ کا ، جو گوالیار کے حاکم راجہ مان سنگھ کے عہد کی تصنیف تھی ، فارسی میں ترجمہ کیا تھا ۔ اس نے اس کتاب میں ایک باب کا اضافہ کیا جس میں شاہجہان کے درباری گویوں کے بارے میں ایسی اہم معلومات بہم پہنچائی ہیں ، جو کہیں اور نہیں ملتیں ۔ سیف خان کے ان فنکاروں کے ساتھ ذاتی مراسم تھے اور اس نے ان میں سے اکثر کے فن کا مظاہرہ بھی دیکھا تھا ۔ جب اورنگ زیب نے اپنی مملکت میں اسلامی اصلاحات نافذ کیں تو دربار سے گویوں کو بھی چلتا کیا ۔ اس مشکل میں سیف خان نے کئی درباری گویوں کو اپنی ملازمت میں لے لیا ۔

سرکاری ملازمت سے ریٹائرمنٹ کے بعد اس نے پنجابی یونیورسٹی پٹیالہ کے بالمقابل قلعہ بہادر گڑھ کی جگہ پر سیف آباد کے نام سے ایک گاؤں آباد کیا ۔ پروفیسر فوجا سنگھ باجوا نے پٹیالہ کے بارے میں اپنی ایک تصنیف میں اس کے مقبرے اور ملحقہ مسجد کی تصویریں شائع کر کے اہل علم پر بڑا احسان کیا ہے ۔ اسی طرح پروفیسر نورالحسن انصاری اور ڈاکٹر شتروگھن شکلا بھی ہمارے شکریتہ کے مستحق ہیں ، انہوں نے راگ دربن کو بڑی محنت کے ساتھ مرتب کر کے شعبہ فارسی دہلی یونیورسٹی کی طرف سے ۱۹۸۱ء میں شائع کر دیا ہے ۔

۱ ۔ ایضاً ، ص ۳۸۲ ۔

2. Bajwa, F.S. Patiala and its Historical Surroundings, Patiala : 1967, pp. 67-68.

عطاء الملک ، جو فاضل خان کے لقب سے مشہور ہے ، شاہجہان کے ساتویں سال جلوس میں ہندوستان آیا ۔ اورنگ زیب نے اسے قلمدانِ وزارت عطا کیا ۔ اس کے بارے میں یہ کہا جاتا ہے کہ اس کے ہمعصروں میں اس سے زیادہ کوئی شخص موسیقی اور ہندوستانی راگوں سے واقف نہیں تھا ۔

عالمگیری عہد کے مشائخ کرام

شیخ داؤد گنگوسی^۱ ، جو حضرت عبدالقدوس گنگوہی کے احفاد میں سے تھے ، اپنے زمانے کے نامور صوفی تھے ۔ ان کا مزار گگوه شریف میں مرجعِ خلافت ہے ۔ ان کے مریدوں میں سے شاہ ابو المعالی انبٹھوی^۲ نے دنیائے تصوف میں بڑا نام پایا ۔ مؤخر الذکر بزرگ حضرت میران بھیک^۳ عرف شیخ بھیکا کے مرشد تھے ۔ ان کا انتقال اورنگ زیب کے پانچویں سال جلوس میں ہوا ۔ بختاور خان لکھتا ہے کہ انہیں سماع کے ساتھ بڑی رغبت تھی ۔

حضرت میران بھیک^۳ نے اورنگ زیب کا آخری زمانہ دیکھا تھا ۔ موصوف چشتیہ سابریمہ سلسلے کے نامور پیرِ طریقت گزرے ہیں ۔ حضرت میران بھیک ، بھاشا زبان کے شاعر تھے اور بھیکا نخلص کرتے تھے ۔ موصوف باقاعدہ سماع سنا کرتے تھے ۔ خواجہ الطاف حسین حالی لکھتے ہیں کہ ایک بار نواب روشن الدولہ کے ہاں ایک مغنیہ نوربائی نے ان کی موجودگی میں عمر خیام کی یہ رباعی پڑھی :

شیخ بہ زنِ فاحشہ گفتا مستی

کز خیر گستی و بہ شر پیوستی

زن گفت چنانکہ مینام ہستم

تو نیز چنانکہ مینائی ہستی ؟

۱ - مولانا ابوالکلام آزاد : شمارِ خاطر ، ص ۲۸۲ -

۲ - بختاور خان ، مرآة العالم (لاہور ۱۹۵۹ء) ج ۲ : ص ۳۱۵ -

اسے سن کر میران جی پر و جد طاری ہو گیا اور وہ بیخود ہو کر دیواروں کے ساتھ ٹکریں مارنے لگے ۔

اصلاحات کا دور

اورنگ زیب کے دل میں حضرت مجدد الف ثانیؒ (۱۶۳۳ء) کے فرزندوں، خواجہ محمد سعید اور خواجہ محمد معصوم کا بڑا احترام تھا ۔ اس نے مؤخر الذکر بزرگ سے یہ درخواست کی تھی کہ وہ اس کے ساتھ رہا کریں ، لیکن انہیں حضرت مجدد الف ثانیؒ نے یہ وصیت کی تھی کہ بادشاہوں کی صحبت اختیار نہ کریں ، اس لیے انہوں نے معذرت چاہی ۔ جب بادشاہ نے اصرار کیا تو خواجہ محمد معصوم نے اپنے فرزند خواجہ سیف الدین کو بادشاہ کے پاس بھیج دیا ۔ محمد ساقی مستعد خان لکھتا ہے کہ اورنگ زیب نے لال قلعہ کے اندر ان کے رہنے کا انتظام کیا تھا ۔ بادشاہ حکومت کے کاروبار سے فارغ ہو کر رات کے وقت ان کی خدمت میں حاضر ہونا اور ان کی نگرانی میں سلوک کی منزلیں طے کرتا تھا ۔ اورنگ زیب نے ان کی نرغیب پر اپنی مملکت میں شرعی اصلاحات نافذ کیں ۔ خواجہ سیف الدین کے مکتوبات ڈاکٹر غلام مصطفیٰ خان صاحب ، سابق صدر شعبہ اردو ، سندھ یونیورسٹی ، حیدر آباد کی سعی و کاوش سے طبع ہو چکے ہیں ۔ ان کے مطالعہ سے یہ ظاہر ہوتا ہے کہ خواجہ صاحب اپنے والد بزرگوار کو بادشاہ کی روحانی ترقی کے بارے میں برابر مطلع کرتے رہتے تھے ۔ اسی طرح خواجہ محمد معصوم سرہندی کے خواجہ سیف الدین کے نام مکتوبات

۱۔ الطاف حسین حالی، مقدمہ شعر و شاعری (مسلم ایجوکیشنل پریس علی گڑھ)

ص ۱۴ -

۲۔ محمد ساقی مستعد خان ، مائر عالمگیری ، ص ۸۴ -

۳۔ مکتوبات سیفیہ (سعید آرٹ پریس ، حیدر آباد سندھ) مکتوب نمبر ۲ ،

ص ۱۱ -

میں بادشاہ کی روحانی ترقی پر اطمینان اور تشکر کا اظہار کیا گیا ہے ۱۔

نقشبندیہ سلسلہ تصوف کے بزرگ سماع سننے سے احتراز کرتے تھے اور ایسی محافل میں جانا بھی گناہ سمجھتے تھے۔ اس کا اندازہ اس بات سے لگایا جا سکتا ہے کہ ایک بار حضرت شاہ غلام علی دہلویؒ کو ایک چشتی بزرگ نے محفل سماع میں شرکت کا دعوت نامہ بھیجا تو انہوں نے فرمایا :

یا اللہ مجھ سے کون سی ایسی خطا سرزد ہوئی ہے کہ آج علی الصبح مجھے ایک مجلس بدعت میں مدعو کیا گیا ہے ۲۔

اورنگ زیب نے خواجہ سیف الدین سرہندی کے زیر اثر وزن جشن شمسی اور وزن جشن قدری کی تقاریب بند کر دیں۔ اس لیے ان موقعوں پر جو راگ رنگ کی محفلیں منعقد ہوا کرتی تھیں، وہ بھی ختم ہو گئیں۔ محمد ساقی مستعد خان رقمطراز ہے کہ ۱۰۷۸ھ میں آخری بار خوشحال خان، بسرام خان، رس بن اور بعض دوسرے موسیقار دربار میں باریاب ہوئے اور انہوں نے اپنے فن کا مظاہرہ کیا۔ شاہی دربار میں موسیقی کا یہ آخری مظاہرہ تھا۔ اس کے بعد یہ باتیں خواب و خیال ہو کر رہ گئیں ۳۔

شاہی دربار سے نکالے جانے کے بعد موسیقار بھوکوں مرنے لگے۔ یہ بات بھی اورنگ زیب کو پسند نہ تھی۔ اس لیے وہ کبھی کبھی نامور موسیقاروں کو دربار میں شرف باریابی بخشتا اور گانا سننے بغیر انہیں کچھ دے دلا کر رخصت کر دیتا تھا۔ ایک بار اس نے خوشحال خان اور اس کے ساتھیوں کو

۱۔ مکتوبات خواجہ محمد معصوم، (کراچی ۱۹۶۷ء)، ج ۳ مکتوبات

نمبر ۲۲۰، ۲۶۸۔

۲۔ شاہ رؤف احمد، درالمعارف، استانبول ۱۹۷۳ء، ص ۸۷۔

۳۔ محمد ساقی مستعد خان، مآثر عالمگیری، ص ۷۱۔

تین ہزار روپے اور خلعت عطا کیے۔

۱۶۶۹ء میں بادشاہ کی شمسی سالگرہ بڑی سادگی کے ساتھ منائی گئی۔ اس سے قبل ایسے موقعوں پر بادشاہ کو قیمتی دھاتوں اور اناج کے ساتھ تولا جاتا تھا، لیکن اس بار پابندی لگنے کی وجہ سے یہ تقریب بھی منعقد نہ ہوئی اور نہ ہی دربار میں موسیقاروں کو شرف باریابی ملا۔

شہزادہ محمد معظم کی شادی بڑے تزک و احتشام کے ساتھ ہوئی تھی۔ اس کے برعکس شہزادہ محمد اعظم کی شادی بڑی سادگی کے ساتھ ہوئی۔ تقریب نکاح میں قاضی عبدالوہاب، سید محمد قنوجی، ملا غوض وجیہہ اور خواجہ سیف الدین سرہندی موجود تھے۔ اس لیے اس موقع پر کوئی بدعت نہیں ہوئی۔

اسی طرح شہزادہ محمد سلطان کی شادی بھی بڑی سادگی کے ساتھ ہوئی اور نکاح مسجد میں پڑھایا گیا۔

موسیقاروں کو رخصت کرنے کے بعد ایک روز مرزا بکرم خان صنوی بادشاہ سے ملا۔ مرزا کو فن موسیقی پر عبور کامل تھا۔ لہذا اس نے اسی موضوع پر بادشاہ سے گفتگو کی اور اس سے موسیقی کی حلت یا حرمت کے بارے میں سوال کیا۔

بادشاہ نے جواب دیا کہ جو لوگ سماع سننے کے اہل ہیں ان کے لیے موسیقی سننا جائز ہے۔ مرزا نے جھٹ کہا کہ بادشاہ خود بھی اسی زمرے میں شامل

۱۔ ایضاً، ص ۷۹۔

۲۔ ایضاً، ص ۸۱۔ (سرود سراپان و نغمہ پردازان از دولت دیدار محروم ماندند)۔

۳۔ ایضاً، ص ۱۰۹۔

۴۔ ایضاً، ص ۷۸۔

۵۔ ایضاً، ص ۱۲۴۔

ہیں۔ اس لیے انہیں موسیقی سننے سے احتراز نہیں کرنا چاہیے۔ اس پر بادشاہ نے کہا کہ وہ میزاسیر کے بغیر اور خاص طور پر پکھاوج کے بغیر موسیقی سننا پسند نہیں کرتا اور یہ بات مسلم ہے کہ شریعت میں مزا میر کا استعمال ممنوع ہے۔ وہ چونکہ مزا میر کے بغیر موسیقی سننا پسند نہیں کرتا اس لیے اس نے موسیقی سننا ہی ترک کر دی ہے۔

عہد اورنگ زیب میں فن موسیقی پر تصانیف

یہ بڑی ایک عجیب اتفاق ہے کہ فن موسیقی پر جتنی کتابیں اورنگ زیب کے عہد میں لکھی گئیں، اتنی اس سے پہلے کسی مغل حکمران کے دور میں نہیں لکھی گئیں۔ عالمگیری عہد میں راگ دربن کے علاوہ پانچ اور کتابیں اس فن لطیف پر منصف شہود بر آئیں۔ ان کے مخطوطے انڈیا آنس لائبریری لندن اور بوڈلین لائبریری آکسفورڈ میں محفوظ ہیں ان میں سے ایک تصنیف جو بلا عنوان لکھی گئی ہے، ۱۷۸۰ء میں فلم بند ہوئی۔ اس کا متن ۱۷۷۰ء اوراق پر پھیلا ہوا ہے۔ اس میں موسیقی کے بارہ مقاموں اور ۲۴ شعبوں کا ذکر کیا گیا ہے۔

دوسرا مخطوطہ، جو معرفۃ النغم کے نام سے موسوم ہے، ابو الحسن قیصر کا تحریر کردہ ہے۔ یہ وہی مصنف ہے جس کا مجموعہ "دیوان قیصر" کے عنوان سے انڈیا آنس لائبریری لندن میں محفوظ ہے۔ معرفۃ النغم ۱۷۵۰ء میں مکمل ہوئی۔ اس کا آغاز ان الفاظ سے ہوتا ہے:

"الحمد للصانع العالم و مبدع الخلق من العدم و
الصلوة علی رسول المعظم سید العرب والعجم
اما بعد، چنن گوید بندہ احقر ابو الحسن المنخلص
بہ قیصر"۔ الخ

۱۔ ایضاً، ص ۵۲۷۔

۲۔ زخاؤ، فہرست مخطوطات فارسیہ، بوڈلین لائبریری آکسفورڈ، مخطوطہ نمبر ۱۸۵۰۔

۳۔ ایضاً۔ دونوں رسالوں کا ایک ہی نمبر ہے۔

معرفة النغم کا متن ۷۷ اوراق پر پھیلا ہوا ہے ۔

عوض محمد کامل خانی ، عالمگیری عہد کا ایک نامور موسیقار تھا ۔ اس نے اپنے دوستوں کی فرمائش پر فنِ موسیقی پر ایک رسالہ بعنوان ”رسالہ در عمل بین و ٹھاٹھ را گہای ہندی“ ۱۶۶۸ء میں تحریر کیا تھا ۔ اس کا ایک مخطوطہ ، بوڈاین لائبریری آکسفورڈ میں محفوظ ہے ۔ اس مخطوطہ کے ۱۲۳ اوراق ہیں ۱ ۔ اسی فاضل مصنف نے ”رسالہ کامل خانی“ کے عنوان سے فنِ موسیقی پر اپنی ایک اور یادگار چھوڑی ہے ۔ اس رسالے کا متن ۱۳۶ اوراق پر پھیلا ہوا ہے اور اس میں مصنف نے مختلف ساز بجانے کے بارے میں ہدایات درج کی ہیں ۲ ۔

عوض محمد کامل خانی کا بیٹا مرزا ابو الخیر بھی اورنگ زیب کے عہد میں ایک نامور موسیقار گذرا ہے ۔ ”رسالہ کامل خانی“ کی تحریر سے یہ ظاہر ہوتا ہے کہ اس نے ۱۷۰۸ء میں ”تعیین بنارج نغمات“ کے عنوان سے جدولیں تیار کی تھیں ۳ ۔

انڈیا آفس لائبریری لندن میں ”شمس الاصوات“ کے عنوان سے ایک نادر مخطوطہ موجود ہے ۔ اس کے مصنف کا نام متن میں مذکور نہیں ، یہ رسالہ ، جس کے چھ ابواب اور ۳۳ اوراق ہیں ۱۶۹۷ء/۱۱۰۵ھ میں لکھا گیا تھا ۔ اس کا سال تصنیف ۔ جای نغمہ ۔ سے برآمد ہوتا ہے ۴ ۔

راگ دربن کا ذکر پچھلے صفحات پر آچکا ہے ۔ یہ کتاب اس لحاظ سے بڑی اہم ہے کہ اس عہد کے گویوں اور سازندوں کے بارے میں جو معلومات

۱ ۔ زخاؤ ، کتاب مذکورہ بالا ، مخطوطہ نمبر ۱۸۳۸ ۔

۲ ۔ ایضاً ، مخطوطہ نمبر ۱۸۳۹ ۔

۳ ۔ ایضاً ، ص ۱۰۶۷ ۔

۴ ۔ ایتھے ، فہرست مخطوطات فارسیہ انڈیا آفس لائبریری لندن ، مخطوطہ

نمبر ۱۰۲۲ ۔

سیف خاں نے فراہم کی ہیں وہ اور کہیں نہیں ملتیں۔ اگر یہ کتاب نہ ہوتی تو ہم بہت سے عظیم فنکاروں کے ناموں سے بھی آشنا نہ ہوتے۔

ہالہگیری عہد میں موسیقی کے مراکز

اورنگ زیب کے عہد میں کرناٹک، تلونڈی، آگرہ، بلگرام اور گوالیار موسیقی کے بڑے مرکز تصور ہوتے تھے۔ اکبر اور شاہجہان کے دربار کے اکثر و بیشتر گویے گوالیار ہی سے تعلق رکھتے تھے۔ گوالیار میں میاں نان سین اور اس کے فرزند بلاس خان کی قبروں پر بیٹھ کر موسیقار گھنٹوں ریاض کیا کرتے تھے اور یہ روایت آج تک قائم ہے۔

اودھ میں بلگرام موسیقی کا گہوارہ سمجھا جاتا تھا۔ ابو الفضل نے آئین اکبری میں اس بات کا اعتراف کیا ہے کہ بلگرام کے باشندے اپنی فہم و فراست میں مشہور اور موسیقی کے دلدادہ ہیں۔ اورنگ زیب کے عہد میں سید نظام الدین مدد نائک جیسے امامِ فن کا قیام بلگرام ہی میں تھا۔

مشرقی پنجاب میں تلونڈی (ضلع لدھیانہ) موسیقی کا گہوارہ سمجھا جاتا تھا۔ (ان دنوں یہ قصبہ ”راے دا کوٹ“ کہلاتا ہے) اس قصبے کی خاک پاک سے بڑے بڑے ماہرین فن اٹھے جنہوں نے موسیقی کی نوک پلک سنوارنے اور اسے بامِ عروج تک پہنچانے میں اپنا خون پسینہ ایک کر دیا تھا۔ رحیم داد ڈھادی، جس نے شاہجہان کے فرزندوں اور اس کے بھائیوں کو موسیقی کے زیر و بم سے متعارف کرایا تھا، تلونڈی ہی کا رہنے والا تھا^۱۔ صوفی بہاء الدین برناوی کا شمار شاہجہانی عہد کے چوٹی کے موسیقاروں میں ہوتا ہے موصوف ترانہ و خیال بہت اچھا گاتے تھے اور رباب و بین امرتی بجانے میں ان کا کوئی ہمسر نہ تھا۔ انہوں نے ۲۵ سال دکن میں رہ کر کرناٹک کی موسیقی سے واقفیت حاصل کی تھی^۲۔ ان کے ذریعے کرناٹک کی موسیقی شمالی ہند میں متعارف ہوئی

۱ - ابو الفضل، آئین اکبری (کلکتہ ۱۸۴۲ء)، ج ۱، ص ۳۳۲۔

۲ - آغا صادق، ماہنامہ قند مردان، موسیقی نمبر مئی جون ۱۹۶۰ء، ص ۶۱۔

۳ - سیف خاں، راگ درہن، ص ۶۸۔

اور یوں دکن کا اثر شمالی ہند کے موسیقی کے مراکز تک پہنچا۔

مغلوں کا دارالحکومت ہونے کی وجہ سے اگرہ موسیقی کا بڑا اہم مرکز بن گیا تھا اور ملک بھر سے ماہرین فن وہاں آ کر بس گئے تھے۔ شیخ شیر خد، ان کا بھائی پوجا، ولی ڈھاڈی، میاں ڈالو ڈھاڈی، ابو الوفا طنپورہ نواز، سید طیب بڈھا، دھرم داس کلاونت اور صالح ربابی اگرہ کی سرزمین ہی میں پیوند خاک ہوئے۔ ان کی کوششوں سے اگرہ موسیقی کا باقاعدہ گھرانہ (دبستان) بن گیا۔

سندھی زبان کے مشہور شاعر شاہ عبداللطیف بھٹائی (م ۱۷۵۲ء) کی جوانی کا زمانہ اورنگ زیب کے عہد میں گذرا تھا۔ شاہ صاحب نے اپنے کلام کو مختلف راگوں میں مرتب کر کے عوام تک پہنچایا۔ سندھی موسیقی نے اسی زمانے میں جنم لیا اور آج تک شاہ عبداللطیف کا کلام حال و قال کی محفلوں میں ان ہی کی مرتب کردہ دھنوں میں گایا جاتا ہے۔

اورنگ زیب کی وفات کے فوراً بعد موسیقی کا عروج

اورنگ زیب کے آنکھیں بند کرنے ہی شاہی دربار میں موسیقاروں کی آمد و رفت شروع ہو گئی۔ اس کا جانشین شاہ عالم بہادر شاہ (۱۷۱۲ء - ۱۷۰۷ء) کاروبار حکومت سے اس قدر لاپرواہ ہو گیا کہ لوگ اسے ”شاہ بے خبر“ کہنے لگے۔ وہ موسیقی کا بڑا دلدادہ تھا اور اس کی مجلس میں نامی گرامی گویے موجود رہتے تھے۔ نعمت خان، جو سدا رنگ کے لقب سے مشہور ہوا، شاہ عالم اول کا درباری گویا تھا۔ وہ دھرپد، خیال اور ترانہ گانے میں اپنی نظیر آپ تھا۔

۱۔ خافی خاں، منتخب اللباب، مطبوعہ کراچی ۱۹۶۳ء، ج ۳، ص ۸۱۔

2. Abdul Halim. Essays On History of Indo-Pak Music, Dacca, 1962, p. 91.

شاہ عالم بہادر شاہ اول کی وفات کے بعد آس کا بیٹا معز الدین جہاندار شاہ (۱۷۱۲ء - ۱۷۱۳ء) تخت نشین ہوا۔ بقول خافی خان اس کا زمانہ ظلم و ستم اور فسق و فجور کا زمانہ تھا۔ گانے بجانے کی محفلیں جمنے لگیں اور قوال، کلاونٹ اور ڈھاڈی گھروں سے نکل آئے۔ جہاندار شاہ نے ایک بازاری عورت لعل کنور کو اپنے حرم میں ڈال لیا اور وہ شاہی محل میں نور جہاں اور ممتاز محل کی ہمسری کرنے لگی۔ اس کے رشتہ دار، جو پیشہ ور گوئے تھے، چار ہزاری اور پنج ہزاری منصب پانے لگے۔ لعل کنور کا بھائی خوشحال خان آگرے کا گورنر مقرر ہوا۔ جہان دار شاہ کے وزیر اعظم ذوالفقار خان نے اس کی تقرری کا فریضہ تیار کرنے میں تاخیر کی تو لعل کنور نے بادشاہ سے اس کی شکایت کی۔ جہاندار شاہ نے ذوالفقار خان سے تاخیر کا سبب دریافت کیا، تو اس نے کہا: ”ہم خانہ زادوں کو رشوت کی لت پڑ گئی ہے، لعل کنور سے کہئے کہ وہ ایک ہزار طبیلے بھجوا دے، اس کا کام ہو جائے گا“۔ بادشاہ نے ہنستے ہوئے اس کی وجہ پوچھی تو ذوالفقار خان نے کہا: ”جب طبیلے اور سارنگیاں بجانے والے بڑے بڑے عہدوں پر فائز ہوں گے، تو پھر ہم خانہ زاد طبیلے اور سارنگیاں بجا کر ہی اپنی زندگی بسر کریں گے“۔

جہاندار شاہ کے بارے میں یہ مشہور ہے کہ اس نے ایک سال کے عرصے میں ایک کروڑ روپیہ موسیقاروں پر خرچ کیا تھا۔

جہاندار شاہ کے قتل کے بعد حکومت کے تمام اختیارات سید برادران کے ہاتھ میں آ گئے اور انہوں نے یکے بعد دیگرے کئی شہزادوں کو تخت شاہی پر بٹھایا اور اپنی مطالب براری کے بعد انہیں ٹھکانے لگا دیا۔ بالآخر ۱۷۱۹ء میں شاہ عالم بہادر شاہ اول کا پوتا مجدد شاہ تخت نشین ہوا۔ اس کا زیادہ تر وقت ناچ اور گانے کی مجالس میں گذرتا تھا اور اسی بنا پر اس کا لقب ”رنگیلا“ پڑ گیا۔ اس کے عہد حکومت (۱۷۳۸ء - ۱۷۱۹ء) میں موہتی کو بہت عروج ہوا اور بہت سے گویوں نے اپنے فن کا لوہا منوایا۔ انہوں نے ”مجد شاہ پیا سدا رنگیلے“ کے نام پر کئی راگنیاں تیار کیں۔

اگر اورنگ زیب کے عہد میں بقول منوچی موسیقی کے مردود مردے کو گہری قبر میں دفن کر دیا گیا تھا ، تو اورنگ زیب کی آنکھیں بند ہوتے ہی اتنے نامی گرامی گوئے کہاں سے شاہی دربار میں پہنچ گئے ؟ یہ درست ہے کہ شاہی دربار میں موسیقی کے مظاہرے بند ہو گئے تھے لیکن شاہی سرپرستی کی کمی امراء نے پوری کر دی۔ سیف خان اور اسد خان جیسے امراء موسیقاروں کی تربیت کرتے رہے اور یہ فن اورنگ زیب کے عہد میں نہ صرف زندہ رہا ، بلکہ ترقی کرتا رہا ۔


فضا یہ نغموں سے بھر گئی ہے کہ موج دریا ٹھہر گئی ہے
سکوت نغمہ بنا ہوا ہے وہ جیسے کچھ گنگنا رہے ہیں

(جگر مراد آبادی)

ضروری تصحیح

صفحہ ۱۶ ہر درج شعر کا پہلا مصرع یوں پڑھیے گا۔

سگئے دنبال آن محفل طغیل او رواں من ہم



محرم نہیں ہے تو ہی نواہائے راز کا
یاں ورنہ جو حجاب ہے پردہ ہے ساز کا
(غالب)